

1926—1991 ЕЛЛАРДА АЗАТ ХАТЫН



2016 ИЮЛЬ № 7

СӨӨМЮКЭ

ISSN 0869-1398

АСРАУ ИРЛЭР

*хатын-кызлар
нигә беркатлы*

АТНАБАЙ

*яратып туймыйча
китәбез*

ГӨЛСИРИН АБДУЛЛИНА СЫЙЛЫЙ:

*тавык итеннән
кебаб*

Елена
СӘЕТБАГИНА:

— КАЗАН БЕЗГӘ ИЛҖАМ БИРӘ...



4612750670028




Сәфәровлар гаиләсе

Казан

БЕРГӘ ЧАКТА... Бу мизгелләр күп тө түгелдер, бәлки — атналарны тыгызлаган бетмәс-төкәнмәс эш, мәшәкать ыгы-зыгысында гаилә белән үткәргән бәхетле минутлар һаман сирәгәя, кыскара барадыр. Әмма аларның һәрберсе кадерле, һәркайсы безгә тормышның ямен-төмен тоеп яшәрлек көч, җан жылысы бирәдер. Бу тансык вакытны һәркем үзенчә үткәрә — алар мәгънәле, күңелле, онытылмас якты булсын өчен әллә ни кирәкми дә кебек...

ЖӘЙ КЫСКА, АШЫГЫЙК!

Сәфәровлар гаиләсе күпләргә таныш. Данил «Матбугат.ру» сайтын җитәкли, «Татарстан—Яңа гасыр» каналында «Яшьләр онлайн» тапшыруын алып бара. Әдилә исә «Манзара»да әлегә күренми, чөнки өйдә — декрет ялында. Кызлары Нәргизәгә яшь ярым булган. Сеңлесен 5 яшьлек абыйсы Сабир да караша икән. Жәй көне Сабирның балалар бакчасына йөрисе килми, чөнки урамда кояш, йөгереп уйныйсы, велосипедта җилдерәсе килә аның. Велосипед дигәннән, күптән түгел ул ике тәгәрмәчледә йөрергә өйрәнгән. Моңың өчен әтисе белән зур парковка тапканнар. Сабир йөрергә өйрәнгән арада әтисе дә буш тормый — лонгборд дигән роликлы тактада йөри. Күптән түгел әниләрен дә роликлы тактага бастырганнар. Гомумән, бергә чакларны Сәфәровлар күңелле үткәрә. Аеруча су буендагы ялны бик яраталар. Данил җилкәнле виндсерфингта чыгып китә, катерга ияреп су чаңгысында йөри. Әдилә исә яр буенда суга карап утырырга ярата. Сабир белән Нәргизә өчен иң рәхәтә — су буендагы комлык. Алардан соң команда төрледән-төрле уенчык машина эзләре кала. «Жәй безнең якларда бигрәк кыска шул — аның һәр мизгелен тоеп калырга тырышабыз», — ди Сәфәровлар.



Ә сез БЕРГӘ ЧАКТА ниләр эшлисез, сезнең гаиләне нинди эш-гамәлләр, үзенчәлекле бәйрәмнәр, берүдә дә кабатланмый торган, әмма башкаларга да үрнәк булырдай матур йолалар берләштерә? Яңа фотопроектыбыз шундый мизгелләргә яктыртуга багышланган.

Сөй гомерне, сөй халыкны, сөй халыкның дөньясын!



© «Сөембикә» 2016

1926 елдан башлап «Азат хатын» исеме белән чыкты. 1991 елда «Сөембикә» итеп үзгәртелде. Хатын-кызларның бөтен татар айлык әдәби-нәфис журналы 1913–1918 елларда чыккан «Сөембикә» журналының давамчысы.


Ежемесячное литературно-художественное и культурно-просветительское электронное периодическое издание на татарском, русском языках для женщин и семьи.

Территория распространения: Российская Федерация, зарубежные страны

Элемтә, мәгълүмати технологияләр һәм массакүләм коммуникацияләр өлкәсендәге күзәтчелек буенча Федераль хезмәтэндә (Роскомнадзор) 2015 елның 18 маенда «Сюумбике» дип теркәлгән. Теркәү таныклыгы Эл № ФС 77-61814

Язмалар авторның тулы адресы күрсәтелеп, паспорт мәгълүматлары, пенсия иминияте таныклыгы, ИНН таныклыгының ксерокс күчмәләре белән бергә җибәрелгәндә генә кабул ителә.

Кулъязмаларга бәя бирелми, алар кире кайтарылмый.



Директор-баш мөхәррир
Ләйсән Рәфикъ кызы ЮНЫСОВА

Редколлегия:
Зилә Вәлиева, Нәбирә Гыймәтдинова,
Эльмира Зарипова, Кадрия Идрисова,
Сәрия Сабурская, Айрат Сибгатуллин,
Иркия Төхвәтуллина, Нурия Һашимова,
Гөлнәз Шәйхи, Эльвира Әхмәтова.

Редакциянең гомуми телефоны 222-09-77
Директор урынбасары
Рәмзия Кашапова 222-09-78
Баш мөхәррир урынбасары
Гөлнур Хәсәншина 222-09-78
Җаваплы сәркатип
Лариса Маликова

Сайт мөхәррире:
Сөмбел Гаффарова

Автор фикере редакция фикере белән туры килмәскә мөмкин.

Реклама текстлары аны бирүчеләр җаваплылыгында.

Редакциянең язмача рәхсәтеннән башка материалларны «Сөембикә»дән күчереп басу тыела.

Дизайн-макет:
«ASAFIN GROUP»
Верстка:
Лариса Маликова

Тышлыкта:
Елена Сәетбагина

Бүлек мөхәррирләре:
Мәдинә Авзалова
Лилия Гәрәева
Эльмира Закирова
Асия Юнысова
Фәнзилә Мостафина
Фотокорреспондент
Ксения Богданова
Корректор
Фирдәвес Исмәгыйлева
Гамәли хезмәткәрләр:
Нәфисә Әскәрова
Ленар Хәкимов

Формат: 225x290 мм.
Күләме 64 бит.

Басарга кул куелды:
6.07.2016 ел.
Заказ **M-1616**.
Тираж **6738**.

Учредитель:
Акционерное общество
«Татмедиа»



ТР Матбугат һәм массакүләм коммуникацияләр республика агентлыгы ярдәме белән чыгарыла.

Редакция адресы: 420066, Казан, Декабристлар урамы, 2 нче йорт.
www.syuyumbike.ru
E-mail: suumbike@tatmedia.com
ssuum@yandex.ru
тел./факс: (843) 222-09-77
Язылу индексы:
П2204 (ПАП рәсми каталогы буенча)
73002 («Роспечать» каталогы буенча)

Банк реквизитлары:
Филиал АО «ТАТМЕДИА»
«Редакция журнала «Сюумбикэ»
р/с 40702810700000005657
к/с 30101810100000000815
в ПАО «Татфондбанк» г. Казань
ИНН 1655144950
БИК 049205815
КПП 165802002




Мөстәкыйль тормыш корыр яшькә житкән байтак егет энә шулай икелә-неп кала булыр. XX гасыр башында яшьләрне борчыган бу дилемма әле дә актуаль микән? Төрле илләрдәге вазгыятьне күздән кичереп багыйк. XXI гасыр гаилә кору мәсьәләсенә карашны ни дәрәжәдә үзгәртте икән?

ӨЙЛӘНӘМ, ӨЙЛӘНМИМ

Социумда яңа карашлар урнашу «гражданлык никахы» дигән төшенчә барлыкка китерде. Элек менә ничек иде бит – йә өйләнгән (никахка кәргән), йә өйләнмәгән (буйдак). Хәзер белеп бетерә торган түгел, житмәсә, һәрбер илдә төрлечә.

Никахта торучылар (% , төрле илләрдә, 2015 ел)




Өйләнешеп яшәүчеләр
 «Гражданлык» никахында торучылар
 Никахта тормыйлар (балалар, егетләр, буйдаклар, ялгызаклар)

Шунысы кызык: рәсми никахлар өлеше аеруча аз саналган Голландиядә балалар үзләрен бик бәхетле хис итәләр. Дөньядагы иң талантлы балалар да шул илдә яши икән. Гаилә коруга карата катгый кануннар сакланган илләрдә яшь белгечләр әзерләү мәсьәләсендә кыенлыктар бар икән. Уиланыр нәрсәләр бар монда.


Жәмгыятьтәге төрле үзгәрешләрне өйрәнү белән мәшгуль институтлар күзлегеннән караганда, имештер, яңа өйләнешүче парлар хәзер өлкәнәя бара. Шул сәбәпле, илдәге демографик вазгыять тә начарлана, гаилә корып яшәүгә карата фикер дә тискәре якка үзгәрә.

Беренче мәртәбә никахка керүчеләрнең уртача яше һәм Европа илләрендә уртача гомер озынлыгы



Безнең заман кешесе гаиләсенә (балаларына) вакытны күбрәк бүлә (процентларда). Гаилә башлыгы булган ул кеше үзе дә шәхес, беркадәр тормыш тәҗрибәсе, белеме (хәтта ки берничә дипломы) булган гражданин.

Никахка кермәүнең сәбәпләр күрсәткече (% , 2015 ел. Россия, *Татарстан Республикасы)



* Татарстан буенча уртача күрсәткечләр Россиянеке белән тәңгәл килә. Әмма Татарстанда ир-атларның туачак балаларына мөнәсәбәте уңай булу, хатын-кызларның иң башта гаиләнең иминлеген тәмин итү белән ныграк кызыксынуы күзәтелә.

Баш мөхәррир сүзе



Һәр өлкән буын яшьләрдән гаеп эзләргә ярата. Имеш, киенүләре – кешечә түгел, кыланышлары – кырга сыймый! Безнекеннән үзгә булган фикер сөрешләренә кадәр кабул итүе кыен. Кешелек тарихының буеннан-буена, һәр гасырда кабатлана бу күренеш: өлкәннәр сукрана, яшьләр үзләренчә яши бирә. Шулай инде ул – яңа буын яңача яшәргә дә тиеш!

Олыгаюым житмиме әле – мин бүгенге яшьләргә сокланып, кызыгып карыйм. Мөмкинлекләре чиксез! Алар акыллы, максатчан, үз сүзләрен әйтә, тормышта үз урыннарын эзли һәм таба беләләр! Чит телләргә су урынына эчә, бүген – Казанда, иртәгә Франциягә, берсекөнгә Исландиягә чыгып китә алар – трай тибеп йөрергә димим, эш белән. Безнең кебек айлап жыенып, бар «ул-бу»ны күзаллаган чемоданга ни саласын атналап уйлап тормыйча гына – кошлар кебек, самолетка сикерәләр дә – иртәгәсен дөньяның икенче почмагында булалар. Чөнки алар инде дөнья кешеләре. Һәм бүгенге дөнья шуның өчен көйләнгән – секундында «ялгый» торган аралашу мөмкинлекләре илләр, кешеләр арасын кыскартты да куйды («Почта-телеграф»ка барып, башка шәһәр белән биш минут сөйләшүгә тилмереп чират көтеп утырган чакларны хәтерлисезме?) Заманча технологияләр дә тормышка күбрәк яшьләргә ияреп керә – безнекенә дә, республикабызныкына да. Кайтсыннар гына алар киткән якларыннан, чит илләрдә калмасыннар иде! Монда инде яшәү, эшләү шартларыннан тыш, тамырлар көче дә кирәк. Аллага шөкер, күбесендә көчле икән әле ул – татарлыкларын онытмыйлар, Татарстан, Казан кадерле аларга!

Әлбәттә, мондый балалар үстерү җиңел түгел. Баланың рухи һәм интеллектуаль үсеше тигез барсын, жаны да тәне дә бердәй сау булсын дисәң, игътибар да, вакыт та, акча да, көчтә кирәк. Шуңа күрә гаилә коруга, бала табуга җаваплы һәм күп таләпләр куя торган гамәлгә караган кебек карыйлар бүген. Татарстан Фәннәр академиясенең Гаилә һәм демография үзәге республиканың ЗАГС идарәсе белән берлектә авылда яшәүче ирләр арасында уздырган сораштырудан күренгәнчә, күбесе ишле гаиләләрдә үскән булсалар да, үзләре күп балалы гаилә булдыру өчен финанс мөмкинлекләре юк дип санылар икән. Бала саны теләгәнчә булсын өчен беренче чиратта эш һәм стабиль хезмәт хакы (71%), торыр йортың (43%) булуы кирәк, дип санылар. Аннары инде балалар бакчасы, мәктәп, поликлиника кебек шартлар заруриятын (35%), ана капиталы (20%) һәм өлкән буын ярдәмен (7%) кирәксенәләр. Бу әле – «баланы үзә тәрбияләп бирә торган» авыл жирендә. Ә шәһәрдә? Әйе, күңелсез мисаллар да күп. Наркобизнес корбанына әйләнүче үсмерләр, көч куймыйча гына акча табу юлын эзләүчеләр... Фахишәлек мисаллары хәзер кызлар арасында гына түгел, егетләр арасында да барлыкка килгән икән – яңа буын альфонслар тартынып, кыенсынып тормый. Калабыз уртасындагы урамда чибәр-таза, чиста-пөхтә (кемнәрнеңдер кадерләп үстергән малайлары!) үсмерләр үзләрен урта яшьтәге ханымнарга тәкъдим итеп йөрсен инде!

Аллага шөкер, күз алдында торган яшьләребез башка! Бергәләп сокланып – аларга да, милләтебезгә шундый балалар үстереп биргән әти-әниләргә дә!

Ләйсән ЮНЫСОВА



БЕЗНЕҢ ТЫШЛЫКТА

ЯЗ, ЕЛЕНА, КАЗАННЫ!

Л. Әбүдәрова

22



ЗАМАН ҺӘМ БЕЗ



АСРАУ ИРЛӘР БАЗАРЫ

М. Авзалова

8



14



12

БУЙДАКЛАР ИӨРІ ТИЛМЕРЕП...

Ф. Мостафина

РУКАМИ.ТАТАР

Г. Хәсәншина

МӨСЛИМНЕН ЭНЖЕ БӨРТЕГЕ

Ә. Закирова

18


ТАТАР ДӨНЬЯСЫ



«ЯРАТЫЦ ТУЙМЫЙЧА КИТӘБЕЗ...»

Г. Сафиуллина

26



МӘДӘНИ ТОРМЫШ



ТУРГАЙ

А. Юнысова

38

ЯШӘЕШ



46

**БЕЗНЕҢ
ЖЫР!**

Г. Әдһәм



**БИҘЕНЧЕ
КЫЙТГАДА**

Р. Исмағыйлева

48

ШУЛАЙ УК:



34

ИРЕК

Х. Ширмән

42

БӘХТИЯР

Л. Лерон

ХАТЫН-КЫЗ ГАЛӘМЕ



58

**ГӨЛСИРИНҢӘН
ТӘМЛЕ СЫЙ**

КИЛӘСЕ САНЫБЫЗДА:



**«ЮК, БАРЫБЕР ОНЫТЫП БУЛМАДЫ!»
АТНАБАЙ МӘХӘББӘТЕ**

**СОҘАРЫП ЧЫККАН КОЯШ.
ХИКӘЯ**

**«ӘТИ, БЕЗ БИТ СИНЕҢ БЕЛӘН ТУГАН...»
ЯЗМЫШ**

**МАСТЕР-КЛАСС.
ТАНСЫККА – ТОМАТ АШЫ**



Кадерле «Сөембикә» редакциясе!



**Әнием Яруллина Майсәр-
вәрнең язмышы – татар
хатынының сабырлыгына, ты-
рышлыгына, карусызлыгына, шөкер
итә белүенә бер мисал.**

Ул 1936 елны Биектау районының
Әлдермеш авылында туган. Әти-
әниләре гарип булган гаиләдә өч
кыз үскән. Бик авыр булган алар-
ның балачагы. Олы апалары Маһи-
җиһан хәтта хәер сорашып та
йөргән. Әнинен яшь чагыннан
калган бер сурәт саклана бездә.
Ул анда ниндидер ят киём киеп
төшкән. Кигән күлмәгә бик фә-
кыйрь булгач, фотога төшерүче аңа
үз костюмын кигереп торган икән.

Туйганчы ашау күрми, юньле
киём кими буй житкергән әниемне
әти Олы Кавалга урлап алып кайт-
кан. Әтиләрнең дә тормышы макта-
нырлык түгел – яши торган йортла-
рында жиһаз түгел, хәтта идән дә
булмаган. Чишмәгә суга барганда да
көянтә-чиләкне күршеләрдән алып
тора торган булганнар. Күрше-күлән
әниләргә берәр кашык, берәр
тәлинкә керткән. Әти урын-жир
урынына бер кочак салам алып
кайтып түшәгән. Ярлы булса да, әти
үзе тырыш кеше булган. Казанга
жәяүләп бәрәңгә сатарга йөргән.
Әни үзе дә тырыш иде, гомере буена
колхозның бозауларын карады.
Яшь гаилә бу йортта озак тормаган.
Авылның тау башында яңа йорт
салып чыкканнар. Әни ике шакмак
шикәр хақына кышын кешеләргә
кер уа, язын өйләр юып бирә, жәен

бәрәңгә бакчаларын утый торган
иде. Безне – алты баласын шулай
үстерде ул. Укый-яза белмәсә дә,
Казанга кадәр барып, Соцгородтагы
хужалык тауарлары кибетендә дә
эшләде. Бу кибеттә аның ике апасы
да эшли иде. Алар гел безне кай-
гыртып яшәде.

Безнең әни бик матур итеп
жырлый иде. Бригада хатыннары
белән эшкә чыккач: «Эшеңне үзебез
эшләребез, син безгә жырла гына», –
дип әйтә торган булганнар. Моңлы
кеше бәхетсез була, диләр. Бәхетсез
үк булмаса да, күпне күрде әни.
Беренче улы – Газинур абый сәла-
мәт түгел. Авылда туган булса,
сау-сәламәт булып иде дибез дә,
күрәчәктер инде... Әни аны Казанда
тапкан. Ул чор машиналар заманы
түгел – яшь баласы белән авылга ат
арбасында кайткан. Бәбине биләп
бирүче шәфкать туташлары дәрес
төрмәгәннәрдерме, кайта-кайта,
абый юлда биләүсәсенә буылган.
Зәңгәрләнеп килгән баланы үлдә,
дигәннәр. Шулай да абый исән
калган. Бүген әни аның белән яши.
Абыйның бер кулы юньләп әйбер
тотмаса да, керен дә уа, идәннен дә
юа белә. Әни өчен үлеп тора.

Мине дә басуда, трактор кабина-
сында дөньяга китергән әни. 1974
елның 18 октябрәндә – көзнең иң
пычрак вакытында бәбигә авырый
башлагач, аны тракторга утыртып,
больницага алып киткәннәр. Мин
инде анда кадәр түзмәгәнмен, юл-
да барганда ук туарга ашыкканмын.

Толлык ачысын да татыды ул.
Миңа – өч, энемә бер яшь булганда,
ашказаны чиреннән әтибез үлеп
китте. Эшкә елап барган, елап
кайткан әнигә: «Үстерә алмассың,
акчаң да житмәс, балаларыңны

дәүләткә тапшыр», – диючеләр
булган. Берсенекен берсе киеп булса
да үсәрләр әле, дип, әни беребезне
дә читкә жибәрмәде. Чынлап та,
мин апаларымнан калган кызлар
киемен киеп үстем. Инде клубка
чыгар чаклар житкәч тә өстемдә
изүләре чигүле кызлар пәлтәсе иде.
Ярлы тормышта үссәк тә, беребез дә
югалып калмады. Габделнур абый
бүген полиция капитаны дәрәжә-
сендә. Мин үзем дә әллә ничә
жирдә укып, бик күп белгечлек
алдым. Алты яшемнән гармунда
уйнарга өйрәндем. Курай, кубызда
да уйный беләм. Әниләргә күрше
булып, үз авылыбызда йорт салып
кердем. Апаларның исә үз тормы-
шы. Әлфинур апабызга гына язмыш
аяусыз булды. Башта дүрт кечкенә
баласы белән тол калды. Аннары
бер баласы язгы чөчү вакытында
сука астында калып гарипләнде.
Боларның барысын да үз йөрәгә аша
кичереп яшәгән әниебезгә быел
80 яшь тула. Олыгаеп килә инде,
зиһене дә чуалгалый. Яшьлегендә
рәхәт күрмәде, инде әниебезнең
картлыгы тынычта, рәхәттә узсын
дип тырышабыз.

Илсур ЯРУЛЛИН.
Биектау районы,
Олы Кавал авылы.

**Әниемнең әнисе – Сатта-
рова Гөлбаһар Мөхәммәди-
ша кызы 1903 елда хәзерге
Апас районы Иске Әнәле авылын-
да туган.**

8 яшендә каты авырып китә ул.
Үлдә, дип, берничә көн аңсыз яткан
баланың битенә ак яулык ябалар.
Әбисе генә оныгының үлгәнненә
ышанмыйча, бертуктаусыз дога
кыла, жиде ясин чыга. Күпмедер
вакыттан соң дәү әнием күзен ача.
Шуннан соң 86 яшенә кадәр яшәде
ул. Авылдагы хөрмәтле кешеләрдән
булды.

Әбием күз тиюләрдән, төрле авырулардан өшкерә, хәтта тимрәүне дә дөвалый иде. Куркулык кою өчен махсус кургашын тотты. Әллә укыган догалары, әллә тыны шифалы идеме – килгән бер кеше терелеп китә иде бездән. Жәй көннәрендә әбием төрле шифалы үләннәр жыеп киптерә – өйгә үлән исә тарала иде. Безнең өйдән беркайчан да кеше өзәлөп тормады. Килгән кешене өшкерә, өшкөргәннән соң сөйләндереп утыра иде. Үзенчә шифасын тикшерүе булгандыр инде. Күз тиюдән өшкерә башласа, авызын ачып иснәргә тотына. «Менә, шайтан өшкөргәнне яратмый, иснәтә. Ай-яй, яман күзле кешенең күзе тигән», – дия иде. Кечкенә булсам да, бер хатирә истә калган. Биләүсәдәге бер баланы алып килделәр – төне бие йокламаган, безгә кергәндә дә акырып елый иде. Дәү әнием, баланы кулына алып, кычкырып дога укый башлады – ул шундук тынычланды. Күп вакыт үзгач, баланың әтисе улы белән әбиемә күчтәнәчкә лимон алып килгән иде. Соңгы елларда ул начар күрә башлады. Коръәнне матур итеп яттан укыган әбине мәжлесләргә чакырсаң, мин оза-тып куям. Балалы өйгә кесәсенә конфет салып бара иде.

Әбиемнең исеме Гөлбаһар – фарсы теленнән «яз гөле» дип тәржемә ителә. Авылда аны Гөлбадран тәтә дип йөртәләр – минем моңа ачуым килә иде. 1989 елда корылык булды, игеннәр көйде. Дәү әнием 1 июльдә бакыйлыкка күчте. Аны жирләп кайткач, коеп яңгыр яуды. Авыл халкы, Гөлбадран тәтә яңгыр яудырды дип сөйләде... Шуннан оза-тәүтми зиратына барсак – дәү әнинең кабере өстенә гөлбадран үскән, хәтта чәчәк тә аткан иде.

Миңа ул һәрвакыт: «Син жиләк-жимеш бик яратасың, Әстерханга кияүгә чыгарсың. Югары уку йортын тәмамларсың...» – дип әйтә иде. Сүзләре рас килде. Әбием йоклап киткәнче төрле догалар өйрәтә иде. Һәр көн иртән торгач, менә шушы теләк догасын укырга кушты: Яраббәнә, ярлыка, шөкер кылдым барлыкка, / Ярлык кагучы Жәббар сән, саклагучы Саттар сән. / Сакла-

гыл безне бәла белән каздин, / Ятим калдырмагыз ата белән анадин. / Дәүләт белән дәрман бир, / Хәерле эшкә хәрәкәт бир, / Ашыбызга бәрәкәт бир, / Малыбызга өлеш бир, / Күңелебезгә тынычлык бир, / Өч Колхуалла савабын бир. / Бездән борын үткәннәргә, / Бездән дога өмет иткәннәргә, / И Ходеам, бер Ходай! / Дөнья ахирәт мәхсүзеңне бир, Ходай. / Өч мең еллык сират күперен исән кичер, бер Ходай. / Гайшә белән Фатиманы күрше кылсана, Ходай.

Кызганыч, әбинең һөнәрләрен өйрәнәп кала белмәгәнмен. Шулай да балаларымны аның кебек өшкө-реп караганым булды. Әллә догаларның шифасы тиде, әллә савыгуы җитте – файдасы тиде. Догаларның шифа бирәчәгенә чын күңелдән ышанырга гына кирәктер ул...

Наилә ӘСӘНБАЕВА.

Әстерхан шәһәре.



6 июльдә Роза апабызның туган көне. 1936 елда, ике абыйсына кадерле сеңел булып дөньяга килә апабыз. Ул вакытта әниебез Мәрзия белән әтибез Нәҗип Халитовлар Балтач районы, Балтач авылында яши.

Сугыш елларында әтине Саба районындагы Лесхоз урманчылыгына эшкә җибәрәләр. Гаиләбез елдан-ел зурая. Ападан соң бер-бер артлы тагын алты бала туа. 1955 елда мәктәпне тәмамлап, апабыз Казанның 5 нче номерлы техник училищесына укырга керә. Токарь һөнәрен үзләштереп, «Электрон» заводына эшкә урнаша.

Ул еллардагы авырлыкларны аның хәзер дә исәнә төшерәсе килми. Өч сменалы эш; өскә, аякка кияргә җылы киём-салым юк. Апаның тырышлыгын заводта бик

тиз күрәп алалар. Ике елдан ОТК контролеры итеп күтәрәләр. 38 ел эшләү дәверендә аның хезмәт кенә-гәсендә бер генә язу, ә менә мактаулы исемнәре бихисап. 80 нче елларда Мәскәү район советына депутат итеп тә сайлыйлар әле аны.

Еллар уза. Завод каршындагы тулай торакта апага урын бирәләр, һәм нәкъ шул тулай торакта ул үзенә тормыш иптәше булчак Фәрит исемле егет белән таныша. Сәер тормыш башлап җибәрә алар. Фәрит җизни дүртенче каттагы бүлмәдә өч егет белән яши, апабыз икенче катта өч кыз белән. Бер-берсен кичке аш вакытында гына күрәләр. Боларның шулай яшәвен күргәч, комендант аларга бер «бытовканы» (1,5х2 метрлы бүлмә) бирә. Ә инде уллары Шамиль дә тугач, аларга һәм яшь балалы тагын бер гаиләгә уртак бүлмә бирәләр. Бу бүлмәдә ике гаилә, чаршау элөп, байтак еллар гомер итә.

Казанга укырга килгәч, Роза апабыз булмаса, безгә бик авырга туры килер иде. Укыганда бик ярдәм итте ул. Әле дә хәтердә: Фәрит җизни белән апабызны профком театрларга билетлар белән бүлөкли. Алар үзләре бармыйча: «Сез студент, сезгә кирәгрәк», – дип, безне җибәрә. Тәнәфестә буфетка керерлек акчасын да кыстыралар иде. Икенче уллары Илдус тугач, аларга да аерым фатирда яшәү бәхете елмайды. Короленко урамындагы ике бүлмәле фатирга сөнә-сөнә күчәделәр. Уллары икесе дә укыды. Шамиль мәктәпне алтын медаль белән тәмамлап, төзелеш институтында кызыл дипломга укып чыкты. Икенче уллары да төзүчелеккә укыды. Инде апаларның өч оныгы, ул оныкларның да үз балалары бар.

Без Роза апабызны туган көне белән котлыйбыз, әниебез урынына калган апага рәхмәтебез чиксез.

Барлык туганнары исемнән –
Лена НӘҖИПОВА.

**Хөрмәтле укучыларыбыз!
Сездән хатлар көтөп калабыз.
Безнең адрес: Казан,
Декабристлар урамы, 2.
e-mail: ssuim@yandex.ru**




Фото интернеттан алынды

АСРАУ ИРЛӘР БАЗАРЫ



Мәдинә
АВЗАЛОВА

АЛЬФОНС ИРЛӘРГӘ ЖИТДИ КАРАГЫЗ!
БҮГЕН АЛАР ҮЗЕНӘ БЕР СОЦИАЛЬ
КҮРЕНЕШКӘ ӘВЕРЕЛДЕ. ХАТЫН-КЫЗ ИСӘБЕНӘ
ЯШӘҮЧЕЛӘРНЕҢ – ҮЗ БИЗНЕСЫ, ҮЗ ИМИДЖЫ,
ХӘТТА ҮЗЛӘРЕНЕҢ БЕРЛЕГЕ ДӘ БАР.

Булачак язма өчен материал туплый башлаганчы ук теманың гаять четерекле булуына төшенгән идем инде. Бердән, альфонс ирдән зыян күреп суд, прокуратура юлын таптый башлаган хатын-кызның бездә кайгысы юк. Икенчедән, Татарстан Республикасы буенча Эчке эшләр министрлыгының матбугат үзәге хезмәткәрләре дә: «Альфонслар белән махсус шөгыльләнмибез. Ә аларның корбаннары сезнең

халык белән элементгә керергә теләми», – дип кенә куйдылар. Шулай да альфонс-кырыкалдар француз Франк Пиксиолиның илнең төрле почмакларына (Тверь, Мәскәү, Владимир, Вологда, Новгород, Мәскәү өлкәсе һәм шул исәптән Казан да) чәчелгән корбаннарын күз алдына китердек тә, мәхәббәт дигәндә жанын кыеп бирергә әзер торган беркатлы, ышанучан хатын-кызларыбызны кисәтергә, берни белән дә аклап-аңлатып булмый торган шикле мөнәсәбәтләргә

кергәнче, муеныңа богау кигерткәнче мең кат уйларга кирәклеген, шундый «егет солтаннары» белән башта ожмах рәхәте, аннары тәмуг уты күргән хатыннарын гыйбрәтле хикәяте аша күрсәтеп бирергә булдык.

Дөрөсөн әйтик, аларны эзләп табу, сөйләштерү жиңел булмады. Кемнең инде үз мажарасын дөньяга чәчәсе, белгертәсе килсен?! Шуңа күрә аларның исемнәре дә, кайбер вакыйгалар да үзгәртеп бирелә.

Хатыннарын яраткан уенчыгы

Альфонс ирләрнең көннән-көн үрчи баруына хатын-кыз үзе гаепле. Ул аны үзе эзләп таба. Альфонсның әйткән шартларына, таләпләренә үзе бик теләп риза була. Гадәттә, моны акчасын кая куярга белмәүче бай хатыннары эшли. Кесә тулы акча, ә сөю-ярату дигән нәрсә юк. Күзе төшкән ирне үз башына мажара эзләгән хатын яраткан уенчыгы итә. Тик уеннар гына озакка бармый. Альфонс сөяргә ролендә озак булырга яратмый. Ул, гомумән, беркемне яратмый. Ул акча ярата. Хатын-кыз аның өчен – акча капчыгы. Кырыкалдар-альфонс һәрчак эзләнүдә. Кайда нинди бай хатын – ул шунда! Аннан мөнәсәбәтләрне ачыклауны, ялгышын төзәтүне, хатынны ни өчен ташлавын аңлатуын көтмәгез! Ул аны эшләмәячәк. Ул мине генә ярата, дип хыялланмагыз! Әйткәнәмчә, ул андый хисләрне белми, ул андый хисләрдән мәхрүм. Кыскасы, циник. Моңың ишеләрнең тугрылыгын бернинди алтын-көмешкә дә сатып ала алмыйсың. Әлбәттә, хатын-кыз башын югалтмаса, үзе теләп барган адымның кайсы мәлдә кая китерәчәген яхшы күзалласа, ике кеше катнашындагы бу «спектакль» фажигасез, тыныч кына үтеп китәргә дә мөмкин. Мәхәббәткә «бизнес» кебегрәк караган хатын-кызлар аз түгел бит. Янәсе, акчага барын да сатып алырга була.

«Сиңа кем карасын?»

– Мәхәббәтне сатып алып булмый икән, – дип башлый ул сүзен. Күреп-сизеп торам: баштан кичкәннәрне сөйләве түгел, искә төшерүе дә авыр аңа. – Без аның белән фитнес-клубта таныштык. Атнага ике мәртәбә мин шунда йөрәм. Кыяфәтен күрсәгез: озын буйлы, төз гәүдәле, төскә-биткә чибәр... Ә сөйләшүе... тыңласаң, жаныңны эретә. Аңа бер күрүдә гашыйк булдым. Ирем белән аерылышкан чак. Балаларым юк, акча проблемасы юк. Минем – үз бизнесым. Үзем аны тыңлыйм, ә үзем эчтән генә уйлыйм: ияреп кайтса, алып кайтам. Сизендем сизенүен, тикмәгә генә болай матур «сайрамый». Комплиментлар әйтергә, хатын-кызны үзенә каратырга махсус өйрәнгән бит бу. Ләкин озак сайрап тормады, шундук әйтеп салды: «Бүген соңгы көнем, акча яклары такырайды». Һәм туп-туры күземә карады. Нидер көтә иде сыман ул. Ә мин уйлап та тормыйча: «Әйдә, үзем түлим, мин бай», – дигән булдым. Ул шундук мине битемнән үбеп, кочып алды.

Әйе, уйлавымча, егетем артымнан ияреп кайтты. Минем «апартаментларны» күрүгә, нишләргә белмәде.

Чүт артына егылып китмәде дисәм дә, арттыру булмас. Шул вакыт: «Үзе нинди шартларда яши икән?» – дип уйлап куйдым. Беләсе килә иде. Кайдан ул, кем ул, гаиләсе булганмы, балалары бармы? Китәргә жыенмавын аңладым. Миңа аның белән рәхәт иде: ишетәсе килгән матур сүзләргә ишетәм, теләгемә ирештем – сөеләм, кочагында кинәнәм. Төштәге сыман гына булып бер ай үтеп тә китте. Ә егетем эшләргә уйламый да. Баксаң, ул эшсез, һөнәрсез һәм шыр ялангач икән... Кыяфәте генә бар инде.

Аның белән беренче көннәрдә генә, мөнәсәбәтләр әле башланып килгәндә генә күңелле. Башта хатын-кызга сөеклесе белән уздырган һәр мизгел бәйрәм кебек тоела. Мәхшәр бер-ике айдан башлана...

«Бәлкем эшкә керерсең, телесең икән, үзем урнаштырам», – дигәч, бала-чага кебек йөзен чытты, үпкәләде. «Эшне аны мин үзем дә табам, – диде дә, – канәгать түгел икәнсең, китәм», – дип жыена ук башлады. Мин курка калдым. Ул да китсә, нишләргә, дим. Эшләмәве белән килештем. Акчасыз түгел лә мин. Аны гына ничек тә тотармын... Бер көнне ул миңа: «Мин синең соңгы шансың. Миннән башка син беркемгә дә кирәк түгел. Әзрәк көзгегә күз төшергәләр», – дип, жир белән тигезләп куйды. Туктаусыз кабатлый торгач, ышандым: чыннан да, илгә таба барган хатын-кыз кемгә кирәк. Гомергә ялгыз калсаң нишләрсен?

Ике-өч ай үттеме икән, акча сорый бу миннән. «Кредитымны капларга акча бир», – ди. Оялмый да, бернинди уңайсызлану да кичерми. Бирмичә дә булдыра алмадым. Ияләшкән идем инде мин аңа. Яратам да шикелле. Кулына 450 мең сум акча тоттырып чыгарып жибәрдем.

Кичен кайтты да диванга ауды. Чырае киткән, йөзе караңгы. «Ни булды? Акчаң житмәдеме әллә?» – дим. «Бөтен кеше – руль артында, гарьләнәм...» – дип мескенләнә бу. Ишетмәмешкә салыштым. Әмма икенче көнне тагын шул ук сүзгә кабатлады. «Синең дә, әнә, машинаң бар...» – ди. Әйтеп булмый ич аңа, эшлә дә ал, зинһар, дип. Үземнең дөрөс эшләмәгәнәмне аңлайм, йөрәгем бертөрле киңәш бирә, ләкин үзем икенчесен эшлим. Без хатын-кызлар жүләр бит... Атна-ун көн уйланып йөрдем-йөрдем дә, кассадан тагын акча алдым. «Мә, – мин әйтәм, – алган-алган, ошаганын ал!» – дидем. Ул сөенеченнән сикереп үк куйды. Кыланмышлары бер дә ир уртасы кешенекенә охшамаган, нәкъ бала-чаганыкы төсле.

Чирканып киткәндәй булдым. Ходаем, кем белән яшим мин?..

Ул шул китүеннән өйгә әйләнәп кайтмады. Машинасы да юк, үзе дә... Эзим дисәң – адресын, өй телефоныннан гына аралашкач, кесә телефонының номерын да белмим. Полициягә мөрәжәгать итә алмыйм, чөнки ирем түгел. Аннан соң, бәлкем, әле ул исем-фамилиясен дә миңа алдап әйткәндер. Чынында ул Сергей түгелдер, ә бәлкем Александр исемледер. Кем белә?! Альфонс кармагына килеп эләккәнемне шунда тәмам аңладым. Күзләрем ачылып китте. Үземне сүгәм, ир күрмәгәндәй, дим. Ничекләр итеп бер күргән кешегә шулкадәр акча чыгарып салырга була? Тир түгеп, тынгысыз хезмәттә, жүнле-башлы йокы күрмичә эшләп тапкан акча бит... Күктән яуган акча түгел. Интернетка кердем. Анда альфонслар турында күп язалар, хәтта фотоларын куялар. Шулай утыра торгач, ни күрим, минем «сөеклем»нең фотосы... Хәзер исемен дә хәтерләмим, бер хатын-кыз: «Сак булыгыз! Альфонс!» дип, минем ише жүләрләрне кисәтеп, чаң сугып ята. Их-х, мин әйтәм, ник алданрак ачып карамадым. Миллионлап акчамны суга салмый идем. Жаным да кыйналмый иде. Кешегә сөйләсәң, кеше ышанмас, акыллы гына хатын үзем югыйсә.

Хатын полициягә хәбәр иткән. «Белмим, ни белән бетәр, акчамны кайтара алырмынмы-юкмы? Үзем биргән акча бит, талап алмады», – ди альфонс корбаны, көрсенеп.

Алдана икән (ә бу, альфонс белән араны өзмәгәндә, һичшиксез, шулай булчак), хатын-кыз үзенә үпкәләсен. Барысын да мәхәббәт белән акларга ярамый бит...

«Этең булырга да риза...»

«Миңа инде 45 яшь дисә дә», ул бик яшь күренә. Гомеренең яртысыннан күбрәге узылса да, үзен Эльвира дип таныштырган ханым бер генә мәртәбә дә кияүгә чыгып карамаган. «Ә нәрсәгә? – ди ул мине гажәпкә калдырып. – Ир кирәк булса, интернетны ач та кара, кирәген сайлайсың да аласың».

Ул чираттагы «сөеклесе» белән энә шулай жиңел генә интернет аша танышкан. Иң элек ир кеше аңа үзенең таләпләрен куйган: «Яңыңда өй хайваны булып яшәргә дә риза мин, син миңа нык ошыйсың», – дигән сүзләр дә ычкындыргалаган.

– Читтән килгән кеше булып чыкты ул, – дип сөйли үзенең тарихын ханым. – Әллә Украинадан, әллә Белоруссиядән шунда... Кызыксынмадым да, нәрсәгә анысы миңа. Ни пропискасы, пропискасы булмагач, ни эше юк. Күренеп, күзгә ташланып тора: үзе укыган кеше, белмәгән нәрсәсе юк. «Мин төзүче-

архитектор», – диде. Ышандым. «Мин – ирекле рәс-сам», – дигәч тә гажәпләнмәдем. Ул, чыннан да, иңат кешесенә охшаган иде. Хәер, миңа аның кем булуы мөһим түгел иде. Ул баштан ук «өй сакчысы» булырга риза булды ич. Өй эшләрен карап торучы димим, өй сакчысы. Өй эшләрен карап торучы әле ул син эштән кайтуга өеңне жыештырып, ашарга пешереп бөтен эшеңне жайга салып карап куя. Ә бу кайтканыңны көтеп – өйдә ята. Юк-юк, зарланып әйтмим, үзем шуны теләдем, үзем шуңа риза булдым. Миңа, дөресен әйткәндә, ир кирәк иде. Ирләрнең төрлесен күрдем, әмма монысы... Акылдан язгандай булдым. Минем әле мондый кичерешләрдә булганым юк иде. Мин аны шашып яраттым. Яраттым дию генә дә аз, шул хәлгә барып життем ки, аз гына күрешми то-ру да минем өчен чын газапка әверелә башлады. Шушы яшенә житеп, бу ни эшләвен, дим. Инде бар курыкканым: китә генә күрмәсен, ялгыз гына итә күрмәсен.

Өч-дүрт ай тирәсе әкияттәгечә яшәдем. Көн саен өстәлемдә чәчәк бәйләмнәре, йөрәккә үтәрдәй жылы сөю сүзләре... Беркемнең дә моңарчы миңа шундый сүзләр әйткәне булмады бит әле. Ул мине ярата, дидем. «Мин дә сине яратам», – дидем. Ул шул сүзләрен генә көтеп торгандай: «Әнием авырып киткән, янына барып кайтмыйча булмый. Кыйммәтле дарулар алырга кушкан. Акчаң бардыр бит», – ди. Шундук акча янчыгымда күпме акчам бар, барын да чыгарып салдым. «Әйдә, бергәләшеп барып кайтабыз, бәлкем тагын нинди дә булса ярдәм кирәк булыр», – дим. Теләмәде. Бәлкем үзеннән күпкә өлкәнрәк булу-ымнан яхшысынмагандыр. Ул озак кына юкка чыгып торды. Хет хәбәр итсәң иде, хәлеңне әйтеп тә шалты-ратмадың, дип ризасызлык белдерә башлаган идем, шып туктатты: «Мин сиңа берни дә вәгъдә итмәдем. Кайчан телим, шунда чыгып китәм, кайчан телим шунда кайтып керәм. Без бит сиңең белән шулай сөйләштек», – ди. Иреккә мәхәббәт... Шулай сөйләшкән идек шул. Бу юлы эшне зурга жибәрмәскә булдым. Әнисе жибәрмәгәндер, дидем.

...Ә бервакыт ул минем эшләгән жиремә килде. «Үз эшемне ачып жибәрергә форсат чыгып тора. Бер миллион акча кирәк. Каян алабыз?» – ди бу миңа. Каян булсын, миннән инде. Бирдем кирәкле сумма-ны. Кичен эштән кайтсам, ул өйдә юк. Шкаф ишеген ачып киёмнәрен карыйм, алардан да жилләр искән. Менә шулай, ул альфонс кына булып чыкмады, карак – кырыкалдар булып та чыкты. Асрау ир алган-чы, асрау бозау ал икән ул.

Альфонс Пиксиоли корбаннары

Сүзебезне кыланмышлары белән Остап Бендерны да бер якка салып куйган француз кешесе Франк Пиксиолидан башлаган идек. Хатын-кызларның йөрәген яндыручы да (ил буйлап сәяхәт итү бары-шында 50 хатын-кызны алдарга өлгергән), спортның үзе уйлап чыгарган, моңарчы берәүгә дә билгеле

булмаган кенджи-до төре буенча белгеч тә, ефәк туку остасы да, жырчы да, саксофонист та, барабанчы да – барысы да ул – 49 яшьлек француз.

Пиксиолиның Казандагы мажаралары буенча да бер китап язарлык. Татарстан Республикасы буенча Эчке эшләр министрлыгы хәбәр иткәнчә, ул 2012 елның февралендә калабызда урнашкан спорт комплексы житәкчеләренең берсен алдап, аннан 92 мең сум акча ала. Шул ук елның март аенда полициягә күренекле француз документалисты Рашид Ферраш мөрәҗғәгать итә. Пиксиоли аның 6 мең евро торган видеоаппаратурасын урлый. Күп тә үтми, хокук саклау органнарына тагын бер күңелсез хәбәр килеп ирешә: бер ханым французны 770 мең сум акча урлап качуда гаепли. Ханымның аңа барысы миллион ярым акча бирүе ачыклана. Альфонс аз гына вакыт эчендә дә сөөклесен тәмам бөлгенлеккә төшерә. Ярый ла, аны хәзер кулга алып, тиешле хөкем карары чыгарылган. Кулга алынмаганы, җәзага тартылмыйча, тыныч кына үз этлеген эшләп йөргәнә күпме тагын? Алар бит, кызганычка каршы, кимеми, ә бәлки арта гына бара. Хатын-кыз исәбенә яшәп туйганнан, тагын да баерагын тапканнан соң, талап чыгып китү – аларның кәсебе ул. Ә бизнес икән, аның үз базары, һәр базарның үз бәясе.

«Ирем – минем җилкәдә»

Кайбер хатыннарының шулай дип зарланганын ишеткәнәгез бардыр. Була бит дөньяда эше бармый, эше гел уң килми торган бәндәләр. Әйтик, хатыны ике-өч эштә бөкресен чыгара, өстәвенә, бала һәм дә ир карый. Ә ир көннәр буге, эш эзләгәнә салынып, диванда арка кыздыра. Эзләми ул эш, ниемә ул аңа. Күрәсезме, аңа болай да бик рәхәт. Тамак тук, өс бөтен, өй чиста, жылы, бала-чага каралган. Әкрән

генә сыра чөмереп, футбол карый-карый газетадан игъланнар караштырып утырган була. Еллар буена шулай дәвам итә. Ә безнең хатын-кыз сабыр-түзем ул, барына түзә. Эшләмисең икән, чыгып кит, дип кенә әйтәсе бит югыйсә. Ни өчендер, хатын-кыз үз җилкәсендә яткан сорыкорт ирләрен беркайчан да альфонс дип атамый. Ә бит алар чын мәгънәсендә альфонс, бер уйласаң!

Альфонслар кырыкалдарларның җәзага тартуы бик катлаулы булган бер төре ул. Быелның биш аенда гына да республикада 2513 алдау очраклары теркәлгән.

Шушы темага сүз чыккач, бер ханымның көлеп тә, ачынып та сөйләгәнә хәтергә килә: «Танышым белән ресторанга бардык, – дигән иде ул, – акча түләр вакыт җиткәч, егетем миннән акча сорый. «Биреп тор, аннан кайтарырмын», – ди. Әйттем шул чагында: «Мин үземә акча табармын, син үзеңне үзең кара инде», – дидем дә чыгып киттем. Ирләр өчен акча түләргә гадәт-ләнмәгәнмен. Көчле, максатчан, ихтирамга лаек булган ирләрне яратам. Чын ирләрне яратам!»

...Шөкер, үз гомеремдә миңа андый күңелсез хәлләр белән очрашырга туры килмәде. Ходай саклады димме. Әйе, ир кеше – ул акыллы, көчле, ышанычлы, һәрвакыт сиңа терәк булырга тиеш. Ул дөньяга шуның өчен яратылган да. Асрамага алган ирнең кайсы хатын-кызга кирәге бар?! Бер көнлек мәхәббәт өчен дисәләр генә инде бай хатыннары...

ИГЪТИБАР.

Альфонс кармагына нинди хатыннары элгә?

Үз гомерләрендә күп нәрсәгә ирешкән, карьера ясаган – акчалы, бай хатыннарының шәхси тормышлары күп вакыт барып чыкмый. Алар – бай, хан сарае шикелле йортларда яши. Андый хатыннары ирләр ярдәменә мохтаж түгел. Ә менә яннарында бертуктаусыз комплиментлар әйтеп, үсендереп торучы шәп кыяфәтле яшь ирләр булуын телли. Акчасыз ирләр куркытмый аларны. Тик менә «шәп» ирләрнең проблемалары гына муеннан ашкан икән: кайсыныңдыр әбисе каты авырып, кыйммәтле даруларга мохтаж икән;

кайсыныңдыр сеңлесе бәлагә тарыган... Шулай итеп, бичара хатын-кыз, альфонс ирнең кармагына кабып, аның мәшәкәтләренә чума.

Ничек танып белергә?

Беренчедән, альфонсның тышкы кыяфәте үк үзенә тартып тора. Ул зәвык белән киенә, тренажер залларына, матурлык салоннарына йөри. Еш кына авыр язмышын сөйләп үзен кызгандыра. Ул – чын тел бистәсе. Хатын-кызны мактарга дигәндә, аңа гына куш..

Ничек сакланарга?

Гашыйк булсагыз булырсыз, әмма акча янчыгын эчкәрәк яшере-

гез. Беркайчан да, бернинди очракта да үз исемегезгә кредит алмагыз. Әле әжәткә биреп торган акчагызны да бүтән күрмәсез. Альфонсның кире кайтара торган гадәте юк аның. Ә иң мөһиме: кыйммәтле әйберләрегезне, мал-мөлкәт документларын ят күзләрдән ерактарак тотыгыз. Ышанып, яңа танышыгызны пропискага кертмәгез, кыйммәтле бүләкләр бирмәгез. Ашау өчен ресторанда түләмәгез, бу – ирләр эше. Саран булып күренүдән уңайсызланмагыз.

Ир-егетләр акчагызны түгел, үзегезне яратсын. Һәрхәлдә, бу шулай булырга тиеш.



Татарстан Республикасы
Министрлар
Кабинетының
ЗАГС идарәсе



Фото Алла Сабирова

АВЫЛЛАРДА
ЙӨРГӘНДӘ,
ӨЙЛӘНМӘГӘН
УЛЛАРЫ БУЛГАН
АПЛАР: «БЕЗГӘ
КАЗАННАН КЫЗ-
ЛАР ЖИБӘРЕГЕЗ
ӘЛЕ», – ДИП
ШАЯРТМЫЙ
КАЛМЫЙ. ҺӘМ
ЖИТДИ ИТЕП
ӨСТӘП КУЯЛАР:
«МЕНӘ ДИГӘН
ЕГЕТЛӘРЕБЕЗ БАР,
ӨЙЛӘНМИЧӘ
ӘРӘМ БУЛЫП
ЯТАЛАР...»



Фәнзилә
МОСТАФИНА

БУЙДАКЛАР ЙӨРИ ТИЛМЕРЕП...

Шәһәрдә буйдаклар проблемасы күзгә бәрелеп тормый, күп катлы таш йортлар арасында эреп югала кебек, ә менә авылда... ХХІ гасыр авылында буйдаклар проблемасы килеп чыкты бит әле. Һәм киләчәктә дә авылда яшәүче бөтен ир затын өйләндереп бетереп булмастыр. Татарстан Фәннәр академиясенең Гаилә һәм демография үзәге, республиканың ЗАГС идарәсе белән берлектә, авылда яшәүче ирләрнең көнкүрешен ачыкларга алынмаса, әлегә мәсьәләнең ни дәрәжәдә житдилеген күз алдына да китермәс идек әле. Бармы – бар,

дип йөрер, сүз уңаеннан гына буйдаклардан: «Кайчан өйләнәсең инде?» – дип сорап куйган булыр идек. Демография үзәге жәмәгәтьчелекнең игътибарын авылда яшәүче ялгыз ир-атларга юнәлтте.

Өйләнмәгән, димәк, буйдакмы?

Тикшерүнең нәтижәләрен гади халык кына түгел, житәкчелек тә дүрт күз белән көттә. Соңгы елларда республикада авылларны саклап калу өчен күп эш эшләнә: мәдәният йортлары, балалар бакчалары төзелә, юллар салына, үз эшен булдырырга теләүчеләргә финанс ярдәме күрсәтелә. Гаилә һәм демография үзәге

үткәргән социологик тикшерү дә беренче чиратта «Авылның киләчәге бармы?» дигән сорауга җавап эзләүне максат итеп куйган булган. Авылның хәл-халәтен аңлау өчен ир-атларның тормыш рәвешен өйрәнергә кирәк. Менә шундый изге нияттән башланып киткән дә инде бу эш.

14 район – Азнакай, Актаныш, Алексеевский, Әлки, Баулы, Кайбыч, Кама Тамагы, Лаеш, Лениногорск, Мөслим, Спас һәм Тукай районнарыннан 1300 ир-ат сораштырылган. Шулар ярдәмендә авылда яшәүче ир-атның гомуми портретын булдырганнар. «Гаилә хәле» дигән сорауга ирләрнең 19,2 проценты «Бер тапкыр да өйләнгән юк» дип җавап биргән. Беренче карашка, шактый зур сан кебек. Тик үзәк җитәкчесе Флера Илдарханова тынычландырырга ашыга: сораштыруда 16-45 яшьлекләр катнашкан. Әле мәктәпне дә тәмамламаган егетләр: «Бер тапкыр да өйләнгән юк», – дип җавап бирсә, аларга кичекмәстән «буйдак» дигән ярлык тагарга кирәк, дигән сүз түгел бит әле! Гомумән, социологиядә «буйдак» дигән төшенчә юк, шуңа күрә алар бу сүзгә «өйләнмәгән ир» дип төзәтә. Бөтен өйләнмәгән ир-атны буйдак категориясенә кертү дәрәҗә түгел», – ди үзәкнең баш фәнни хезмәткәре Чулпан Илдарханова.

Социологиядә булмаса да, халыкта «буйдак» дигән сүз киң таралган. Бу темага багышланган җырлары да җитәрлек, мәкаль-әйтемләр дә. Әнә берсе: «Буйдак, утызга хәтле үзә өйләнмәсә, утыздан соң куркып өйләнмәс», – ди. Тикшерү нәтиҗәләре күрсәткәнчә, авылда өйләнү яшен кичектерү күренеше киң таралмаган икән. Алайса шәһәрдә яшәүче ирләрдән еш кына, Европада үрнәк алып: «Башта укып бетерәм, аннары эшкә урнашам, аннары фатир алам, аннары гына гаилә корам», – дигән фикер ишетергә туры килә бит. Бу чылбырны төзеп бетергәнчә, өйләнү яше үтеп киткән, гаилә кору теләге дә сүрелгән булуы ихтимал.

Түшәмгә төкереп ятмыйлар

Авылда яшәүче ирләрнең көнкүрешен тикшергәндә, миграция мәсьәләсенә дә зур урын бирелгән. Ә ул, үз чиратында, һаман да шул гаилә кору проблемасына барып ялгана. Күпчелек авылларда, колхозлар таркалу сәбәпле, эш калмаган. Шуңа күрә ирләр вахта ысулы белән башка авылларга, район үзәгенә яки шәһәргә йөрәп эшли. Моңа бәйле рәвештә: «Шул шәһәрдә торып та кала инде алар, кире авылга кайтмый», – дигән фикер калыплаша башлаган иде дә инде. Тик Гаилә һәм демография үзәге башка нәтиҗә чыгарган: ирләрнең күпчелеге – 69, 4 проценты авылыннан күченеп китәргә җыенмый. Барган жирендә өйләнеп, хатынын авылына алып кайтучылар да күп икән. Ире вахта ысулы белән йөрәп эшләгән гаиләдә аерылышулар еш була, дигән фикер белән дә килешми үзәк белгечләре. Тикшерү андый очракларны күрсәтмәгән. Ир бит эшли, акчасын да алып кайта, тормышларын яхшырту өчен тырыша – акыллы хатын шуны аңламасыни?!

Авылда яшәүче ир-атлар ни өчен өйләнми, дигән темага фикер алышканда иң еш яңгырый торган

җавапны беләсезме? «Алар барысы да эчәләр бит, ә эчкечегә кемнең кияүгә барасы килсен?!» – дигәне. Саллы сәбәп бит, ышандыра торган! Тик бүгенге заманга туры килеп кенә бетми. Гаилә һәм демография үзәге белгечләре әйтүенчә, бүген эчкечелек, авылга караганда, шәһәрдә киңрәк таралган.

Авылда хужалык тотмый, анда эшләми мөмкин түгел, бу исә үзеннән-үзе саламәт яшәү рәвеше алып баруны таләп итә.

Гаилә һәм демография үзәге тикшерү нәтиҗәләре буенча әзерләгән докладта бер җөмлә бар. «Татарстан авылларында яшәүче ир-ат – мич башында түшәмгә төкереп ята торган юләр түгел ул», – диелгән анда. Беләм дәрәҗәсә югары, сораштырылганнарның 82,1 проценты җиңел машиналар бар, дип җавап биргән, башка төр транспорт чараларын атаучылар да күп. Алар саламәтлекләрен даими рәвештә тикшертеп торалар икән (74 процент). Авылда каласылары, гаиләне дә шунда корасылары килә аларның. Гаилә һәм демография үзәге үткәргән сораштыру нәтиҗәләрен ЗАГС идарәсенә тапшырган инде. Тик аның буенча нинди дә булса үтемле чаралар кабул итү өчен берникадәр вакыт кирәк, бүген-иртәгә генә авылдагы ялгыз ир-атлар проблемасын хәл итеп булмый, ди алар. Авыл халкы үзә берәр әмәлен уйлап тапса гына инде. Әлмәт Татар дәүләт драма театры Наил Гаетбай әсәре буенча сәхнәләштергән «Кызлар килде авылга» музыкаль комедиясендәге кебек, мәсәлән. Спектакльдә Мәстүрә апа туган авылы Ерыклыны коткару өчен Казаннан кызлар алып кайтып, буйдак егетләргә димли бит. Чибәрләренә күргәч, егетләрнең күңелендә мәхәббәт һәм ышаныч уяна. Туган авылларының якты киләчәгенә ышаныч. Татарстан авылларында да шундый Мәстүрә апалар барлыкка килсә, бер дә зыянга булмас иде.

КАЙДА НИЧЕК?

■ Лениногорск ЗАГС идарәсеннән хәбәр итүләренчә, районга 96 анкета таратылган булган. Аның нәтиҗәләре күрсәткәнчә, район авылларында 30-40 яшьлек 293 буйдак яши. Берочтан ялгыз хатын-кызларны да барлаганнар, аларның саны – 167. Ә Лениногорск шәһәрендә шул яшькәчә өйләнмәгән 1381 ир-ат һәм кияүгә чыкмаган 844 хатын-кыз бар.

■ Кайбыч районы авылларында 30-40 яшьлек өйләнмәгән 264 ир-егет санаганнар. Буйдакларның күбесе Олы Кайбычта яши. Аннан соң өйләнмәгән ирләр саны буенча Хужа Хәсән, Колаңгы һәм Олы Подберезье авыллары бара. Район ЗАГС бүлегеннән алган мәгълүматларга караганда, Кайбычта 30-40 яшьтәге кияүгә чыкмаган 92 хатын-кыз яши.

RUKAMI.TATAR

Радмила ХАКОВА – Чаллы кызы. Казан дәүләт университетының журналистика бүлеген тәмамлаган. Аны гади генә итеп «журналист» дип тәкъдим итәргә дә мөмкиндер, бәлки? «Челнинские известия» газетасында эшләгән, шәһәр мэрының «Яшь белгечләргә ярдәм итү» программасы стипендиаты булырга өлгәргән. Аннан – Санкт-Петербург, «Деловой Петербург» газетасы. Тагын ике елдан – Мәскәү. Бу юлы – «Сноб» журналының интернет-порталы продюсеры...

Ул кая барып чыкса – шул җирдә кинәт хәрәкәт башлана кебек тоела миңа: ниндидер бер вакыйга була, тормыш кайный, уй-фикерләр агыла, яңа идеяләр туа... Әллә киресенчә – Радмила үзе шул вакыйгаларның эченә килеп керә дә, һәрвакыт уртасында, үзәгендә каламы? Хәер, икесе дә дөрестер. Кайсы гына очракта да читтән күзәтүче ролендә түгел ул. Була да алмый!

...Башкала – башкала инде: Мәскәүдә мөмкинлекләр зуррак, офыклар киңрәк. Радмила «Домашний очаг» журналы сайты эшен җайга салуда катнаша, «Microsoft+Cosmo» проектында блог, Cosmo.ru да рубрика алып бара...

«Мин мәдәни проектларны социаль челтәрләрдә тарату, таныту белән шөгыльләнәм, – ди Радмила. – Facebook, Instagram һәм башка социаль челтәрләр – болар бүгенге журналистиканың яңа тармагы. Виртуаль дөнья дисәк тә, кайдан, ничек аралашканыңны, үзең сөйләгәннәргә үзең ышанасыңмы-юкмы икәнәңне халык барыбер сизә. Шуңа күрә, ниндидер оешма булып сөйләшмичә, алар белән чын, ихлас, гади мөнәсәбәтләр урнаштыру кирәк».

Мең хыял, мең идея белән яшәгән Радмиланың күңел түрендә яшеренгән иң зур хыялын Мәскәү дуслары белдеме икән? Татарстан бөтен дөньяга танылып килә. Бу тарихи вакыйгаларда аның да катнашасы, Казандагы үзгәрешләргә үзенең өлешен кертәсе килүе гажәпмени?! Хыял белән чынбарлык арасы кайчакта без уйлаганнан күпкә якынарак бит... Бер ел элек Радмила Инстаграмда: «Парк һәм скверлар белән бәйлә проектлар республикада – 140, ә Казанда – 30. Алар турында сөйләү хәзер минем эшем булчак», – дип язган иде.

Мәскәүнең мәдәният департаментындагы эшен калдырып, ул Казанга, Татарстан Президентының ярдәмчесе Наталия Фишман командасына кайтты. Озак та үтми аның турында «Rukami.tatar» проектына нигез салучы дип тә сөйли башладылар.

«Минем иң беренче SMM-проектым – мин үзем», – дияргә ярата Радмила. Аның Фейсбуктагы постлары бик күпләргә ошый! Көтелмәгән фикерләре, яңалыгы, юмору, туры сүзлелеге белән. Үзе, гаиләсе турында гына сөйли кебек, ә чынлыкта – Татарстанны, Казанны, татарны дөньяга таныта.

Сүз – әңгәмәдәшемнең үзенә.

Парклар турында.

Казанда миңа «Никола-Ленивец»тагы кебек үк бурыч куелды: интернет ярдәмендә кешеләрне интернеттан аерып, табигатькә алып чыгу. Барлый башласаң, һәркемнең күңелендә парклар белән бәйлә нинди дә булса бер истәлек саклана. Шуларны тупларга керештем. Дамир Фәттахов, Эдуард Хәйруллин, Тәбрис Яруллин, Петр Сафиуллин, Арина Судакова... Жылы, матур, якты истәлекләрен уртаклаштылар.

Үземдә дә бар андый тарих. Аны минем Казанга кайту тарихы дияргә дә мөмкин. Татарстан белән бәйлә нинди проект эшли алам дип озак уйладым. Аннан татар фастфудына тукталдым. Өчпочмакны Америка бургеры, шәрыкның шаурмасы кебек популяр итсәң иде! Ә ул бит чыннан да шундый була ала! Аш-су остасы таптым, бизнес-план төзедек, исемен уйлап чыгардык, ничек тарату юлларын барладык... Бу идеям турында дусларыма сөйләргә өлгердем! Ә бер көнне Фейсбуктагы дус кызларымның берсе: «Радмила, кара әле, син эшләргә теләгән идең, ә Казанда инде татар фастфудын ачып та куйганнар!» – дип язды. Хатына, Черек күлдә ачылыш була, дигән игъланна да «ияртеп» жибергән. «Түбәтәй»нең ачылышына Казанга махсус кайттым. Өчпочмакларын авыз итеп карыйсы, алар өчен сөенәсе, котлыйсы килде. Черек күлдә татар фастфудын тәкъдим иту вакытында Наталия Фишман белән очрашып таныштык та инде. Барысы да бик тиз булды: ул миңа эш тәкъдим итте, ризалаштым. Ике атна дигәндә Казанда идем инде...

Rukami.tatar турында.

Казанга кайтуга мин үземнең мөстәкыйль проектым турында да уйлана башладым. Open Space Marketта булганда игътибар иттем: татар темасы, татар стиле булган әйберләр шактый. Шулар ук вакытта анда татарда моңарчы булмаган киём-салым да очрый. Мәсәлән, чалма. (Аларны Әлфия Галина (Пермь) бәйли булып чыкты.) Татар кызлары аны бит элек кимәгән. Минем шушы яңа юнәлешләрне, стиль, моданы – татар милли темасы белән шөгылләнүче дизайнерларны барысын бергә берләштерәсем килде. Эчкә конкуренция дә булсын анда, ярыш та, дуслык та... Теләгем – татар дизайнына моданы жәелдерү. Чөнки үзем бик ошый ул минем! Rukami.tatar шулай туды.

Татар темасы белән эшләүче талантлы кешеләр бик күп. Ярдемчә Ләйлә белән без аларны барларга керештек, үзләре, продукцияләре белән яқыннан танышып чыктык. Без бүген үзәбезнең сайтта 18 дизайнерның эшен сатабыз. Аларның үсүен, тагын да кинрәк аудиториягә чыгуын телибез. Татар орнаментын, татар стилин бөтен дөньяга танытасым килә минем. Күз салуга: «Әйе, беләм, бу – татар бизәге», – дип әйтсеннәр иде. (Радмиланың үз дуслары (ә алар аз түгел!) татар бизәген таний инде. Таний һәм ярата! Мәскәүдән кунакка килгән дуслар Володя Шадрин өстенә Mardesignның «Камуфляж» футболкасын кигән,



Уңышлы проектларының берсе дип «Никола-Ленивец»ны халыкка танытуны саны ул. Мәскәүдән 200 чакрым ераклыкта, Калуга өлкәсендә урнашкан ижади мәйдан ул. 650 гектарда 33 сәнгать корылмасы – күбесе агачтан ясалган. Жәй буга рәссамнар, архитекторлар, фотографлар, музыкантларның ижади остаханәләре эшли анда, «Архстояние» дигән фестивалге уза... Ижад белән җенләнгән кешеләр анда кемпингта, агач йортларда яки хостелда яшиләр. Кыскасы, табигать белән бербөтен булып ижад иту урыны ул. «Язын безне: «Никола-Ленивец? Әйе, ишеткән бар шикелле», – дип, теләр-теләмәс сөйләшеп, күп вакыт кире борган спонсорлар, көзгә: Әйе, беләм! Анда аяк басмаган кеше калмады түгелме соң инде?!» – дип каршы алды», – дип сөйли якташыбыз белән бер командада эшләгән Володя Шадрин. Проект турында халыкка сөйләү өчен Радмила Инстаграмны куллана. Дөрәсрәге: «Паркның матурлыгын сездән – килгән кунаклардан да әйбәтрәк күрүче юк!» – дип, алар жибергән фотосурәтләргә урнаштыра. Танылган фоторәссамнарның эшенә караганда, бу гади сурәтләр паркка килүчеләрнең санын күпкә ишәйткән. (Шушы паркка нигез салган рәссам, архитектор Николай Полисскийның бер эше төшкән фотоны «Глобал» үзенә урнаштыргач, аларның аудиториясә бер көн эчендә 10 тапкырга үсә. Ул фото 330 мең «лайк» җыя!)»

ә затлы пиджагы якасына «татар кызы» значогын кадаган иде.)

Rukami.tatarra дизайнерларның төрлесе тупланды. Мәсәлән, Mardesign (Ләйсән һәм Айдар Мәрданшиннар, Мәскәү) күптән инде үз брендын булдырган, аларны татар орнаменты буга экспертлар дияргә дә мөмкин. Кемдер өчен бу хобби гына: аларның әле даими партнерлары да юк, производстволары да җайга салынып кына килә. Резеда Әһлиуллова – шундыйлардан. Агач брошкалар ясый ул, яңа гына аларны эмаль белән каплый башлады. Күпләр кебек, бу шөгылен үзенә һәм дусларына ошаган мавыгу дип кенә санаган, аңа ихтыяҗ булырга мөмкин дип күз алдына да китермәгән. Интернет-кибет ачуның беренче көнендә үк: «Сатып бетердек, тагын 20 брошка кирәк», – дигән хәбәр Резеда өчен көтелмәгән яңалык булды.

Дәүләт проектлары белән эшләү катлаулы, әмма – кирәк!

Моңарчы милли темага эшләмәгән дизайнерлар да безгә тартыла хәзер. Кайчак мин моны аларга үзем дә тәкъдим итәм. Ижевск дизайнерлары кулдан кечкенә генә значоклар ясый: көймә, машина, манара, чәчәк, гейшалар... «Ә татар кызы ясап карасагыз?» – дидем аларга. «Алырлармы соң?» – диләр. «Мин алам», – дим. Бер-берсен кабатламаган ул кечкенә «татар кызлары» Казанга кайтты инде.

Безнең өчен иң мөһиме: сайтта тәкъдим ителгән әйберләрдә татар темасы (орнаментлар, символлар) заманча интерпретациядә күрсәтелсен, сыйфатлы булсын, ә дизайнерлар башка ижадчылар белән

хезмәттәшлек итәргә әзер торсын. Без аларның үзара аралашуын, тәҗрибә уртаклашуын, үз осталыкларын башкаларга өйрәтүләрен телибез. Бер үк мәдәни символларның күңелләренә хуш килүе дизайнерларны чыннан да берләштерә. Алар кайда яши – Татарстандамы, әллә дөньяның бөтенләй башка почмагындамы – бу мөһим дә түгел. Казан кызы Элина Гордеева, мәсәлән, көмеш бизәнү әйберләре ясый. Бүгенге көндә ул Баида яши. Мария Гыйльманова – Мәскәүдән, ул керамика белән шөгыльләнә.

Киём-салымда, аксессуарларда милли тема чагылуы күпләр өчен бүген бик актуаль. Rukami.tatarның эшли башлавы моңа тагын бер дәлил булды. Һәм дизайнерларны ул шактый рухландырды.

Яныңда китапханәдән алган китап йөртү, укуны модага кертү турында хыялланам.

Тамырлар турында. Әнием, әбием, әбиемнең әнисе, аның әнисе – барысы да укучылар. Мин дә укучы булырга тиеш идем... Ерак әбиләрем татар теле укыткан, әнием һәм Разия әбием – рус теле һәм әдәбиятын. Әбием мәктәп директорына кияүгә чыга һәм гомер буе авылда яши. Күп гаиләләрдәге кебек, буыннан-буынга күчеп килгән тарихи ядкарьләр бездә дә бар. Аның беренчесе – милләтсә төсәндәге бәрхет тукумага алтын жеп белән бизәкләр чигеп эшләнгән калфак. Матурлыгын, затлылыгын күрсәгез! Әбидән калган борынгы каптырмам да бар. Милли әйберләр белән кызыксынуым шушы брошкадан башланды шикелле... Яңа фатирымда әбиң сандыгына да, һичшиксез, урын табылачак! Тимер бизәкләгә агач сандык әлегә авылда саклана. Ерак әбиемнең исеме һәм фамилиясе язылган визиткалар бар әле тагын бездә. Мәнә боларының тарихын белмимез... Ул сер кайчан да булса ачылырмы-юкмы?.. Шушы кадәр байлыкның барысын да әни миңа биреп куйды инде. Вакыты җиткәч, мин аларны үземнең кызыма яки улыма тапшырырмын...

Иске әйберләр җыю турында. Мавыгуларымның берсе бугай бу... Тинчурин урамында урнашкан «барахолка»га атна саен диярлек йөрәм. Кызык анда! Мине инде ул иске-москы базарында танийлар. Андагы халык сатып алуыга бик игътибарлы: нинди тема кызыксындырганын шунда ук чамалый, икенче юлы синең өчен дип махсус нидер алып чыгарга мөмкиннәр. Сатулашырга яратасыңмы, юкмы икәннән дә белеп торалар. Иң зур табышым? Нәрсәне әйтим икән?.. Казанга күчкән мөлдә өйдә бер җиһазым юк иде. Колхоз базарында бер әбидә венский урындык күрдем. «Сатыгыз әле», – дим. «Ә мин кая утырырмын соң?» – ди. Иске киём-салым сата иде

ул. «Син минем өйгә кил, тагын бар әле алар», – ди. Барып алып кайттым урындыкларны.

Базарга чыккан саен һәр атнаны нидер табам анысы. (Тик бу базарга бик иртә торып чыгарга кирәк, төш вакытында алар инде кайтырга да җыена башлыйлар.) Борынгы чулпыга тап булдым берсендә. Икенче юлы агачтан эшләнгән ипи савыты алдым. Аңа татар орнаменты төшерелгән. Рәсемен Фейсбукка куйгач, әллә ничә кеше: «Минем әбием дә ипине шундый савытта саклай иде», – дип язды. Заманча интерьерда да бик матур күренә ул.

Татар милли бизәклә әйберләрен мин бөтен җирдән эзли. Ә эзләсәң тапмый калмыйсың! Табам да, шунда ук интернетка куям: иске әйберне кабат модалы итеп ясау – бу да бит үткәнне саклау. Интернетта аны дизайнерлар күрә, куллана ала. Икеләнеп калган чаклар да бар: татар орнаментына бик ошаган бизәкләр очрый. «Безнекеме-юкмы?» – дип фотога төшереп танышларга җибәрәм – бергәләп ачыклайбыз.

Милли киём турында. Өстемдәге киёмем аркасында гына үземне бөтенләй башкача хис иткән мизгелләр кичергәнем бар. Моңы аңлату да кыен... Узган ел Чаллыда энемнең никахы булды. Элек мулла килгәндә башка яулык бәйли иделәр дә шуның белән вәссәлам иде – никахка махсус киенү гадәте юк иде бит. Ә хәзер ул туй кебек үк мөһим. Никах модасы да бар. Чакырганда ук кисәтәләр: озын күлмәк кияргә, бөтен нәрсә ябык булырга тиеш, диләр. Мин дә махсус күлмәк сатып алдым, башыма яулык бәйләдем. Миңа бу киёмнән шундый рәхәт булды! Шулар ук кичне Казанга китәргә тиеш идем. Өстемне алыштырырга өлгәрмәдем. Шәһәргә җиткәч, «Совет мәйданы» тукталышында төшеп калдым һәм үземне каршы алучылар килеп җиткәнче, кишеткә кердем. Кешеләрнең үземә аерым мөнәсәбәттен тойдым мин шулар чакта. Бигрәк тә ир-атларның. Ишекне ачып керттеләр, ачып чыгардылар... Ихтирам, хөрмәт диимме моны? Димәк, безнең Татарстанда мөселманнарны зурлыйлар.

Икенче юлы тирә-юньдәгеләрнең үземә шундый аерым игътибарын дизайнер Mira Rakhmatның пончосын киеп чыккач тойдым. Матур татарча орнамент белән эшләнгән ул. Кешеләргә бик ошый! Урамда килеп тотып караучылар, кайдан алдыгыз, дип сораучылар бар. Милли бизәклә әйберләр шактый миндә хәзер. Rukami.tatarга дизайнерлар сайлаганда, ярдәмчә Ләйлә белән алар тәкъдим иткән һәрнәрсәне без башта үзбездә сатып алдык: киеп, тагып йөрәп карадык. Проектны башлап җибәргәннән бирле өйдән берәр милли бизәксез чыкканым юк. Брошка булса да кадыйм: алар миндә әллә ничә төсле. «Бүген урамга кайсы дизайнерның нинди әйбере белән чыгам?» – дип сайлау соңгы вакытта һәр иртәнә кызыклы бер шөгыльгә әйләнде. Чаманы гына югалтмаска кирәк!

Гөлнур ХӘСӘНШИНА

ЖӘМГЫЯТ



■ Петербург халыкара икътисадый форум майданчыгында Россия инновацион регионнары ассоциациясе әгъзаларының еллык гомуми жыелышы узды. Россия инновацион төбәкләр ассоциациясе рәисе итеп янә бертавыштан Татарстан Президенты Рөстәм Миңнеханов сайланды.

■ Әйдәүче телевизион каналлар житәкчеләре белән Кремльдә узган очрашуда VII чакырылыш Дәүләт Думасына узачак сайлауларны Татарстан Республикасы Президенты Рөстәм Миңнеханов «Татарстан командасын Дәүләт Думасына делегацияләү» дип атады. «Дәүләт Думасында Татарстан командасы булырга тиеш, бу команданың максаты – Татарстан мәнфәгатьләрен яклау», – диде ул.

■ Татарстан Дәүләт Советы депутатлары Дәүләт Думасына сугыш чоры балалары турында бердәм федераль закон кабул итү турында закон чыгару инициативасы белән мөрәҗғәгать итмәкчеләр. Соңгы мәгълүматларга караганда, бүген Россиядә сугыш чоры балалары статусына ия булырга мөмкин 12 миллион кеше яши.

■ Быелның 1 июленнән Россиядә «Авыл хужалыгын исәпкә алу» кампаниясе башланды. Исәпкә алу барышында авыл хужалыгындагы терлек саны белән бергә, бакчадагы агач-куаклар, умарта ояларын да теркиселәр. Кампания 15 августка кадәр дәвам итәчәк.

КОТЛЫЙБЫЗ

■ Шагыйрә, С. Сөләйманова исемендәге әдәби премия лауреаты Илсәяр Иксановага Татарстанның атказанган сәнгать эшлеклесе дигән исем бирелде. Аңа бу дәүләт бүләген ТР Премьер-министры Илдар Халиков тапшырды. «Сөембикә» журналында әдәбият-сәнгать бүлеген житәкләгән Илсәяр бүген «Түгәрәк уен» журналының баш мөхәррире.



ДИН

■ Казан-Арена стадионында зур табыннар белән ифтарлар узды. Ислам динен олылап килүчеләр арасында Татарстан Президенты Рөстәм Миңнеханов, Республиканың Дәүләт киңәшчесе Минтимер Шәймиев, Татарстан Президенты Аппараты житәкчесе Әсгат Сәфәров, Казан мэры Илсур Метшин да бар иде. Татарстан мөфтие Камил Сәмигуллинга ияреп, 10 мең кеше яшел чирәмдә намаз укыды.



МӘДӘНИЯТ

■ Татарстан Республикасы Президенты Рөстәм Миңнеханов «Казан» гаилә үзәге янында «Ир-ат һәм хатын-кыз» скульптура инсталляциясен ачты. «Яңа скульптуралар Казан бизәгә булыр», – дигән өмет белдерде ул. Канатлы еланнар (Казан символы) һәм барслар (Татарстан символы) заманча скульптура сәнгате объектлары проектларының авторы – скульптор-архитектор Даши Намдаков.



■ «Казан Кремле» музей тыюлыгында «Минем гаиләмнең шәмаиле» II Бөтенроссия сәнгать конкурсының күргәзмәсе ачылды. Күргәзмәгә килгән эшләрне өч майданда – Ислам мәдәнияте музейенда, Татар шәмаиле галереясында һәм «Эрмитаж-Казан» үзәгендә карарга мөмкин.

■ Татарстан язучылары үзләренең XVIII корылтаен уздырды. Корылтай халыкара төсмер алды: анда Мәскәүдә, Крымда, Башкортстанда яшәп иҗат итүче татар язучылары да катнашты. Татарстан Язучылар берлеге рәисе итеп драматург Данил Салихов сайланды. Яңа рәисне Татарстан Президенты Рөстәм Миңнеханов кабул итте. Очрашу вакытында алар Татарстан Язучылар берлеге эшчәнлегенә кагылышлы мәсьәләләр һәм татар язучылары алдында торган бурычлар хакында сөйләштеләр.

СӘЛАМӘТЛЕК

■ Казанда журналистларның Төбәк һәм милли мәгълүмат чаралары форумы узды. Милли һәм төбәк матбугат чараларын үстерү, камилләштерү, дин һәм милләтара дуслыкны ныгыту юлларын эзләү һәм үзара тәҗрибә уртаклашу өчен былгы форумга Россиянең 25 төбәгеннән 250 делегат килгән. Форумның пленар утырышында Татарстанның Дәүләт киңәшчесе Минтимер Шәймиев, «ТАТМЕДИА» матбугат һәм массакүләм коммуникацияләр агентлыгы житәкчесе Айрат Зарипов, Дәүләт Советы Рәисе урынбасары, Республиканың журналистлар берлеге рәисе Римма Ратникова, Милләтләр эшләре буенча федераль агентлык вәкиле Рамазан Альпаутовлар катнашты.



Фото: Алмаз Закиров

КАЗАННАН
МӨСЛИМГӘ
ЖЫЕНГАНДА УК
ИНДЕ, «БИЮЧЕ»,
«АКТРИСА»,
«РЕЖИССЕР»,
«БАЙКЕР»... ДИП
ТЕЗЕП КИТЕП,
АНЫ ӘЛЛӘ
НИНДИ
КӨТЕЛМӘГӘН
СЫЙФАТЛАРГА
ТӨРӘ
БАШЛАДЫЛАР.



Эльмира
ЗАКИРОВА

МӨСЛИМНЕН ЭНЖЕ БӨРТЕГЕ

«**Е**л хатын-кызы-2016» Республика конкурсының Мамадышта узган зона турында ул ялтырап, балкып кабына! Сәхнәгә экстремаль кыяфәттә квадроциклда чыгып, чынчынлап фурур ясый! Сыгылмалы хәрәкәтләр, нәфис гәүдә, зифа буй, позитив караш, уңай энергетика – жыенысы бергә кушылып, укучылары белән ясаган дебютында башкалардан шундук аерып куя аны! Менә ни өчен байкер, менә ни өчен актриса!.. Ул алкышлар, ул ни житди журиның да, соклануын яшерә алмыйча, иң югары баллар тезүе... Мөслим лицее директорының тәрбия эшләре буенча урынбасары, югары категорияле житекче Лилия Ягды кызы

Хәбибуллина «Хатын-кыз – лидер» номинациясендә энә шулай таң калдыра ул чакта. Укучылары исә: «Иң шәп укытучыбыз!», «Ыспай һәм сылу!», «Таләпчән!», «Гадел!», «Ул безнең «железная леди»! – диләр аның хакында. «Лилия Ягдиевна үткәргән һәр чараның үз төсе, үз почеркы бар. Шуңа күрә аларның һәркайсы күңелләргә барып жите, – ди Мөслим районы Башкарма комитеты житекчесенең социаль-мәдәни эшләр буенча урынбасары Рушат Жәүдәт улы Солтанов. – Һәр бала, һәр әти-әни аның бәйрәм-кичәләреннән моңарчы күрелмәгән яңалык, бүтәннәрнекенә охшамаган кабатланмас күңелле тамаша көтә. Без шуңа күнеккән».

Йә, нинди син, «железная леди»?

...Мөслим. Тирә-юньгә жиләк исе, печән исе, чәчәк исе таралган. Ык буеннан, таулар тезмәсеннән жылы жил исә. Лицейга барыргамы, район хакимиятенә сугылыргамы дип торганда, Лилия үзе шалтырата: «Хәзер төшөп алам!» Ул да булмый, сөйкемле яшь ханым машинадан чыгып кулын суза: «Лилия булам!» Ә мин аны «Кавказская пленница»дагы Нинага охшатам. Тезләрен каплаган джинсы шортысы, яшькелт футболкасы, кискән чәчләре – бар да килешә! Үзе шук-шаян, уенчак, житез, тапкыр сүзле. Бүгенге маршрутыбызны билгеләп тә куйды. «Башта безгә кереп жимеш бәләше белән чәй эчәбез. Аннары Мәдәният йортында чыгарылыш кичәсенә репетициясен карарбыз, лицейга барып килербез, укучыларым белән таныштырырмын...»

Ихтиярсыз, лицей директоры Зөлфия Зәки кызы Хәкимованың Лилия турында әйткәннәре искә төште: «Беренче күрүбездә үк матур киеүләренә, төз итеп атлап йөрүләренә игътибар иттек. Районга биюне ул алып килде. Бөтен бала «Эңжә бөртекләре»нә эләгергә тырыша иде. Директорның тәрбия эшләре буенча урын-басары буларак, төгәл, бүгенге эшне иртәгәгә калдырмый, таләпчән, яратып эшли...»

Менә син нинди икән, Лилия.

Руль артында барган көйгә генә, дустанә елмаеп, кемнәрнеңдер сәламен ала. Каршыга килүче машинадагылар, үз күрәп, сигнал бирә. Күз карашларыннан ук беләп була: яраталар аны. «Укучыларым! – ди Лилия. – Узган ел тәмамладылар». Рульне виртуозларча оста боргалый-боргалый, зәңгәр, кызыл, яшел, фирүзә түбәле йортларны, яшел урам-тыкрыкларны калдырып, Чаллы юлындагы яңа микрорайонга алып китә. Мәчет, кибетләр күзгә чалынып ала. Урамнан узучы апалар, аны ничектер бик якын итеп, «үзебезнең Лилия» дип, ягымлы карашлары белән озатып кала.

– Яратам Мөслимне! Мөслим дип үлеп китәм инде! Әле әни исән вакытта да, Жәлилгә кайтсам, көчкә бер кич куна идем дә, кире Мөслимгә ашыга идем. Кунакка йөрергә яратмыйм. Үз өем, үз почмагым, үз мендәрем кирәк! Ярар, энекәшләрем Радист белән Рамил Жәлилдә яшәп ята бит инде. Күрешеп, йөрешеп торабыз...

Менә сиңа мә! Лилия Мөслим килене икән бит! 1990 елдан бирле инде ул Мөслимнеке. Балачагы Сарман районындагы Иске Минзәләбашта – әнисе авылында үткән. «Мине балалар бакчасында да биеткәннәр. Шундый фотоларым да күп. Мәктәптә укуганда бик талантлы, бик чибәр пионервожатый Ирина апабыз бар иде. Шуңа сәнгать дөнәясына тартты бугай. Матур хыяллар, романтика белән яши идек. Мин, хәрби кеше булырга хыялланып: «Кызлар армиядә хезмәт итә аламы?» – дип сорап, телевидениегә, «Служу Советскому Союзу» тапшыруына хат та юлладым әле хәтта». Лилия көлә-көлә сөйли. «Бу кыз тумыштан лидер. Анда оештыру сәләте көчле», – ди торган була класс житекчесе. Тикмәгә генә фотосы бүген дә Иске Минзәләбаш мәктәбенең Мактау китабын бизәмидер шул!.. Аннары әнисенә Жәлилдә фатир биргәннәр. Жәлилнең 1 нче

мәктәбендә укуганда ук биюе белән башкаларны әсир иткән бу чая кыз сигезенчедән соң Алабуга мәдәни-агарту училищесының хореография бүлегенә укырга кергән. «16 яшемдә чыгып киткән идем әни яныннан, бүгенгә көнгә кадәр читтә. Кыз баланың язмышы шул», – ди ул үзе. Ә туган җире менә – әллә кайдагы Мары шәһәре икән! Лилия өчен ул Караком каналы, Туран түбәнлегә, Әфганстан тауларыннан башланып киткән Мургаб елгасы һәм Төрөкмәнстанның Ашхабадтан кала өченче зур шәһәре. Шуңа гына. Тик шуңа гынамы соң?! «Миндә шәрык каны уйный: кызу канлымын, – дияргә ярата Лилия. – Гадел булмаган әйбергә чәчрәп чыгарга миңа куш инде. Укучыларымны яклап, директорга да керәм, әти-әниләре белән дә сөйләшәм». «Төрөкмән кызлары бик чибәр, биючеләрнеке кебек матур буй-сынлы була!» Монысын башкалар әйтә. Әтисе Ягды Бяшимов – төрөкмән кешесе. Хәер, ана белән кызының Татарстанга кайтып урнашканнарына да байтак еллар узган инде. Баштарак әтисеннән хатлар да килештергән. Берәздән инде аралар өзәлгән. «Төрөкмән туганнарымны эзләп, «Жди меня»га да язып караган идем, очына чыгып булмады», – дип көрсенеп ала.

1994 елда оешкан «Эңжә бөртекләре» төркеменә балалар бөтен районнан җыела.

1990 елдан Лилия – Мөслимдә. Мәдәният йортына хореограф булып урнаша. Талантларга бай Мөслим. Шәп җырлылар. Сыздырып гармунда уйныйлар. Курайчылары бөтен Татарстанга танылган. Ә менә биюгә никтер игътибар житмәгән. Күршеләр – Актанышлар, күр, ничек би! Мөслимнәрне дә баскан жирдә ут чыгарырлык итеп биетәсе иде! Димәк, Лилия өлешенә тигән көмеш бу, югарыдан тапшырылган олы вәкаләт, җаваплы миссия. Мөслимдә генә түгел, тирә-юньдә даны таралган «Яшьлек» бию ансамбле әнә шулай туа. Аннары – малайлар-кызларның «Эңжә бөртекләре» бию ансамбле «Сандугач сайрар илем», «Ватан» республика конкурсларында лауреат була, дипломнар алып кайта. Исеме дә, үзләре дә матур шул – «Эңжә бөртекләре!» Анысын да Лилия апалары уйлап таба. Сәхнәдә эңжә-мәрҗәннәр кебек чәчеләп биюче 12 кыз, 12 малайга карап, яратып, «Эңжә бөртекләре» дип дөшә башлый ул. Олы улы Рамис та биюче әнисенә шәп шәкерт – би! «Аңа инде 27 яшь. Армиядә хезмәт итеп кайтты. Энергетика университетын тәмамлады. Хәзер Чаллыда эшли. Кече улым Исламга 6 яшь. Ул икенче елга мәктәпкә бара».

Биюче Лилия ничек мәктәп дөнәясына килеп элэккән соң? Соравымны биргәнче үк үзе тормышының шул этабына күчте.

– Мәдәният йортында хореограф булып эшләп йөрим. Баламның мәктәпкә барып вакыты жите, гел биеп йөрәп булмас, дим. Үзе шагыйрь, үзе курайчы



Мөҗәһит абый Әхмәтҗанов 1 нче мәктәпнең директоры иде. Ул эшкә алды мине. Бүгенге көнгәчә рәхмәтле мин аңа. Тора салып бию дигән фән укыту юк бит инде. Ә минем укытучы белемем дә юк иде әле. Бардым. «Мөҗәһит абый, баламны укырга бирәм, клубтан китәм, мине мәктәпкә эшкә алыгыз әле», – дидем. Берсүзсез алды. Бию түгәрәкләре алып бара башладым. Аннан соң физкультураның бер сәгатен алып, спорт-сәламәтләндерү дигән дәресләрне миңа тапшырдылар. Укучылар йорты директоры Наилә апа җәйге каникул көннәрендә мине лагерьга өлкән пионервожатый итеп куйды да: «Лилия, җитте, укырга кер», – диде. Тәрбия завучы Әлфия Зәйнулловна да шуны ук кабатлады. Әнә шулай Чаллы пединститутына барып кердем мин. Башлангыч сыйныфлар укытучысы дипломын алдым. Биюне барыбер ташлатмадылар: музыка мәктәбендә сәгәтләр алып бардым.

Алдына әллә нинди максатлар куеп, шуңа ирешми һич туктамый!

«Үз өем, үз почмагым»

Мөслим зур түгел: ун-унбиш минуттан инде без өр-яңа йорт каршына килеп туктыйбыз. Әле күптән түгел генә күченгәннәр. Яңа өйдә генә була торган тавышлар яңгырап ишетелерлек рәхәт иркенлек. Зур тәрәзәләрдән бәрәңге бакчалары, түтәлләр күренә. Еракта-еракта Ык тугайлары җәйрәп ята. Җәй чәчәкләре – ромашкалар, кыңгыраулар кухняга үзенчә ямь биреп утыра. «Аш пеште!» – дип елмаеп каршылый ире Илшат. «Ял көнне урманга, алма бакчасына бардык. Мин машина йөрттем!» – дип яңалыкны җитке-рәсе, мактанып аласы килә бөләкәй Исламның. Компьютер, телефон, интернет, флешка, квадроцикл,

велосипед – бөтенесенә «тел»ен белә беренчегә генә җыенучы бала. Ялт кына әнисенә флешканы китереп тоттыра, компьютерны көйли.

– Икебез дә мәктәптә, мәгариф өлкәсендә эшләгәч, бер-беребезнең хәлен күз карашыннан ук аңларга өйрәндек. Илшат – мәктәп директоры. Сәламәтлекләре чикләнгән балалар өчен Тойгелде интернат-мәктәбенә көн саен йөрәп эшли. Проблемалар килеп чыкса, гаиләдә уртага салып сөйләшәбез, киңәшләнәбез, – ди Лилия, уллары Ислам белән мәш килгән Илшатка яратып карап. – Кайчак ул әйтә, син дәрәҗә эшләмәгәнсең, дип. Мин дә үз фикеремне белдерми калмыйм. Синәң урында булсам, мин менә болайрак эшләр идем, дим. Гаиләдә дә бар да ал да гөл генә булып бетми. Кайчагында ул җайлый, кайчагында – мин. Вакытында дәшми кала да белергә кирәк икән бик яхшы төшендем инде. Кайчак шундый уйлар да килә башка: әгәр тормышымны өр-яңадан башларга туры килсә... туры сүзле булмас идем, кешеләргә каты итеп әйтмәс идем, кайбер ялгышларны кабатламас идем, дим... Үз-үзеңнән качып буламы соң?! Ярый әле мине аңлый торган Илшат бар. Ипле, җайлы, күп укый, күп белә ул минем. Акыллы гаиләдә үскән. Кайнатам Рафис – районда билгеле табиб, СССР сәламәтлек саклау отличнигы, кайнамам Фәнисә – мөгаллимә, Татарстанның атказанган укытучысы. Эти-әни безнең өчен куанып яшиләр. Гел уллар гына үстерсәк тә, киләчәккә үз кызларыбыз кебек, дип, гел әйтеп торалар. Килең – кайнама туфрагынан диләр бит, хактыр: безне туры сүзлеккә берләштерә. Кайчагында берәр эш эшләп куясың да, үкенеп йөри-сең. Аның да, минем дә шул гадәт бар. Кибеттән берәр әйбер алып кайтам да, ошатмыйча кире илтеп бирәм. «Бу кадәр әнигә охшасаң да охшарсың икән!» – дип куя Илшат та. Без өч килең-килендәш Хәбибуллиннарда. Ничек кенә серләшәбез әле!

Лилия телефоннан укучылары белән сөйләшкән арада, Илшат: «Гел безнең әни сыман инде бу Лилия! – дип, яратып кына шелтәлгәндәй итә. – Һаман мәктәп эше, мәктәп эше, мәктәп эше!.. Дүшәмбе директорда киңәшмәдә, сишәмбе – класс сәгәте көне, чәршәмбе – класс җитәкчеләре семинары, пәнҗешәмбе – укучылар үзидарәсе... Безнең әни дә кайтып керми иде шул мәктәптән».

Илшатның: «Аллаһы Тәгалә тарафыннан хатын-кызга бирелгән бөтен сыйфат та аңарда бар», – дигән сүзләре исә иң-иң зур мактау түгелмени?!

Хатыны турында ул күпсүз сүзләр дә әйтмәде югыйсә, ә күңелгә аермачык булып уелып калды менә: «Ихлас. Кешелекле. Гадел. Үземнән дә ныграк ышанам аңа!»

...Моннан шактый еллар элек туйда таныша Илшат белән Лилия. Күрешеп, очрашып йөрүләр... Бер-берсен сынар өчен шактый вакыт та кирәк була әле. Менә шуңа күз карашыннан ук аңлайдыр, берсенә ни уйлаганын, икенчесенә нәрсә әйткәнен алдан ук белеп торадыр алар.

Сабуллашу вальсы

– Үземне балалар белән тиң күрәп сөйләшәм мин. Артык якын да китермим, әллә кем булып та йөрмим. Фамилия белән түгел, исемнәре белән эндәшәргә тырышам. Шулай якынрак. Кирәк икән, кушаматлары белән үз итеп аралашам. Мин аларга «свой парень». Кызлар белән аулакта сөйләшәргә яратабыз. Сер сыя миңа. Үземә дә киңәшләр бирәләр! Әнә берсе WhatsAppта язган, сез – супер, яшел күлмәгегез бик тә килешә, дигән. Күпләр чәчемне үстерергә куша... Убырлы карчык та, клоун да булып уйнап күрсәттем инде аларга...

Лилия, дөньяларын онытып, һаман шул укучыларын сөйли. Без район мәдәният йортына ашыгабыз. Репетициягә. Бу юлы да сценарийны Лилия Ягды кызы язган. Йокларга яткач та мәктәп эшенә чума: төнлә бию уйлап ята дисәләр, шул – Лилия Хәбибуллина турында булыр ул сүзләр. Быелгы чыгарылыш кичәсе менә шундый әкият белән башланып китәсе икән.

...Борын-борын заманда, агачлар бик зур, мәктәп ишегалдындагы сукмаклар бик озын, мәктәп баскычлары бик текә һәм биек булганда, кечкенә малайларны-кызларны эти-әниләре мәктәпкә алып килгәннәр. Менә шулай «Балачак» исемле якты матур әкият башланып киткән. Әмма бүген бу әкият безнең өчен тәмамланачак. Без зурлар дөньясына аяк басачакбыз...

Ул әлеге әкиятнең бүгенге геройлары – укучылар үзидарәсе премьер-министры Ралина, клипмейкерлар Алсу белән Карлен Григорян, разрядлы шахматчы Нияз, «рок-гитара-прическа» кушаматлы Нәфис, өч Алиһә, табиб булып Канадага китәргә жыенучы Ләйсәния... Данияр, Луиза, Рәмиһә, Айсылулар, унберенчеләрнең тагын әллә кемнәре турында яратып сөйләп бара. Алтын өмет, көмеш яңгыр, алтынлы-көмешле салават күпере дип, көтелмәгән чагыштырулары белән шаккаттыра. Берничә көннән быелгы унберләр белән дә сабуллашыр. Сагындырырлар инде. Күр, ничек уратып алдылар үзен! Лилия Ягды кызы турында үз фикерләре, үз сүзләре бар. Унберләрнең сыйныф җитәкчеләре Гүзәл Рәхимжановна белән Алсу Галиевнаның да...

– Лилия Ягдиевна – көчле хатын-кыз! Үзе шундый ягымлы. Теләсә ниди ситуациядән елмаеп чыга белә. Якты күңелле чын кеше! Холкы менә дигән!

– Мөслимбезнең энҗе бөртеге!

– Безне үз артыннан ияртеп бара торган җитәкче ул!

– Талантлы! Чын лидер! Безнең хыялларны чынга әйләндерүче тылсымчы!

– Берчак бөтенесен шаккаттырырлык, күкнең җиденче катына күтәрерлек бәйрәм ясыйсыбыз килде. Ни теләгәнбезне Лилия апа шундук аңлап алды. Төн утырып сценарий язды. У-у-у! Әллә ни булды ул!

– Ул безне ничек итеп күрәсе килде, шундый итеп «әвәләде». Без чиксез рәхмәтле аңа! Яратабыз!

– Ул шундый олы йөрәкле! Укучысы Садриева Ләйсәнгә РКБда авыр операция ясагач, Лилия апа Казанга барып, аңа кан биреп кайтты.

– Лилия Ягдиевна – оста дипломат: хакимият, парт-

нерлар белән элементләр урнаштыра белә. Безне бер команда булып эшләргә өйрәтте.

– «Бердәмлек» Лицей Демократик Республикасы укучылар үзидарәсен Лилия апа уйлап тапты! Безне Татарстан Республикасы Дәүләт Советына парламент дәрәсене чакырдылар.

– Безнең административ-уен формасындагы «Дублер көне» модели II Бөтенроссия укучылар үзидарәсе модельләре конкурсында беренчелекне яулады!

Ул да булмый, таләпчән режиссер Лилия апаларының командасы ишетелә:

– Йә, тагын бер кабатлыбыз!

– Сандугач, тик кенә тор әле...

– Тормозить итмиз!

– Елмаеп, елмаеп биегез!

Егетләр-кызлар вальска бөтерелә. Лилия апалары һаман өйрәтә, кат-кат кабатлата, шомарта. Рәхәт ыгы-зыгы. Күңелләренә илс бер мәле. Ә жанда бер көчәеп, бер ераклашып «Сабуллашу» аккордлары яңгырый.

*Директорның тәрбия эшләре
буенча урынбасары булып
13 ел эшләп, бер сценарийны да
кабатлаганы юк әле, диләр.*

Жыры да жыры! Елыйсыны китереп, жаннарны актара. Ә мәктәптә – балачак, дәрәсләр, хыяллар, укытучылар кала.

Хуш, дускай, таң ата,

Офыклар алсу.

Бу – сабуллашу вальсы!

Бу – сабуллашу...

– Булдырасыз!

Лилия үзе дә – вальс ритмында. Менә-менә очып китәр сыман. Сагышы, сөенече – бөтенесе бергә буталган. Күзләрендә – әллә яшь, әллә чык тамчысы...



ТАТАР ДӨНЬЯСЫ



ЯЗ, ЕЛЕНА, КАЗАННЫ!



Ландыш
ӘБҮДӘРОВА



КҮПТӘН ТҮГЕЛ «КАЗАН» МИЛЛИ МӘДӘНИЯТ
ҮЗӘГЕНДӘ САНКТ-ПЕТЕРБУРГТА ЯШӘҮЧЕ
ТАТАР РӘССАМНАРЫНЫҢ «ПИТЕР
РӘССАМНАРЫ КАЗАННЫ ЯСЫЙ» ДИГӘН
КҮРГӘЗМӘСЕ АЧЫЛДЫ. КҮРГӘЗМӘГӘ ЭШЛӘРЕ
КУЕЛГАН АВТОРЛАРНЫҢ ИҢ ЯШЕ БУЛГАН
ЕЛЕНА СӘЕТБАГИНА – ЖУРНАЛЫБЫЗ КУНАГЫ.


– **К**азан – илһам ул! – дип бер сүз белән бәяләде кыз безнең шәһәрне. – Мин бирегә тагын киләм әле. – Елена Әнвәр кызының Казаныбыз турында әйткән сүзләре күңелләргә сары май булып ягылып торса да, мондагы архитектурага (борынгылык белән заманчалыкның, Шәрык белән Гарәб стильләренең синтезына), табигатькә (бигрәк тә алсүз шәфәкъларга), исләргә (көнъяк җилләренә), төсләргә (бигрәк тә ачык, яктыларына) һәм, ниһаять, кешеләргә (иң кадерле хатирәләр – Казан кешеләре белән бәйле) соклануы турында хисләнеп сөйләвен тыңлау никадәр генә рәхәт булса да, аны бүлдереп үзе турында сөйләтә башлыйм. Хикмәт бит: картиналарында татар кешеләрен, намаздагы мөслимәне сурәтләгән рәссамның Казанга беренче килүе.

Кайтуы дип тә булмый – тамырлары себер татарларынан. Әмма күңел күзе Казанга төбәлгән. Балачактан ук...

*Кайсы ташка килеп сөялмә –
тарих исе аңкый. Менә шундый
мохиттә үскән Елена.*

Елена Сәетбагина туып-үскән Пушкин шәһәре үзе сәнгать әсәре бит әле ул. Әйе-әйе, без алтынчы-жиденче сыйныфтан бирле укып белгән Царское Село инде. Күз алдына гына китерегез: биредә Пушкин лицейда укыган; өйләнгәч, хатыны Наталья Гончарова белән җәйләрен үткәргән... Биредә ул





сирень, шомырт, юкә чәчәкләре исенә коенып «Солтан патша турында әкият»ен язган, биредә Онегинның Татьянага хаты ижат ителгән. Пушкинның Жуковский һәм күршәдәгә бистәдә яшәгән Гоголь белән аллеялар буйлап кызу-кызу сөйләшеп йөргәннәрен еш күрә торган булганнар... Хәзерге Пушкин шәһәренең Елизавета Петровнадан башлап рус патшаларының җәйге резиденциясе булуын да искә төшерик. Биредәгә Екатерина сараен кем генә хәтерләми?!

– Пушкин музей кебек ул. ЮНЕСКО мирасы объектлары исемлегендә. Искиткеч матур шәһәр. Андагы йортлар, андагы бизәкләр... – Елена туган шәһәре турында да илһамланып сөйли. Илһамланмый соң, мондый шәһәрдә туып, ижат итми мөмкин түгелдер ул?

– Әйе, – дип килешә аннары. – Үз-үземнән көнләшерлек.

Һәртөрле ижат кешеләре өчен Санкт-Петербург (Пушкин шәһәрендә аның административ берәмлеге) үзенә бер Эльдorado кебек. Мондагы бихисап музейлар, театрлар, ижат студияләре һәм тарихи һәйкәлләренң, минор һәм мажор сыннарның күплеген хәтердән генә санап бетерерлек түгел.

Башта Пушкин шәһәренең Сәнгать мәктәбе. Аннан соң Санкт-Петербургның Н. К. Рерих исемендәгә сәнгать училищесы. МУХАның коммуникатив дизайн кафедрасына (ягъни хәзерге А. Л. Штиглиц исемендәгә СПбДСГА, ул вакытта В. И. Мухина исемендәгә сәнгать училищесы). Академиягә укырга юлда көн саен сәгать ярым бара, сәгать ярым кайта. Маршрут автобусының тәрәзәсе аша Питерның ак томаннары артындагы күпме бизәк, каршына очраган күпме кеше йөзләре аның хәтеренә сеңеп калгандыр?

Аның рәсемгә хирыслыгын белеп, таныш-белешләре, туган-тумачалары: «Лена, мине дә төшер



әле», – диләр дә, ул кулына кәгазь-каләм яки буяулар алганчы ук, урындык тотып, каршысына килеп утыралар. Һәм, шулай тиештер дигәндәй, тын алырга да куркып тораташ кебек утыралар. Аеруча кеше йөзләре – портретлар кечкенәдән кызыксындыра аны. Каршы килми Елена, берәүнең дә үтенечен кире какмый – барысын да төшерә. Тик аның портретларында хис-кичерешләр дә, хәрәкәт тә, хәтта уйлар тизлегә дә сизелә кебек. Карикатуралар белән дә мавыга. МУХАда укыганда рәсем сәнгатең төрле техникасын өйрәнә, үзен төрледән-төрле юнәлештә сынап карый. Остазы Швалов (хәзер мәрхүм инде) аңа классик сәнгать серләрен төшендерә. Кулына кызыл диплом алганда, Сәетбагина үзе өчен шуны хәл итә: ул сәнгатьнең академик юнәлешен сайлар. Киндер, майлы буяу, классик рәссамнар кулланган техника. Янә бер техниканы үз итә: бөгәрләнгән кәгазьгә гуашь белән сурәт төшерүне Питер рәссамнары уйлап чыгара.

Укуны тәмамлагач, кияүгә чыгып, өч ел декрет ялында утырганда, академик юнәлештә эшләгәнә тагын да ныграк инана Лена. Ни өчен декрет ялында утыргандамы? Сәетбагина аның: тормыш ыгы-зыгысыннан читтә үз дөньяда яшәп ятканда, акыл тыныбрак кала, күбрәк йөрәк тавышын тыңлыйсың. Ә йөрәк ялгышмый.

Кызлары Иринага өч яшь тулгач, ул М. Горький исемендәге мәдәният сараена дизайнер булып эшкә чыга. Ирекле иҗатчыларның хезмәт хакы да «ирекле» шул, ә Еленаның гаиләсе зур. Өстәвенә, заман шау-

кымына бирелеп, әштер-әштер генә картина язып, акча эшлисе килми аның. Әйтте бит: академик юнәлештә эшләгән, ә бу вакыт һәм бик зур осталык, тырышлык, жиренә җиткереп эшләгәнне таләп итә.

Казанны моңарчы күргәнә булмаса да, илһамчысы Казан аның.

Ишле гаилә дигәннән, алар ире, кызы, әти-әнисе, апасы, апасының кызы – бер тату гаилә булып яшиләр. Ире – инженер-төзүче, апасы – табибә. Әнисе Инна Федоровна – хужабикә. Ә әтисе Әнвәр Ризван улының Санкт-Петербургның «Чишмә» дигән татар-башкорт милли-иҗтимагый оешмасын 15 ел дәвамында җитәкләвен беләбез. Әтисе «Чишмә»гә кызларын да җәлеп итә. Рәссам кызының ярдәме дә тиеп куя: Елена алар оештыра торган чараларны бизәү, полиграфия-нәшрият эшләрендә катнаша торган була. Кыз шунда татар мохите белән таныша. Гомумән, алар гаиләсендә татарлык мәселманлык белән бердәй үрелеп бара. Чыгышлары белән Себер татарлары Сәетбагиннар нәселендә муллалар да булганга, бу ике төшенчә кагылгысыз һәм жуелмаслык булып канга сеңгән. Әнвәр Ризван улы ике тапкыр хаж буларак, бу мәсьәләләргә бик сак мөнәсәбәттә. Елена Сәетбагина дигән рәссамның иҗатында бу тема каян килә, дигән сорауга җавап, шулай итеп, үзеннән-үзе табыла.

Еленаның Казанны килеп күрү хыялы да күптәнге икән инде. Рус мәдәнияте уртасында үскән кыз бала татар милләтенең рухи мәркәзендә үзен чит итеп тоймаган. Тагын очрашканга кадәр, дип сабуллашты. Төкле аягың белән, диләр бездә андый вакытта.





Бу хатлар турында Казан педагогика көллиятенең элеккеге укытучысы, филология фәннәре кандидаты Гөлчәк апа Әдһәмованы гүргә индергән көнне ишеттем... Үкенеч үзәгемне өзде – аз гына алдарак белсәм, очрашырга, танышырга өлгәрсәк, мәхәббәт тарихларын ул бит миңа үзе сөйләр иде! (Гомумән, Гөлчәк апа-ның бөтен тормышы тоташ үкенечтән торган бугай. Язмышын күбрәк белгән саен, бу фикерем ныгыды гына. Ни аяныч... Бердәнбер гомер бит ул!) ...Гөлчәк белән Әнгам арасында мәхәббәт уты 1948 елның көзендә кабына. Бик күп кызлар гыйшык тоткан яшь шагыйрьнең көтмәгәндә үзенә игътибар итүе әтисез үскән Гөлчәккә башта мөгҗиза булып тоела. Бу хәлгә ул бик озак ышана алмый йөри... Бу икәүнең таңга кадәр сөйләшкән сүзләре, уй-хыялларына Казан урамнары, Черек күл, Кабан күле, Лядской, Ленин бакчасында үскән сәрви куаклары шаһит. Ә аннан... аннан барысы да кинәт өзәлә. Әнгам Атнабайны – яшь шагыйрьне, уку алдынгысын, бюро членын институттан куалар. Урта белемгә ия булуы турындагы документы булмаган икән. Югары белем алырга хыялланган егеткә мәктәп директоры аны яхшылык эшләп биргән була да бит... Әнгам туган авылына – Күрдемгә кайтып китә. Башкортстаннан килгән иң беренче хат сакланмаган, әмма андагы шигырь юллары кызның күңеленә гомерлеккә языла:

Мин берүзем,
ләкин йөрәгемдә
Аерылуның мең-мең газабы.
Тик төш кенә булып калдымыни
Мәхәббәтнең гүзәл авазы?!

«ЯРАТЫП ТУЙМЫНЧА КИТӘБЕЗ...»



Гөлнур
САФИУЛЛИНА

Жәйге ялын әнисе янында үткәргә дип авылга кайткан Гөлчәчәк Әнгамга хатларны Казанга, почтага язарга куша. (И-и, ул чакның тәрбиясе?!). Аннан үзгүзми, каникулы беткәннән дә көтмичә, юлга кузгала. Пароходтан төшүгә, чәй дә эчеп тормыйча, почтага ашыга ул. Алты хат көтә аны. Алтысы да Әнгамнан! Әмма конвертларны бер-бер артлы ача башлауга кызның сөөнечен кара болыт каплай: ни бу, хатларның һәммәсен дә ул язганмы соң? Берсендә «син бер генә, син гөл генә, сине берәү дә алыштыра алмый» ди, икенчесендә «мине монда кочакларын жәеп, иркәли, назлый белә торган кызлар көтеп торган, миңа рәхәт» ди. Өченчесендә «фотоң карап синең белән сөйләшәм, алдагы хатым өчен үкенәм, үземне тиргим» дигән юллар, аннан кабат үпкәләүләр, хурлаулар... (Соңыннан күп еллар дәвамында Әнгам кабатлаган «үзем гаепле», «синең алдагы жинаятем» дигән сүзләр – шушы хатлар турында. Аның тәкъдимнәренә Гөлчәчәкнең һәрвакыт шикләнеп караулары да – әлеге хатлар шауымы. Институттан куылгач, килчәккә корган планнары кинәт юкка чыккан, юллар чатында нишләргә белмичә калган егетнең бәргәләнүе, бөтен дөньяга үпкәләве булдымы икән бу, белмим. Гөлчәчәк аларны почтадан чыгуга мең кисәккә ертып жылга очырса да, юшкыны барыбер кала шул, онытылмый.)

Ул чакта акыл белән көрәштә йөрәк жиңә: салкын гына булса да җавап хаты яза кыз. Аралар өзәлми кала. Берсен-берсе әле табып, әле югалтып еллар уза. Кыз күңелендә өмет уты сүнде дигәндә, хатлары, «киләм» дигән сүзләре белән Әнгам учакка утын өсти дә, очкыннар кабат ялкын булып үрли... Аерылышканнарына жиде ел да 46 көн дигәндә, ул, чыннан да, һич көтмәгәндә-уйламаганда Гөлчәчәк Әдһәмова укыткан Мүлмә авылы мәктәбенә килеп керә. Бу юлы инде барысы да башкача булып кебек тоела. Әмма барысы да өр-яңадан кабатлана. Ул: «Киләм», – дип китә һәм... тагын килми. Нигә? Сорауга җавап юк...

Күп еллар узгач, бер очрашканда ул Гөлчәчәк апуга: «Бернсны яратканымны беләсең. Аның белән язмышым охшаш бугай. Син дә минем Клариндам...» – ди. Роберт Бернс – шотланд шагыйре. Без аны «Любовь и бедность» («Здравствуйте, я ваша тетя!» кинофильмы), «Моей душе покоя нет» («Служебный роман») кебек җырлары аша беләбез. Агнес Крэг исемле ханым белән Бернс озак вакытлар хат алыша, ул аңа һәрвакыт: «Кларинда», – дип дәшә. Аның белән рухланып, шагыйрьнең шактый шигырьләре иҗат иткәнлегенә мәгълүм. Әйе, кайсы чорда яшәсә дә, шагыйрьгә рухландыручы кирәк. Кавышкан очракта, көнкүреш мәшәкәтләре, бала чүпрәкләре арасында рухны сүндерми саклау, ай-һай, мөмкин эшме?!

Аннан, киткән очракта, Уфада уллары кала – Азамат белән Салават. Тәгәрәп үсеп килүче малайларның әнисе – Сәвия... Гөлчәчәккә юллаган соңгы хатыннан соң ике-өч ел гына узар да, шагыйрь түбәндәге юлларны язар:

Ә мин сиңа җыр да язмаганмын,
Эзләгәнмен аны ерактан.
Күрмәгәнмен – ничә еллар буе
Үз янымда нинди җыр яткан!

Юк, Гөлчәчәк апа белән аларның язмышлары кушылмауга арада яткан еллар һәм юллар гына гаепле түгелдер, юктыр... Җаваплылыктан да китә алмау бардыр, язмыштан да узып булмагандыр. Гөлчәчәкнең барлыгын Сәвиясә гел белеп яши. (Шагыйрь хатыннары күтәргән йөкне теләсә кем иңнәренә сала алмый!) Төрле еллар, төрле вакытлар булгандыр. Гөлчәчәк апуга иң соңгы шалтыратуында Әнгам ага: «Мин сиңа һәрвакыт хәлем хөрти чакта шалтыратам. Синең белән сөйләшкәч, ничектер жиңел булып китә. Бисә әйтә, синең эшен рәхәт, Гөлчәчәк белән сөйләшәсең дә кеше буласың, минем андый кешем юк», – ди».

Мин хәзер синең алдыңда эшләгән жинаятем өчен иң авыр җәза алырга – гомер буе газәпләнгәнме тиеш.

Тик бу язма: «Алар нигә бергә булмаган?» – дигән сорауга җавап эзләү түгел. «Бәхет», «Җиз кыңгырау моңнары» кебек үлемсез җырлар авторы, Башкортстанның халык шагыйре Әнгам Атнабайны, аның шигырьләрен кабат күңелдә яңарту бу. Аннан – бу икәүнең рухына бер дога. Бигрәк тә – шушы мәхәббәт аркасында гаиләсез дә, баласыз да калган Гөлчәчәк апа рухына. Әнгам Атнабайның «Аэропортта» (1972) дигән шигыренә шушы юлларына Гөлчәчәк апа Әдһәмованың бөтен язмышы сыйган кебек тоела миңа:

...Киләбез, көтәбез, китәбез...

Шул килү һәм китү – гомер бит!

Гомерне нәкъ шулай үтәбез:

Яшәүне яратып киләбез,

Яшәүдән ярату көтәбез,

Яратып туймыйча китәбез...

Ә хәзер, әйдәгез, хатлар, дөресрәгә, алардан өзекләр укыйк.

«22.07.49. Гөлчәчәк! Син миннән хат көтәсең, ә мин синнән, чөнки мин беренче булып хат язган идем инде.

«Сагынам» дип әйтсәм ялгыш булып, ләкин Казанда Казаныннан да, институтыннан да тыш, бер бик якын нәрсәм торып калган шикелле һәм аның белән бергә буласы килгән кебек.»

«26 апрель, 50. Аксәет. Гөлчәчәк! Гафу ит, минем ачыктан-ачык (откровенно) буласым килә һәм бернинди әдәби буяусыз, менә нәрсәләр беләсем килә (тик син дә миңа дөрес, чын йөрәктән җавап бирсәң иде):

1. Син мине яраттың. Ул яратуны кайтарырга мөмкин түгел, шулаймы?

2. Ә синеңчә ничек, дуслыктан ярату үсәме?

3. Әгәр мин синең алда хәзер гафу үтенсәм, син мине гафу итмәс, биткә төкерер идең, дәресе?

4. Танышың кем? Минне дә таныштыра аласыңмы аның белән?

Бу сорауларга аптырама да, ачуланма да, көлмә дә, алар миндә кинәт кенә туган, очраклы сораулар түгел, ә озак эволюциядән соң революция!

Аксәет. Төн. Тышта яз. Әри елгасының шаулап агуы ишетелә. Алда унлы лампа яна. Өстәл өстендә китаплар крепосте. Мин сиңа хат язам һәм күз алдыма сине китерәм: акыллы һәм белергә тырышып карый торган зәңгәр күзләр, сизелер-сизелмәс кенә җыерылган кашлар, ихтыяр көчен тышка сиздереп торган иреннәр...»

Үләсемне белдем, ләкин синең белән аерылырбыз дип күз алдына да китерә алмадым.

«31.07.50. Гөлчәчәк! Мин синең соңгы хатыңны бүген укыдым, һәм ул хат барлык әгъзаларымны тетрәтте. Юк, юк, кирәкми, Гөлчәчәк, юк, кирәкми, урынсыз мине гаепләвең. Әгәр барысы да син язганча булса – минем соңгы өметем дә, тормышка булган соңгы ышанычым да өзелә, ахры, бөтенләйгә югала...

Мин 1 июльдә Кәрдегуш авылында оештырылган пионерлар лагерена бардым. Лагерьда барлыгы 60 пионер ял итте. Мин өлкән пионервожатый булып эшләдем һәм балалар белән походларга, экскурсияләргә йөрдем. Бүген авылга ат белән китереп куйдылар. Өйгә кердем һәм әнигә беренче соравым шул булды:

– Хатлар бармы? Газеталарның һәммәсен дә җыйнап бардыгызмы?

Әни миңа хатлар китереп бирде, һәм мин алар арасыннан беренче булып синең хатны сайлап алдым. Күз алдыңа китер: ачык тәрәзә, кояш яктысы уйный, тышта моңсу гына тополь шаулый, авыл эштә. Терсәгә белән тәрәз төбенә таянып, озын чәчле, юка гына мыеклы, кашлары җыерылган, аскы иренен тешләгән берәү хат укый. Ул кинәт кискен хәрәкәт белән урыныннан калкына һәм папирос кабызып, ачу белән тарта. Аннан соң китаплар стөбенә белән уратылган өстәлгә утырып, ашыга-ашыга хат яза башлый...

Гөлчәчәк! Гаепне үзең сизеп гафу үтенү, минемчә, яхшы гадәт. Ләкин мин үз гаепемне белсәм дә, гафу үтенмим, чөнки үтенсәм дә, син бервакытта да мине гафу итмәссең. Ә шулай да бүген хисләремне сиңа язасым килә. Минем хәзер башка беркемем дә юк, бары тик син, һәм мин сиңа үземә ышанган кебек ышана идем. Минем теләгем шундый иде: син укып чыгасың, өйләнешәбез, мин укыйм, матур киләчәк... Ләкин хәзер бу теләк зур куркыныч астында, чөнки синең хат бөтенләй киресен сөйли, минем яратуга, сиңа булган карашка матәм маршы җырлый. Киләсе хатың нәрсә сөйләр? Сау бул. Үбеп: Әнгам.»

«21 февраль, 51. Күрдем. Гөлчәчәк! Син әйтмешли, горурлыгымны җимерәм һәм сиңа карата барлык карашларымны язам. Син мине үзеңнән суынган, алдаган һәм синең исеменә йөрәктән алып ташлаган дип күз алдыңа китерәсең. Гөлчәчәк, уйла, үлчә акыл белән, кемем бар минем синең шикелле мине аңлый алган? Кемнең рәсеме минем күкрәк кесәсендәге блокнотта йөри? Синеке бит, Гөлчәчәк. Кем, мондагы бер укытучының кызы тугач, аңа Гөлчәчәк исеме куштырды? Мин дурак ич, Гөлчәчәк. Кем соң авыр вакытларда, Казанны сагынганда, шигырьләр язганда сүзләр табалмаса, сине уйлый һәм эше җиңеләп китә? Мин бит ул, Гөлчәчәк!

Син Уфага бармаган, ягъни билгеләнмәгән очракта да безнең мәхәббәт дәвам итә ала. Мәхәббәт өчен нинди киртә бар соң? Минемчә, үлем генә аны өзәргә мөмкин. Син Уфага килә алмыйсың икән, мин җәйге каникуллар башлану белән сине күрәм бит әле, барысын да шунда сөйләшербез. Әгәр дә син һаман да элеккеге карашларыңда булсаң, иртә димәсәң, риза булсаң, минем белән бергә атларга теләсәң... берәр ЗАГС өстәле табарбыз әле. Казандамы, кайда.

Минем сиңа булган мәхәббәтем вакыт үтү белән сүрелмәде, ә ул, киресенчә, тирәнәйде, һәм мин синнән башка яхшы, лаеклы тормыш иптәше таба алмавыма инандым. Кемнәрне күрмәдем, кемнәр белән сөйләшмәдем, ләкин барысы да минем изге хисләремә суык булдылар, аңламадылар. Әдәбият! Бу турыда синнән башка кем сораша, кем үз күрәп киңәш бирә? Беркем дә! Ә миңа хатын, бала анасы, казан янында маташучы гына кирәкми, ә тормыш иптәше, киңәшче, дус, булышчы кирәк!

Мин югалтсам сине,/ мин югалтам/ Яшьлегемнең матур бизәген,/ Гомеремнең дуслыгын,/ бөек илһам / Бирүчесе – иҗат үзәген.»

«9 март, 51. Күрдем. Гөлчәчәк! Хатыңны кичә алдым, ләкин җавап яза алмадым, чөнки РОНОдан вәкилләр килделәр дә, мәктәптә кара төнгәчә утырдык. Ә бүген менә әле генә мәктәптән кайттым һәм түземсезлек белән сиңа хат язарга утырдым. Кичә төнлә кайтканда әни йокламаган иде, һәм ана белән ул озак кына сөйләшеп яттык. Бәлки кайберәүләр яшерен сер итеп сакларга яратадыр, ә мин сиңа булган мәхәббәтемне аңардан яшерергә теләмим. Ул барысын да диярлек белә һәм һәрвакыт синең сәламнәреңне кабул итә. Соңгы хатта язылганнарны да мин аңа сөйлим. «Минем янда тормасагың да, җәйге каникулны монда үткәрерсез әле», – ди. Ана бит, ул гел генә үз янында тоту, якын-тирәдә икебезне бер җирдә эшләтү ягында, «укуың да җиткән инде», диясе дә килеп куя.

Син назначениене Башкириягә ал. Әгәр Уфа, Бирск ошамый икән, бездә татар урта мәктәпләре дә җитәрлек. Тирә-якны рәтләргә кирәк дип, борчылма, Гөлчәчәк. Әгәр кирәк икән, мин тагын бер ел укымыйча эшләргә дә риза; әниң турында да кайгырма, үзебезнең янга алырбыз. Мин барысына да риза, тик миңа синең белән бергә булу гына кирәк. Кешегә һава никадәрле кадерле булса, син дә минем өчен шулай.

Югалтырмын дип куркам мин сине. Синең минем янда булуың ижатымда да зур роль уйнайчак. Шушы турыда тирәнтен чын кешеләрчә уйла әле, Гөлчәчәк!

Озын сүзнең кыскасы, әле без тормыш тарафыннан бозылмаган, яшьләр, характерлар килешә шикелле, әйдә канатсыз тормышны тәмамлап, гомернең калган өлешен бергә алга барыйк!

Уку тәмамлану белән мин Казанга барам, сине үзем белән алып кайтам, аннан калганын шунда сөйләшербез. Шулай бит, Гөлчәчәк? Кире какмасың дип уйлыйм. Укуыңда һәм тормышыңда зур уңышлар теләп: Әнгам.»

«**30 март, 51.** Күрдем. Гөлчәчәк! Имеш, «Синең «Казанга килсә» һ. б. шикелле буш хыяллар белән баш ватасың килми». Минемчә, мондый каршы алуга бармасаң да ярый торгандыр?! (Ләкин бер ялгышуны икенче бер ялгышмау белән төзәтергә дә мөмкин иде.)»

«**8 май, 51.** Гөлчәчәк! Минем соңгы экзамен – 3 июньдә, ә отпуск кайчан бирерләр – белмим. Отпуск алу белән «лечу, лечу к тебе!» Искесе бетмәде, инде яңа уку елына да назначение башланды. Мине үзбезнең мәктәпкә ана теленнән һәм географиядән билгеләделәр.

Госэкзамен беткәч тә син кайтып китмисеңдер бит? Каршы алырсың дип ышанам. О, күз алдына китерәм, ул минутлар ничек булачак: куркыныч та, күңелле дә. Шунда күрербез инде: без аерылышу сынавын ничек үттек икән? Карашлар үзгәрмәгәнме, беренче очрашу нинди хис калдырыр, беренче елмаю чынмы, ялганмы, ясалмамы булыр һәм киләчәк ничек хәл ителер? Сораулар күп, ләкин барысына да Казан перронындагы очрашу җавап бирәчәк. Дөрәс! Бу очрашу күңелле дә, куркыныч та. Белгәннәргә сәлам. Экзаменнарда уңышлар теләп һәм, рәхсәт итсәң, үбеп: Әнгам.»

«**10 январь, 52.** Уфа. Гөлчәчәк! Мин бүгенгә кадәр синең (Сезнең дип язарга теләмим) адресыңны белмәдем, шуңа күрә хат яза алмадым.

* * *

Шушы өч йолдызны куйгач, ничектер синнән гафу үтенәсе килгән иде, ләкин нигә? Юк, Гөлчәчәк, гафу үтенүнең кирәге дә шуның кадәр генә булса кирәк!

Синең янга бармадым һәм юлга дип хәзерләгән акчаны (әйдә, дәрәсән әйтеп сөйләшәбез!) рестораннарда бетердем, янәсе, егет кайгыдан эчә, сөйгәнә аның теләгенә риза булмаган! Экзаменнар беткәч, Уфага бардым. Матросов исемендәге кинотеатрның фойесында, мич артында, карарга дип кергән киноны карарга да онытып, менә бу – сиңа җибәргән поэманы яздым һәм шул килеш дип әйтерлек машинкада яздырып сиңа җибәрәм – тәнкыйтьлә.

Уку башланганчы тагын Уфага барырга булдым. Киттем. Юлда (случайно) Бирскига тукталдым... һәм калдым. Берничә сәгать эчендә бөтен дөнъяга төкереп карадым һәм тагын бер ялгыш адым: өйләндем.

Уфага килдем һәм «Кызыл таң» газетасына литсотрудник булып эшкә кердем. Хәзер шунда эшлим. Шигырьләр бастырам. Төрле кичәләрдә буламы, сту-

дентлар белән очрашам. Укыйм. Язам. Иртәнге сәгать 9 да китәм, төнге сәгать 3 тә, 4 тә кайтам...

Кайбер очракларда минем үчкә-үч (назло) эшли торган гадәтне син беләсең. Әле күптән түгел шундый вакыйга булды. Төнлә кайттым. Бераз язып утырдым. Яттым. Йоклыйм. Иртән уянып киттем, күзгә ярым ачып кына карыйм: Сәвия кесәдәге блокнотны актара. Синең фотонны алып карап торды-торды да, яңадан салып куйды. Мин «күрмәдем». Тордым, ул сорый:

- Блокнотыңда кемнең фотосы бар?
- Гөлчәчәкнең.
- Нигә?
- Ә анысы белән кызыксынма.
- Бәлки син аңа хат та язасыңдыр?
- Анысы хәзергә юк.
- Алдыйсың?

Ләкин син шуның өчен генә хат язган дип уйлама, бу бары тик бик кечкенә, диңгездәге тамчы шикелле генә сәбәп.»

Кешегә һава никадәрле кадерле булса, син дә минем өчен шулай.

«**13 гыйнвар, 1952.** Якшәмбе. Әйе, әйе, мин сиңа әдәбиятны аңлаганга күрә, һәм кеше буларак тормышың белән кызыксынып язам. Мин бит синең нинди авылга, нинди коллективка элэгүең турында да, ничек укыта башлавың турында да белмим. Бәлки инде син минем исемне дә оныткансыңдыр, ә мин, дурак, шундый ышаныч белән хат язган буламын. Бәлки инде...»


«**26.04.52.** Уфа. Барсы төгәл, / мәңгә кебек иде, / Юкка чыкты кинәт барсы да; / Шуңа йөрәк / ярып-ярып тибә, / Уфа урамнарын тарсына. / Мин берүзем, / ләкин йөрәгемдә / Аерылуның миллион газабы, / Гомергәме шулай дәвам итәр, / Бер булырмы әллә азагы?!»

Бүген баткан кояшның иртәгә чыгачагы турында уйламасаң, димәк, киләчәккә өметсез өзелгән дигән сүз. Тормышта шуңардан да начары булырга мөмкинме?!

Сәвия дә хәзер бергә торырга мөмкин түгеллеген аңлый булса кирәк. Тик ул бер яклы гына аңлый, мин әйткән нәрсәләргә беренче аргумент итеп алмый, ә «сине котырталар, шуның өчен миннән биздәң...»

Мин өйләнү белән үземнең мәхәббәтемне югалтмадым, ә аның никадәр көчле булуын һәм моңа кадәр тиешенчә баяләп бетермәвемне, аңардан һичничек тә котылырга мөмкин булмавын аңладым. Гөлчәчәк! Минем хәлләр сине кызыксындырмас инде, дисең. Дөрәс түгел! Әгәр бүгенгә Әнгамгә язарга теләмисең икән, кичәгә Әнгамгә яз. Бүгенгесенә караганда кичәгәсә көчлерәк аның. Бүгенгесә – бары тик тере мәет кенә. Гөлчәчәк! Кем ул «ул»? Хәер, әйтмәсәң дә ярый, чөнки барыбер бәхетле ул «ул»...»

(Дәвам киләсе сандә.)



Татарстан кинематографы дөньясында яңа исемнәр елдан-ел күбрәк күренә. Сары күзлекле яшь режиссер Илшат Рәхимбайны да күпләр белә булыр. Аның эшләре белән танышкан, егет Татарстан киносы кысаларына гына сыймый, дигән фикер туа. Фильмнарында бөтен дөньяны борчый торган мәсьәләләр хакында сүз кузгата бит. Диплом эше итеп төшергән «Гастарбайтер» картинасы Казан халыкара мөселман кинофестивалендә күрсәтелде, хәзер дә 15 илдә төрле бәйгеләрдә катнашуын давам итә. Илшат Рәхимбай клиптар төшерүче буларак та танылган. Аның «Син кирәк» дип аталган эше – «Клюф-2011» фестивалендә «Иң яхшы музыкаль яки шигъри фильм» номинациясендә, ә «Хәзер яз» дип аталган тасвирнамәсе «Иң яхшы сценарий» номинациясендә премиягә лаек булды. «Кайда» клибы Бөтенроссия «Селигер фильмы-2011» кинофестивалендә «Иң яхшы оператор», ә һавәскәрләрнең Казан кинофестивалендә «Иң яхшы клип» номинациясендә җиңү яулады. «Harmony» клибы халыкара «Алтын бишлек» кинофестивалендә иң яхшысы булып танылды.



ИЛШАТ РӘХИМБАЙ




ТОРМЫШ ЮЛЫ

1988 елда Балтачта туган. Мәктәпне тәмамлагач, ТДГПУның музыкаль уен кораллары бүлегенә укырга керә. Тик анда өч ел укыгач, бу юлның үзе өчен бик тар булуын аңлап ала. Кинорежиссер һөнәре, чиксез мөмкинлекләр вәгъдә итеп, кызыктырып тора аны. Шулай итеп, язмыш юлы Казан дәүләт мәдәният һәм сәнгать университетына китерә. Хәзерге вакытта ул «Күз алдына китер» дигән кыска метражлы нәфис фильм төшерү белән мәшгуль. Ул ижаты турында яратып сөйләсә, ижаты исә аның үзе хакында сөйли, аның дөньяны күзаллавын ача. Үзен тәннең тар һәм көчсез кысаларына бикләнгән жан итеп кабул иткән ижатчының инструменты ул. Шундый бәхетле мәхәббәт кенә чын сәнгать тудыра ала.



«КҮЗ АЛДЫНА КИТЕР»

VII Казан халыкара мөселман кинофестиваленә хәзрәт, гадәттәгечә, православ рухание белән түгел, үзе генә килә. Ул кап-карадан киенгән, тар ак якасы гына күренеп тора. Аны күргәч, Илшатның башында мулла-рухани образы гәүдәләнә. Нәкъ менә шул вакытта режиссерның күңелендә фильм төшерү идеясе дә бөреләнә, тора-бара ул җитди кино буларак үсеп җитә.



НӘРСӘ ТУРЫНДА?

Фильмдагы вакыйгалар ике авылда – татар һәм рус авылларында бара. Шунысы кызык: татар авылындагы вакыйгаларны – татарча, рус авылындагыларын русча төшергәннәр. Рухани атакай – поп кисәк кенә вафат булганнан соң, ике авылга бер дин әһеле – мулла кала. Мулла тәмам аптыраган: үз диненә генә хезмәт итәргәме, әллә күрше рус авылы халкына да ярдәм итәргәме? Алай итсә, авылдашлары нәрсә дияр? Мулла белән попны дин генә түгел, туганлык җепләре дә бәйләп торган икән бит. Шулай булгач, әлеге фильм дин турында гынамы соң?



ТАМАШАЧЫ БЕЛӘН ДИАЛОГ

Режиссер әйтүенчә, ике авыл, ике дин күпкә зуррак проблемаларны күрсәтү өчен фон гына. Бүгенге җәмгыятьтә глобаль проблемалар болай да җитәрлек бит: дөнья бутала, кешеләр бер-берсен аңламый, бер дәүләт икенчесе белән сугыша. Ни өчен болай соң бу? Нәрсәгә без яшәр өчен бирелгән вакытны нәфрәт һәм җәнжалга сарыф итәбез? Без кем? Бу дөньяга ни өчен килгәнбез? Безне бу җиргә кем җибәргән? Яшәүнең мәгънәсе нидә? Бу сораулар һәрберебезнең күңелендә бар, тик аларны бик сирәк кузгатабыз. «Күз алдына китер» фильмы шушы сорауларны игътибар үзәгенә куеп, тамашачыны уйланырга мәҗбүр итә.



ИШАРЭЛӘР

Илшат Рәхимбай әйтүенчә, фильмны төшерү барышында зур проблемалар тумаган. Ә менә ишарәтләр бөтен җирдә булган. КҮЗ АЛДЫНА КИТЕРЕГЕЗ: төп геройларны уйнаучы актерлар Раушан Шәриф белән Марсель Тимофеев беренче очрашуга бертөрле киёмнән килгәннәр. Алдан сөйләшмичә! Төшерү өчен ике кечкенә малай кирәк булгач, Раушан белән Марсель икесе ике малай табып алып килгән, ә алар абыйлы-энеле булып чыккан. Режиссер бу ишарәтләрне: «Димәк, мин дөрөс юлдан барам», – дип аңлаган.



ФИЛЬМНЫҢ КИЛӘЧӘГЕ

«Күз алдына китер»нең сценарие Россия күләмендәге берничә дәрәҗәле конкурсның шорт-листына эләккән. Танылган продюсер Александр Шульгин фильмның сопродюсеры булырга ризалашкан. Ул фильмны халыкара Канн кинофестивале кысаларында тәкъдим итәргә ниятли. Фильм төшерелеп беткән, монтажлыгы гына калган. Тик монысы иң катлаулы эш – финанс ягын да карарга кирәк. Шуңа күрә хәзер теләктәш кешеләрдән матди ярдәм җыю бара. Максат – чит илгә дә алып чыгарга мөмкин булган сыйфатлы фильм ясау.

Ә безнең заманга ни кала
үткәннән? –
Мондагы диварлар
һәр сүзне үткәрә.
Һәм тула ялгызак куышың эченә
(Син дә шул көч белән
булышсын өченгә)
Битараф сулышым –
тәрәзә ачканда,
Лаләләр юлласам, елыша тажларга
Кулларым салкыны.
Мин йөрим үтәли
Төшләрәң аркылы. Буылып ютәлли
Ул кемнең шәүләсе?
Кичердем ләбаса...
Дәвасы юк чирдәй килә дә төн баса.

* * *
эңгер. инде тын алу да,
эндәшмәү кебек, жиңел.
бу сүзсезлек – югалудан,
һич тә үпкәдән түгел.
ябалак карлар очына,
күңел иңкүлегенә
(күрешкәндә, бит очыңнан
үпкән шикелле генә)
кагылалар. инде алар
син теләгән кимәлдә –
тынды дуамал бураннар.
үз-үзеннән имәнгән
бөтен гавам. тыштанмы соң –
өйгә көйгән ис керә.
син сүзләргә ышанмыйсың,
ышаныч житенкерәп
бетми күз карашына да.
шуңа хатларым – артык,
яраксыз, һәм без шуңа да
аларны тотып яктык
бу эңгердә. тын алуы,
дәшмәү кебек, читен.
суламасаң – әкрән яна,
януымны киметтем.

* * *
кышкы төшләр авырая бара
язга таба –
мышнап эштән кайткан
ир хатынымыни,
тәрәзәгә каплана да, кабат-кабат
үз барлыгын, үз берлеген
исбатларга тели.
тоныклана бара күз карашы, кибә
шул төшләрдән. читлектәге
киек түгел
йөрәгең дә. Санап тибә, сынап тибә
тәртәсенә, сынмасмы дип бүген...
ә офыкта бии пәри шәүләләре,

жиргә койрык бәрәп, боз яра,
мәчетләргә, чиркәүләргә бәрәп,
чаң сугышлы уйный үзара.
иртәләр дә инде берәз
башка төрле –
тар пәрдә читенә оялап,
айныган очраклы
төндәшләр шикелле,
ялангач сыныннан ояла.
пышылдап эндәшә
кемнеңдер тавышы,
эндәшә әлегә буш шәһәр аркылы:
бу дөнья бер көнгә
мең төргә авышыр,
ышанма, акыллым!

* * *
әйлән, әйлән, бәлки, вакыт туктар,
һәм бу төнне ул да кадерләр. тик
бер йотымнан йөнтәсләнә утлар,
ван гог йолдызларын хәтерләтеп.
онытыла күпләр. бие, бие,
сүзләр ыргыт күпер бөкресеннән,
урам тулы яраланган киек –
янәшәңә килеп үкерсеннәр.
син алардан узып тузын, тузын,
яңагыңны жилләр сыдырсын;
иртән, бәлки, тынычлыгың бозып,
тамагыңда нидер кыбырсыр.
тик шул гына. тагын авыз ерган
итегеңне сөйрәп жилдер, жилдер.
салкыннан да дертләп кабынырга
без өйрәндек инде.

* * *
Иреккә
инде ныклы бер карарга килеп,
таш илләрне, шәһәрләрне кичте,
яңгырлардан узып,
кануннарны бозып,
кар иште дә иште.
елларыңның кайтавазы булып,
жырларыңның кайтавазы булып,
иште, иште, иште,
жиргә төште,
шул арада өши язганнарны
эреп юатырга житеште,
күргәннәргә күрәзәләр ачты –
ерак калаларны күрсәтте,
син шул якка чабасыңдыр сыман,
көтеп бетермичә рөхсәтен
монда калганнарның, элеккечә,
тәрәзәдән качып чыккансың,
элеккечә кайтмый көтәсеңдер:
башта үләннәрдән чык тамсын,
ә ул таммый, һәм син шуңа гына
кире борылырга кыймыйсың,

мондагылар хат алыша һаман:
«ничек инде алай?
чынмы соң?»
ничек инде алай карлар ишә ала,
ничек көртли хәтер түремне?
көздәгечә ишә.
син югалган
ялган кала гына
күренми.

* * *
башта гел-гел кояш иде,
аннан кинәт эңгер иңде,
шәһәрдә төн, табигый ки,
син йоклайсыңдыр инде.
син йоклайсың, төшләрәң
карак кебек шымып киләм,
миндә сүзләр ике күләм,
миндә хисләр ике күләм.
мин аларны, табигый ки,
икбезгә тигез бүләм.
бер сөюлек хисең булсын,
миңа артык, ал, тарсынма,
кышлар озын – жылы тулсын
туң көннәрең арасына.
ә иртәгә син үзең дә
карый алмассың туры.
берәрсенә. шәһәреңдә
гел-гел кояш булып торыр.

* * *
эрегән шәһәргә яңадан туң бәрәп,
фонарьлар кабынган чагында,
кытыршы кулларым
бу кичтән элгәре
кагылган сызыклар
тынлыгын сагына.
һәм йөзә кыйшайган
түбәләр өстеннән
әллә ай, әллә ят галәмнәр корабы,
аннан күк йөзенә битараф төс иңә.
син, шуңамы,
тагын ятсынып карадың.
мин, шуңамы,
бүген балконым тарлыгын
сулап булмас
куе төтенгә тутырдым.
галәмнәр сугышын
кешелек иң элек
бу кичтә үзенә оттырды.

Автор пунктуациясе саклана

Исеме – Халисә, Ширмән – кыз чактагы фамилиясенең кыскартылган шәкеле. Лениногорск районы Зәй-Каратай авылында шактый зур, тармаклы Ширмән карт нәселе дәвамчысы булып дөньяга аваз салган ул. Ижаты – аның күңел таләбе. Язучы, киносценарийлар авторы, галим-педагог. Казан федераль университетының татар теле тарихы һәм төрки тел белеме кафедрасында доцент. Ул гел студентлар, яшьләр арасында. Укучыларыбыз яратып кабул иткән «Язмышлардан узмышлар юк», «Яланаяклы кыз», «Кайтаваз», «Ерактагы йолдызым», «Бәхетлеме син?» телевизион фильмнар аның әсәрләре буенча төшерелгән. Бүген Халисә Ширмән «Сөембикә» укучыларына үзенең яңа хикәясен тәкъдим итә.



Халисә ШИРМӘН

ИРЕК

(Хикәя)

Мин ирекле! Ниһаять, мин – ирекле! И-рек-ле-е-е!!!

...Күз алдымда ачылган кичке гажәеп гүзәл манзарага сокланудан тыным кысыла, күңелемне үрле-кырлы сикерткән шатлык хисе, күкрәк читлегенә сыеша алмыйча, аһылдау булып, дөньяга аваз сала. Ә дөнья шулкадәр матур! Казансу ярында йөрүчеләр миңа сәерсенеп карыйлар.

– Эһе-һе-һә-ә-әй! Ишетәсезме-е-е?! Мин ире-ек-ле-е-еү-ү!

Ничек көтеп алдым мин бу көнне! Ходайга күпме ялвардым! Ничә төннәр теләк теләдем! Һәм, ниһаять, мин – ирекле... Әлегә хистән, шайтаннар кытыклап торган кебек, бөтен барлыгым белән чытлыкланып, рәхәтләнеп көләм, кулларымны югарыга сузып, әйләнә-әйләнә бер урында сикергәлим.

Башсыз да көлә. Исеме Айдар аның, тик минем өчен ул – «Башсыз», чөнки аннан теләсә нинди башбаштаклык көтәргә була. Авантюрист. Минем кебек. Әллә шулай бер-беребезгә охшаганга, әллә кечкенәдән үк каникулларны бергә үткәргәнә, мин аңа тартылам. Ул – миңа.

– Күрдеңме инде?! – ди ул. – Ә син курыккан буласың...

Курыкмыйм! Бары тик әти-әнигә генә кызгандым. Кая киткәнне дә әйтмәдем бит аларга...

– Ничаоуау, Айс. Бераз кадеренә белерләр.

Башсызның менә шушы «ничаоуа»сын яратмыйм. Әйткәндә дә ул аны кешечә итеп түгел, ә иреннәрен жәеп, «а» авазы музыка укытучысыныкы кебек «о»га кадәр түгәрәкләп, аннан англиз теле укытучысының «уау»ына яңадан жыелып беткәнче сузып әйтә. Шунның белән ул серлелеген югалта. Нәрсә, әллә мин авыл малайларын күрмәгәнме?!

– Әйтмә әле шул сүзеңне.

– Синнән сорап тормам.

Ә аның менә бу ягы миңа ошый. Ул каршы әйтә белә. Ә мин белмим. Шуңа күрә мин иреклең дә нәрсә икәннән бүген генә аңладым. Мин инде «абитур» гына түгел, мин – студент! Артта – БДИ, артта – әниң бертуктаусыз мыжгуы, әтиң шелтәсе, абыйның теңкәгә тиюләре... Мәктәп укытучыларының ачудан кыйшайган йөзләре, тилемсә дуслар-сыйныфташлар... Барысы да артта. Ә алда – ирекле тормыш, яңа дуслар, мәгърур шәһәр! Үземә үзем хужа!

– Әйдә, утыр, – ди Башсыз. – Әле мин сиңа шәһәр үзәген күрсәтмәдем.

...Казансу елгасы яры артта кала. Без тагы очабыз... Нәкъ шулай – очабыз. Башсызның мотоциклында. Әтисе бүләк иткән. Башсыз әйтүе буенча, алар әтисе белән яшәмиләр, әмма ул аңа акчасын да, бүләген дә кызганмый. Әнисе исә үзенә яңа ир эзли, шуңа еш кына Башсыз өйдә

ялгызы куна. Аның болай дип әйтүе бер дә ошамый миңа, ничектер, әни турында сөйләгәндә хөрмәте юк сыман... Тик бу минем эшем түгел.

– Кара! – дип, артка борылып кычкыра Башсыз. – Хәзер бер күпердән икенчесенә очабыз! Аннан өченчесенә! Казан – күперләр шәһәре!

Ленин дамбасы артта кала, әмма Башсыз шәһәр уртасына борылмый, Киров күпере ягына таба жилдерә. Миңа кызык: тирә-якта жемелдәп утлар сызыла, зур тизлектә барганга, мин аларның нинди утлар икәннән дә аңышмыйча калам; шлем астыннан кереп, колактарда жил сызгыра, мотор тавышы аңны кисә. Ара-тирә Башсыз нидер әйтә, бер кулын рульдән ычкындырып, нәрсәдер күрсәтә. Мин инде аны ишетмим. Башсызның кара күннән тимерчәләр куеп эшләнгән курткасына ябышып бетеп барам, мотоцикл утыргычыннан төшеп калмасам иде дип котым оча. Башсыз бәйләгән бандананың очлары жилдә жилфердәп, битемне кытык-лый. Кайчакта Башсыз светофорның кызыл утына да карамый, бетмәс-төкәнмәс урам кисешләрен, кара бөркет һаваны ярган кебек, кисеп уза. Куркыныч та, рәхәт тә. Казан егете шул ул Башсыз. Минем кебек куркак авыл кызые түгел...

Миллениум күпере. Әйтерсең Ай юлыннан очабыз. Тик кинәт кенә нәрсәдер булды, һич көтмәгәндә Башсыз тормозны кысты, тәгәрмәчләр астыннан ут көлтәсе чәчрәде. Мин инерция буенча Башсызга чәпәлдем, ул рульгә килеп сыланды һәм баш аркылы мәтәлчек атарга жыенган кеше халәтендә катып калды. Мотоциклыбыз нәрсәләрендер кырып-сыдырып, очкыннар чәчрәтеп кисәк туктады. Капланмадык. Шөкер. Күзгә төшкән шлемны күтәреп карагач, исем китте: әби әйтмешли, ничек безне Ходай саклаган! Юлда бәрелешкән ике машина арасына кереп кысылганбыз. Башка машиналар боларны урап уза, Башсыз, күрәсең, тизлеге зур булганга, урап узарга өлгермәгән. Шунда ук безнең янга ачыгавызлар йөгереп килде, нәрсәдер сөйләнә-сөйләнә, мотоциклдан төшәргә ярдәм иттеләр. Башсыз янына авария урынына чакырылган полиция хезмәткәрләре килеп басты. Минем кинәт кенә аяк буыннарым хәлсезләнде, жиргә чүгәләдем. Шунда гына джинсы чалбарымның тез башлары умырылып, канга буялганын сиздем. Котым очты. Аңыма авырту барып житте. Чарасызлыктан Башсызга борылам. Шул вакыт тагы көтелмәгән хәл булды. Башсыз бер дә юктан полиция хезмәткәрләренең икесен ике якка селтәп жибәрде һәм күпернең икенче башына таба чабып китте. Белмим, нинди көчләр минем белән идарә иткәндер: инстинктив рәвештә сикереп тордым да аның артыннан ыргылдым. Тик мин дә, Башсыз да ерак китә алмадык, шунда ук безне куып тоттылар һәм ГИБДД машинасына кертеп утырттылар, житмәсә, кулларга богау салдылар. Болар барысы да төштә булган кебек тоелды.

– Нигә качтың? – дим Башсызга, шыңшып.

Башсыз миңа җавап бирми. Ә мин аны танымыйм. Ярты сәгать элек кенә Казансу буенда сөйләшкән Башсыз түгел лә бу! Авыз читенә күбек жыелган,

селәгәе ага. Күз карасы киңәйгән, үтә күренмәле ниндидер пәрдә белән капланган. Йә Ходай, шулкадәр курыкты микәнни?!

...Безнең кем булуыбызны ачыкладылар, шаһитлар чакырып, беркетмә тутырдылар, мотоциклны штраф тукталышына алып киттеләр. Исерткеч эчемлекләр һәм наркотиклар куллануны ачыклау процедурасыннан Башсыз баш тартты, ә мин ризалаштым. Тикшерсеннәр, исерек түгел лә мин. Аннан безне полиция участогына алып килделәр, тентеп, әйберләренә алдылар, бармак битендәге сырларны төшерделәр һәм административ тоткарланучылар камерасына икебезне ике якка аерым ябып куйдылар.

Шунда гына минем күңелемне чиксез курку биләп алды. Минем беркайчан да полиция кулына эләккәнем юк! Нишләргә инде? Мине нишләтерләр? Югыйсә бер-нинди начарлык эшләмәдем. Башсыз мотоциклына утырып йөрү начарлык түгелдер бит?! Әти-әнигә хәбәр итәсе иде. Ничек? Тентегәндә телефонымны алдылар...

Камерада миннән башка тагы өч хатын-кыз бар. Берсе сәкедә гырылдап йоклап ята, мине алып кергәндә дә уянады. Берсе мәрткә киткәндәй утыра. Өченчесе миңа текәлгән. Тукта, минем бер тапкыр шалтырату хокукым булырга тиеш. Киноларда шулай күрсәтеләр.

– Телефоннан шалтыратырга рәхсәт итәләрме монда? Миңа текәлгәне мыскыллы елмайды.

– Әйе, итәләр. Башыңа кәкәй итәләр.

Бу сүзләрдән бөрешеп, калтыранып куйдым. Дөнья шулкадәр тар, ямьсез, куркыныч булып калды...

...Бераздан мине полиция майоры янына алып керделәр. Мин аның майор икәннән башкалар дәшүеннән аңладым. Мондый кешеләр белән сөйләшкәнем юк әле минем.

Майорның талканы коры булып чыкты.

– Йә, кызый, сөйлә, – диде ул. – Аңлатма язуы язабыз.

– Нәрсә сөйлим?

– Нух пәйгамбәр көймәсеннән башлама. Конкрет: нәрсә, кайда, кайчан. Ишеткәнең бармы шундый уенны?

– Бар.

– Сөйлә.

– Миллениум күпереннән барганда, юлда бәрелешкән машиналарга без дә килеп бәрелдек.

Минем тезләрем сыдырылды.

– Нәрсә кулландыгың?

– ...Нинди мәгънәдә сорыйсыз?

– Наркотикның кайсы төрен кулландыгың?

– Наркотик кулланганым юк минем.

– Ә юлдашың?

– Юк... Аның кулланганын да белмим.

– Ялганлайсың! Кесәсендә коләсиклар да, ЛСД да табылды.

Минем күзләрем шар ачылды һәм тыным кысылды. Болар турында ишеткәнем бар, тик... Башсызмы?

Наркотик кулланганмы? Кайчан?

– Кайчан? – Сорауның авызымнан очып чыкканын да сизми калдым.

– Менә мин синнән сорыйм да инде: нәрсә, кайда, кайчан? Тагы бер сорау: кемнән алдыгыз?

– Юк, майор абый, минем беркайчан да наркотик кулланганым юк... Әле шампанскийны да кичә беренче тапкыр авыз итеп карадым... Унсигез яшь тулган көнне.

– Ышанам. Син чиста. Ә юлдашың инде ике ел учета тора. Белә идеңме?

...Ике ел?!

– Ничек инде? Юк, булмас... Ышанмыйм.

Күз алдыма Башсыз килеп басты. Гитаралы кичләр, аркылыга-буйга бергә иңләгән урман-елгалар... Ничек инде наркоман булсын, ди, ул? Сәерлеге бар, тик нормаль кеше ул! Ел саен жәй көне безнең авылга кайта, сөйләшә, аралаша...

– Юк, юк, абый, сез аны кемдер белән бутыйсыз! Нормаль кеше бит ул, кыяфәте дә нормаль!

Майор абый мыскыллы көлемсерәде.

– Ә наркоман нинди була соң алайса? Яшел-шәмәхә төстәме?

Эндәшмәдем. Ничек инде, әллә наркоманны танымыйммы мин... Әнә, көн саен телевизордан күрсәтәләр: беләкләре зәңгәрләнеп беткән, чырадай нәзек, чәч-башлары тузган, күзләре калайланып акайган, үзләре пычрак була нариклар... Ә Башсыз... Юк, ул андый түгел!

– Наркоманнар синең белән минем кебек кешеләр алар, сеңел. Мәктәптә өйрәтмәделәрме әллә?

Мәктәп.... Искә төшермәсәң иде, майор абый! Яңагына котылдым әле мин аннан...

– Ярар, яз аңлатма язуыңны. Кайда, кайчан таныштыгыз, ничек бу хәлгә төштегез. Яз. Мә, кәгазь, ручка. Мин яздым.

«Мин, Гарипова Айсылу Марс кызы, Яшел Үзән районының Каен авылында туып-үстем һәм шунда яшим, туган көнем – 1997 елның 4 августы, Сабиров Айдар Нәгыйм улы белән кечкенә чактан ук таныш. Ул безнең авылга жәйгә һәм кышкы каникулларга кайта иде. Аның начар гадәтләрен белмим, ул әйбәт малай. Миннән ике яшкә олы. Бүген, ягъни 2015 елның 5 августы көнне, минем туган көнне билгеләп үтү өчен аның мотоциклында Казан шәһәренә килдек һәм шәһәр буйлап йөргәндә, авариягә очрадык. Безне полиция хезмәткәрләре тоткарлады. Наркотиклар, исерткеч эчемлекләр кулланмадым һәм Айдарның да кулланганын күрмәдем.

Үз кулым белән яздым. Миңа басым булмады. 5 август, 2015 ел. Имза».

Майор абый мин язган кәгазьне укып чыкты.

– Аңлатманы ничек язарга икәннен каян беләсең? Язганың булдымы?

Бу сораудан үзем дә аптырап киттем.

– Юк... Беләм инде. Отличница бит мин. Мәктәпне алтын медальгә тәмамладым.

Майор кычкырып көлде.

– Отличница... Отличницалар алар, үскәнем, наркоманнар белән бәйләнми. Отличницалар алар әйбәт кызлар-малайлар.

Менә, миңа да мөһер сугылды.

Дәшмәдем.

Майор кулындагы кәгазьне имзалады да өстәлдәге папкалар арасына тыгып куйды.

– Ярар, отличница. Бар, өеңә кайт.

– Ә Айдар?

– Ә Айдарың монда кала. Көндез суд булачак.

Гадәттә, ун-унбиш көнгә административ жәза бирелә, наркотикларга бәйлеләктән дәвалану билгеләнә. Ике елга мотоцикл йөртү таныклыгынан мәхрүм ителәр. Әгәр тагы тотылса, жинаять жәзасы биреләчәк. Ишет һәм башкаларга сөйлә! Наркотик – уен түгел!

– Беләм...

– Беләсең... Үзең наркоманны да аера алмыйсың!

Бар! Син ирекле.

...Таң атып килә икән инде. Салкын. Калтыравымны басарга тырышып, Япеев урамыннан аякларым тарткан якка атладым. Башымда бер фикир, бер уй юк, тиле кеше кебек барам да барам. Менә берзаман тауга күтәрелеп, Муса Жәлил һәйкәле янына килеп чыктым һәм эскәмиягә барып утырдым. Аста мин белмәгән шәһәр жәйрәп ята. Янымда – шагыйрь. Бөтен ярсуын богаулы кул-аякларына салып, Жәлил ирекке омтыла. Кайдадыр кирмән эчендә Сөембикә манарасы күккә ашкан... Колшәриф горур тынлыкта сакчы булып баскан. Бөтен барлыгы белән Казан кирмәне ирек даулый.

...Ирек. Татлы син! Кеше ирекле булырга тиеш. Ә мин әти-әниемне сагындым. Өзелеп сагындым. Теңкәмә тигән абыемны... Иске дусларымны. Хәтта мәктәбемне, андагы укытучыларымны да сагындым... Ничек яшәрмен мин бу шәһәрдә?!

Дөнья шулкадәр зур... Ә мин шундый кечкенә.



Рәсем: Наталья Васильева

КҮКЛӘР КҮКРӘТЕП КИЛГӘН БОЛЫТНЫҢ,
ФАЙДАСЫННАН БИТӘР, ЗЫЯНЫ КҮБРӘК.
ГӨЛДЕРӘП КИЛӘ ДӘ, ДАВЫЛЛАП ҮТЕП ТӘ КИТӘ.
КАЙЧАК МӘХӘББӘТ ТӘ ШУШЫ БОЛЫТКА
ОХШАШ. ЯРАЛАРЫ ГЫНА ӘРНЕП КАЛА.

Алия
ӘХМӘТШИНА

ЮЛӘР МӘХӘББӘТ

Ялгыз гомер итүче әнинең авы-
зында гел бер сүз булды:
«Тибешкәндә тиңең булсын!»

Мәхәббәт тиңлекне уйлап торса
икән... «Тиң түгеллеген дә белдем,
өзелеп сөйдә яшә күңел», – дип,
жырлар чыгармалар иде. Мин –
әнинең, ул – минем бердәнберем.
Әти дияр кешемнең үз тормышы –
бездә эше юк. Миңа – 18! Яшьлекнең
иң матур, садә чагы. Мәктәп елларын
бергә кичкән дус егетем дә бар.

Динар, мотоциклына атланып, күрше
авылдан көн дә килеп житә. Аның
белән рәхәт. Сөйләшәп сүзләр бетми.
Гомер буена бер колхоз авылларында
яшәгәч, мин аныкыларны, ул минеке-
ләрне яхшы белә, яшерен серләр юк.
Бәхетемнән канатланып йөргән шул
жәйдә безнең авылга кунак егете
кайтты. Моңарчы да кайткалагандыр
инде ул, игътибар гына ителмәгән.
Ә беркөнне клубтан ул мине озата
кайтты. Динарларның көтү чираты
иде. Арыгандыр ахрысы, күренмәде.

Шулай итеп ике егетле кызга
әйләндем. Динар килмәгән көнне
Кунак егете озата кайта. Аның белән
күбрәк очрашкан саен, гыйшык
тәлиңкәсе аның ягына таба авыша
бара. Гашыйк булырлык егет иде шул
ул. Житмәсә, нәселләре дә бик
абруйлы. Безнең аралар хақында
әти-әнисе дә ишеткән, күрәсең. Пар
канатлы, житеш тормышлы гаилә
баласына тиң түгеллегемне бик тиз
аңлаттылар. «Кая үрелә ул атасыз
кыз! Алар кем дә, без кем!»
Гарьләндем генә дисәм, аз булып.
Кеше күрмәс хәлләргә життем.

Әни дә мине юатудан чарасыз:
«Күңелеңне юкка иләсләндермә!»



Бергә булсагыз да, мәңге сине аңла-
маячак ул. Безнең тормышны белгән
кешемени? Аңласа, сине шул Динар
гына аңлый инде, кызым. Икегез
бертөсле бәрәңге ашаган, бертөсле
тәрбия күргән. Динар белән матур
гына йөрегез дә, матур гына яшәрсез
аннары. Рәнжетмә аның мәхәббәтен».

Шул көздә Динар армиягә китте,
мин – университетка. Әти-әнисе
каршы дип кенә, Кунак егетенә
хисләре сүрелмәде. Казанда бик
очрашмасак та, каникулларда гел
бергә идек. Боларны Динар да белде.
Армиядән бер тапкыр да хат язмады
ул миңа. Хатлар язмаса да, мине
йөрәгеннән алып атмаган икән.
Армиядән кайткан көнөндә үк мото-
циклы безнең капка төбенә туктады.
Үзгәргән... Чибәрләнгән... Күз алдым-
нан бергә үткән мәктәп еллары,
бергә узган кичәләр йөгереп узды.

Динар бәдәне белән генә түгел, ру-
хы белән дә ныгып кайткан иде.
Үгезне мөгезеннән эләктерергә иде,
ахрысы, карары. Көтү кайтып берәр
сәгать узуга, матае белән тырылда-
тып килеп тә житә. Казанга барсам,
минем арттан анда бара. Динар

кайтып бер ел тулыр-тулмаста, без
өйләнештек. Ә Кунак егете белән туй
алдыннан тагын бер тапкыр очраш-
тык әле. Ике минутка гына, сабулла-
шыр өчен генә. Очрашасы булмаган
икән шул. Соңыннан гомер бие төш-
ләремә кереп жәфалар өчен очраш-
канбыз. Нәрсә бу – хыялымда калган
мәхәббәт тыңгы бирмиме соң миңа?
Гел бер төш – ул чакыра, ә мин аның
белән китә алмыйм. Баштагы елларда
әни комачаулый иде. Аннары – ирем.
Балам тугач – балам. Гел шул бер
төш... Нигә керә ул? Бәхетсез дә
түгел бит мин югыйсә.

...Әни иртә китте. Хужалык, әнинең
авыру энесе – барысы да безнең
өскә калды. Әнинең, Динар гына
аңлар, дигәне рас килде. Хужалыкны
туздырмыйча, авыру абыйны (урын
өстендәге кешене!) читкә тибәрмичә,
минем бар мәшәкатемне үзенекә
кебек кабул итте ул. Кайчакларда
яшьлек искә төшә дә, уйлап куям:
Динар урынында теге егет булса,
ул боларга чыдар иде микән?

Ә узган ел без Кунак егете белән
тагын очраштык бит. Тамчы да үзгәр-
мәгән. Озак кына сөйләшәп тордык.
Әнә шул көнне килде инде миңа
бу чагыштыру. Яшьлектә аңа булган
хисләремне давыл болытына охшат-
тым. Күкрәп килде дә, тузан гына
туздырып китеп барды. Ә минем
Динарым – утырып яуган жәйге
яңгыр кебек. Яшеннәр яшынәтеп,
күкләр күкрәтмәс; яратам, синсез
тора алмыйм димәс; иң кирәк вакыт-
та иңен куяр, күкрәге белән каплар,
шифалы тамчылар булып тамар.

...Очрашуның файдасы булды бит.
Теге төшне башка күргәнем юк инде.

ШУШЫ ЯШЕМӘ ЖИТЕП ТУРГАЙНЫ ЯКЫННАН КҮРГӘНЕМ ЮК ИДЕ.

Чишмә юлында миңа
тургай юл күрсәтә барды.
Пырхылдап очкан
күбәләк кебек.
Үзе тиз-тиз кагына,
үзе тавышындагы
көмешләрән чыңлатып
сайрый. Дөньяның
бер бәхетлесе инде менә!
Аның бу халәте, садә
жыры тәмам сихерләде
мине. Кайда, кайчан
шаһит булган идем соң
әле мин шушындый
чыңлап торган бәхет
өлгесенә? Гүзәл
Уразованың рәвеше,
Гүзәлнең тавышы,
Гүзәлнең бөркелеп торган
бәхете, яшьлек тылсымы
лабаса бу тургайда!



Асия
ЮНЫСОВА

Татар эстрадасында
унөчөнче сезонның
башлап йөргән Гүзәл
Уразова сәнгать юлы-
на, шул яз китергән
тургай кебек, зәңгәр күккә үрләп,
кагынып килеп кергән иде. Биек-
тәге жырчы кош күпләр күзенә
күренә бит ул. Гүзәлнең берәүне-
кен дә кабатламаган тавышына
бәя-билге таба алмыйча йөдәдек
тә, килештек – бу көмеш катыш
эффектән үрелгән тавыш Гүзәлнеке



ТУРГАЙ

генә! Дәрәс, Бритни Спирс, Селин
Дион тавышы аһәңнәрән дә эзләп
азапландык әле...

Әмма ничек кенә булмасын,
Гүзәл Уразованың беренче диски
(кассетасы) ук, чит илләр манеры-
на әйтсәк, алтын диск булды,
ягъни жиде ел дәвамында сатуда
булып, миллионлаган тираж жый-
ды. Чит илдә булса, мега-йолдыз
дип йөртөрләр иде аны. Казанга,
икътисадчы яки журналист булам,
дип килгән Гүзәл Уразовадан

жырчы ясаган остазлары –
дәрәс юлны күрсәткән Мәсгут
Имашев та, аны күз угыннан
яздырмаган Айдар Фәйзрахманов
та аның белән бик горуруланалар
булыр.

Сүзне Гүзәл Уразова дип башла-
сак та, алар менә уника ел инде
«Гүзәл-Илдар» жыр театры булып
яшиләр. Бу матур пар, икесенә дә
беренче һәм бердәнбер мәхәббәт-
ләрән никах белән теркәгән
көннән алып, илебездә Европа-

сын, Азиясен иңләп, жәй эзләп йөриләр. Әйе, әйе, Кыш кызы Гүзәл жәй ярата. Умырзаялардан ромашкаларга таба юл сала-сала, елына 170 шәр концерт бирә-бирә, меридианнар саный алар. Синең концертыңа тамашачы юл югында юл сабып килә икән, ничек санамыйсың, ди.

Тамашачы белән күрешү рәхәтен юл михнәте алыштыра тора. Бервакыт Түбән Варта белән Сургут арасында машиналары ватылып калып, туңганның оныта торган түгел. 42 дәрәжә салкын. Унике кешелек «ГАЗель» эштән чыккан. Ягардай бөтен нәрсә ягылып беткән... «Гүзәл-Илдар» жыр театры өчен тәгәрмәчле өйгә әйләнгән үзләренң автобусларын шуннан соң булдырганнар. Әле, барыбер, тыгыз графикка чыдамаган кайберәүләр театрдан киткәли.

Гүзәл белән Илдар үзләре ничек түзә икән соң? Хикмәт мәхәббәтнең тылсымлы көчәндәдер дип уйлыйм. Ә бу икәүнең мәхәббәте сыналган. Хатын-кыз яратмаган кешесеннән өч бала тапмас, ир-ат яратмаган кешесенә бәйрәм түгел көнне дә 150 шәр розадан букет күтәрәп кайтмас. Һәркайсы хитка әйләнгән йөз жырның һәрберсендә алар үз мәхәббәтләре хакында сөйлиләр түгелме соң! Әлбәттә, сәхнәгә алып чыгу өчен мәхәббәт иң отышлы тема. Илдарның Гүзәлгә, Гүзәлнең Илдарга жырлаган жырларын Төркиядә, Казакъстанда гына түгел, Италиядә дә тәржемә итеп жырлыйлар.

Гүзәл Уразова үзе «халыкчан» дип санаган «тәмле» тавыштан кайвакыт «Китмә, сандугач», «Гөлйөзем ариясе», «Сагыну», «Сусау» кебек чын шагыйрьләр шигырьләренә язылган мәңге искермәс әсәрләр дә яңгырап куя. Сагындырып кына. (Хәер, Гүзәл Уразова сүзсез вокализ гына жырласа да, онытылып тыңлар идек без аны.) Ни хәл итмәк кирәк, моңлы аваз ияләре авызына да үзешчән, фәкать тавыш

хисабына гына яши ала торган жырлар да килеп керә. Киштәсенә «Татар жыры» бәйгеләренә унөч «Алтын барс»ын тезеп куйган жырчының бәхет (Ураз – төрки халыкларда Бәхет тәңресе), ярату хакындагы һәр жыры, уникаль клиплары булганга күрәдер дә, теле-радио компанияләренә музыкаль тапшыруларын бәхетле итеп тора. Гүзәл Уразова берничә мәртәбә «Елның иң популяр жырчысы» номинациясендә дә бүләкләнде. 2009 елда Татарстанның атказанган артисткасы исеменә лаек дип табылган жырчының үзе өчен иң кадерле жыры – «Нигә болай ашкынасың, йөрәк?» дигәне бугай. 2002 елның 8 гыйнварында – туган көнендә шул жыр белән сәхнәгә чыгып, беренче «Алтын барс»ын алган иде бит ул! Һәр жырның язылу тарихы, ул жырға төшерелгән клиптар турында жәлеп китеп сөйләсем килеп йөдим. 15 секундлык клип төшерү өчен яртышар көн вакыт китә. Ә бит хәзер инде дистәләгән альбомнар иясенә һәр жырына төшерелгән клиптарны туплап, бер фильм әзерләп булыр иде. Ул фильм, мөгаен, «Мәхәббәт сәфәре» дип аталыр иде. Чөнки Илһам Шакиров исемендәге жыр конкурсының бердәнбер гран-приясе Илдар Хәкимов белән Гүзәл Уразованың мәхәббәте дә Салават Фәтхетдиновның уникаль концерттан торган гастроль сәфәрәндә катнашып, Ижаудан Төмәнгә таба барган дәвердә борнаган. Әй ул чагында Илдарга булган алкышлар!!! Менә шул алкышлар иясә, бергә тормыш башлауга, бер адым артка чигенеп, икесе өчен дә ирләрчә хәл итеп куя: «Гүзәл алга чыгар. Минем бурыч – аның да, балаларның да, жыр театрының да иминлеген тәмин итү!» Гүзәлнең сөйкемле бит уемнарына, теннис уйный-уйный тәмам зифаланган буй-сынына гына гашыйклык түгел инде бу, бәлки хатынының талантын күрү, тану, зурлау!

Кавышкан көннән башлап Гүзәл өчен Илдарның исеме – Жаным! Бу «жаным» пароль сүзгә дә

әйләнгән бугай инде. Мисалмы? Ярый алайса, бер мисал. Италия башкаласы Римның үзәк мәйданындагы фонтан янында клип төшерү уе кем башына килгәндер? Фонтан яныннан кеше өзелеп тормый дию генә аз. Туристлар кайнап тора анда. Әмма кирәк булгач, кирәк. Гүзәл, бөтен кыюлыгын жыеп, фонтан якасына басып, татарча жырлап жибәрә. (Гүзәл: «Кытайлар фотога төшереп рәхәтләнә инде».) Мондый экзотика жыелган халыкны гүпчәм кыздырып жибәрә. Жырчыны бөтереп алалар. Нәтижәдә, Гүзәл Рим урамында адашып кала. Аның шул «Жаны-ы-ым!» авазын ишетеп, Илдар сөйгәнә килеп «коткара».

Гүзәл: «Безнең тормышка кызыккан кешеләрне үзебез белән гастрольгә алып чыгар идем мин».

Клиптар дидек бит әле. Алар бик күп, дидек. Инде аларның Таиланд (имеш, оригиналь рельеф кирәк), Италия, Гарәп Әмирлекләре, Кырым ярымутравы кебек жирләрдә төшерелүен дә искәртик. «Өзмә өметем» жырының клибы, әнә, «Аватар» фильмына кергән кадрлар төшерелгән архипелагта эшләнгән. Бөтенесе дә тамашачыга кызык, матур, кабатланмас булсын өчен бит! Илдар да, Гүзәл дә бу эштә үзешчәнлекне яратмыйлар. Кайвакыт клиптарны төшерүгә 15-20 кеше жәлеп ителә. Махсус сценарий языла, махсус режиссер чакырыла. Ә төшүен күп вакыт Гүзәл үзе төшә. Әйттик, «Нигә болай ашкынасың, йөрәк?» жырының клибын төшәргәндә арендага самолет алына. Гүзәл, таң чыгында коена-коена, арыш басуы буйлап яланаяк чаба. «И-и, ул таңда туңганның!» – дип искә төшерә ул бүген. Ә Кара диңгездә, кыялар ышыгында су кызы рәвешендә йөзеп йөргәндә курыкканнар! Янында акула йөзеп



Караидел районында ике әби белән бер бабай Гүзәл–Илдар концертына елга буйлап салда агып килгәннәр икән.

килсен дә, курыкмассың! Ярый әле «акула» дигәне дельфин булып чыга. Ә кыя читенә басып жырлаганда кинәт искән көчле жил упкынга себереп аткан булса... Андый экстримнар күп инде ул. Мәк басуында яки Каһирә урамында, Венеция каналлары фонында яки Колизей эргәсендә төшерелгән клиптар тагын кайсы жырчыда бар? Аның хәтта Испания ярыннан Африкага карап, Гибралтар бугазында төшкән кадрлары да бар!

Федераль телеканалның «Рублево-Бирюлево» проектында төшү дә Гүзәл Уразова белән Илдар Хәкимов өчен шул клиптар рәтенән уза торган бер вакыйга бул-

гандыр инде. Гүзәл бу «клип»ны сагынып сөйләми. «Ялгыш булды ла ул. Андагы затлы вилла да безнеке түгел. Тапшыру режиссерлары кушканны үтәп йөрөп, дәрәжәме генә төшердем», – дип саный. Юк ла инде. Мәскәү бер дә исемсез кешене сайлап та алмас иде. Безнекеләр ясалма рәвештә тудырылган хәлләрдән бер дә сынатмыйча, матур чыктылар. Гүзәл житеш тормышта яшәү өчен тырыш булырга, ялкауланмаса икән кулына көрәк алып та, себерке тотып та исбатлап күрсәтте. Телевизор карап утырган кавемдәшләренә хатын-кызның кибеткә чыкканда да чәче таралган, күлмәге үтүкләнгән булырга тиешлеген үз мисалында дәлилләде. Аның белән «өен, ирен, балаларын алмашкан» хатын, ул булып, матурлык салонына, ресторanga, фитнес-клубка йөргән арада ул аның балаларын тәмле ризыклар белән сыйлады, ирен кулына чүкеч алырга мәжбүр итте, «уф Аллам»ын әйтә-әйтә, жир казыды, бәрәңге утыртты.

Бу тапшыру вакытында ят хатын белән бергә мин дә Гүзәл Уразованың концерт күлмәкләрен күздән кичердем. Күп икән алар! Һәр сезонга сигезәр киём хәстәрли торгач, йөзләгән күлмәк жыелган. (Концертка барганда шул күлмәкләрең өйдә онытылып калса, ә? Андый хәлләр дә булган.) Арада канатлылары да, кадаклылары да бар. Теге – концерт барганда үткен тимерчыбыгы учын үтәли тишеп чыгарган күлмәген дә саклый икән әле. Югыйсә канап торган кулын аркасына яшереп, «шат күңел» белән сәхнә тотканын һич оныта торган түгел. Татар сәхнәсендә светоидлы (эчтән яктыра торган) күлмәкне дә беренче булып Гүзәл киде.

«Хыялымда чәчәкләрдән үргән күлмәк кию», – ди гүзәл жырчыбыз. Юк, юк, ашыгам. Гүзәл бу жөмләне соңрак әйтер. Әле ул ишектән генә кереп килә. Кызы сәфәрләрдә чагында бөтен җаваплылыкны йөкләп өй тотучы әнисе Фира ханым, әти-әнисен озату һәм каршы алуларга тәмам күнеккән олы кыз Эллар, уртанчы кыз Камилә, бердәнберлек һәм төпчеклек рәхәтенә чумган бәләкәй Самир һәм, әлбәттә, шушы бер атнада да жаныкаен үлеп сагынып өлгергән Илдар – барысы бергә дәррәү кубарылып, Әнкә каршына томырыласылары бар. «И Бәбием, исән-сау төгәлләдеңме авыртмас башка тимер тарак булган бу мәрәкәне? Телевизор бүләк итеп китмәкче идең, булдырып булдымы соң?» – бусы Илдар; «Әнием, бүтән китмә инде, яме! Синнән башка өйдә рәхәт түгел», – бусы балалар. «И-и балаларым, тәмләләрем, жимешләрем! Бүтән беркай да китмим, сезнең янда гына булам», – бусы Гүзәл үзе.

Илдары белән бергә атлап кергән бер бүлмәле фатирларында да бик бәхетле иде Гүзәл. Иркән фатирда яшәү тагын да рәхәтрәк икән. Гүзәл белән Илдар бәхет, муллык ачкычының, Ходай биргән бүләк булудан битәр, иҗтиһад, тырышлык әжере икәнлеген беләләр инде.

ИРТӘГӘ ТҮГЕЛ, БҮГЕН!..

Ризидә
ГАСЫЙМОВА



Авылдашым, бергә уйнап үскән дуслым Ленаның ире үлеп китте. Көтмәгәндә. Дөрөс, берәр ай чамасы элек улым: «Валентин абыйга инфаркт булган икән», – дип кайтып әйткән иде. Мин бу хәбәрне ишеткән минутта Ленага шалтыратып хәлләрен белешергә ниятләп тә куйган идем. Нишләптер өлгереп житеп булмады менә...

Дөрөсөн әйткәндә, соңгы вакытта бик аралашып яшәмәдек тә шул без. Югыйсә, Казанда укуны тәмамлап, Чаллыга яңа эшкә кайткан чагында, мин иң элек башка беркемдә дә түгел, ә нәкъ менә Леналарда тукталган идем. Һәм без дистә еллар буе авылдашларча, дусларча дигәндәй, даими бәйләнештә, элемтәдә тордык. Аннары инде әллә гаилә мәшәкатләре басты, әллә балаларның бик тиз үсеп китеп, аерылмас дусларга әверелүе безне, нишләптер, ерагайтты – кем белсен, аралашулар сирәгәйде. Балалар аша бер-беребездә булган яңалыкларны ишетәбез дә, тынычланабыз – күрешүләр гел киләчәккә күчә.

Әмма мөнәсәбәтләр элеккечә якын булмаса да, Лена белән Валентин – бу гажәеп пар, яшьлегемнең Чаллыда узган бер матур чорын, шул чорның эзен, рухын, яктылыгын үзләрендә саклаган булган икән. Валентинның – һәрчак көләч йөзле керәшен егетенең үлеми миңа кинәт кенә шул яшьлекнең бик-бик артта калганын да искәртте кебек.

Хәер, яшьлек ничекләр артта калмасын – инде балалар үсеп житте бит. Әле кайчан гына Лена, авылга кайткач, кызык ясап (и, бала-чагалар булганбыз инде бөтенбез дә!), кечкенә Владигын безнең яңа пакетка утыртып алып килгән иде. Шул Владик инде үсеп житеп, институт тәмамлады, юрист булып эшли, үзе дә бала үстерә. Минем Алмазыма да – уйлассаң исләрең китәр – 22 тулып ята. Алмаз кечкенә вакытта без Леналарга кунакка бик еш бара идек. Яңа теле ачылып килгән сабыем, яңа һөнәренә сөенә-сөенә, «Шалкан» әкиятен сөйли, Лена белән Валентин, аны кат-кат тыңлап, рәхәтләнеп көлешәләр иде. Бүген Алмаз инде

әнә Казаннан Валентин абыйсын соңгы юлга озатырга дип кайтты.

...Болыт кебек халык – Валентинның туганнары, хезмәттәшләре, дуслары жыелган подъезд төбәндә без Алмаз белән икәү, бу кинәт килгән югалтудан тетрәнәп, әкрән генә сөйләшәп басып торабыз.

– Минем хәзер матди байлыкларга исем китми, улым, – дим мин. – Булганына риза булып, шөкер итеп яшәр өчен дә гомер кирәк.

Ул исә минем фикергә каршы килми генә үзенекен өсти:

– Просто бүген яшәргә кирәк, әни.

– Бүген яшәргә? Ә мин бүген (!) яшәминимени соң?

– Белмим шул, – ди ул, мине үпкәләтәсе килмәгәндәй, сак кына.

– Ашыйсым килгәнне ашыйм, киясем килгәнне киям. Дөрөс, кая теләм, шунда барам, дия алмыйм. Чит илләргә йөрергә хирыслыгым да юк, беләсең. Гомумән алганда, үземне бернидән дә чикләмим кебек. Синеңчә мин нәрсәне иртәгә калдырам икән соң, улым?

– Бәлки, аралашуныдыр?

Аралашуны?! Алмаз әйткәч, сискәнеп киттем: чыннан да, болай гына – бер йомышсыз кемгә дә булса барганым булды микән минем соңгы елларда? Мөгаен, юктыр... Эшмәкәр хатын-кыз да түгелмен, югыйсә, гаиләгә күпләп акча кертүче дә түгелмен, әмма дә ләкин, ни гажәп – минем бүген дус-иш кызларым белән кафедра сөйләшәп утырырга да вакытым юк икән ләбаса! Дистә еллар буе аралашып яшәгән күрше әбинең кереп хәлен белешергә дә вакыт тапмыйм икән бит мин бүген! Хәтта... менә Валентинны да инде 4-5 ел чамасы күргәнем булмаган икән! Мондый очрашу-хәл белешүләрнең кайсыбер-

сен мин йә күнегелгән гадәт буенча иртәгә калдырып киләм, йә бөтенләй кирәксез бер эш, хәтта вакытны бушка сарыф итү дип исәплим. Ә үзем шул алтындай кыйммәт дип санаган вакытымны өйдә кат-кат тузан сөртеп, телевизордан тузга язмаган шоу-тапшырулар карап, интернетта социаль челтәрләрдә актарынып... үткәрәм икән. Бер сүз белән әйткәндә – әрәмгә!


Интернет, дигәннән. Бу чир, хәерсез, инде балаларга гына түгел, үзбездә дә йоктымы әллә соң ул? Алар бит хәзер дуслар белән уйнауны инде компьютер каршында утыру дип кенә күз алдына китерә. Без дә бүген очрашып сөйләшүгә караганда, «ВКонтакте»да гәпләшәп алуны кулайрак күрәбез түгелме? Социаль челтәрләрдә дуслашабыз, бәхәсләшәбез, хәтта үпкәләшәбез...

Әгәр алга таба да шулай дәвам итсәк... Үкенечләрнең моннан аянычлары да булырга мөмкин бит әле аның! Без... намазга басуны да, күнегелгән гадәт буенча, һаман иртәгә калдырып киләбез түгелме соң? Бүген кылынасы гыйбадәтне дә иртәгә күчереп торабыз... Аллаһ янына барырга әзерлекне дә (бик яхшылап, жиренә житкереп, әмма...) бүгеннән түгел, иртәгәдән башларга ниятләп йөрибез... Эшлисе игелекләребезнең дә кайберләрен иртәгә кадәр кичектереп тормыйбыз микән әле гөнаһ шомлыгына каршы?

Югыйсә яшәү бик гади нәрсә икән ләбаса. Бүген яшәргә кирәк диләр әнә бездән акыллы яшьләр. «Просто» бүген яшәргә кирәк, диләр.

Иртәгә түгел, бүген!..

блогер: www.syuumbike.ru



ТУМЫШТАН
ЗЭГЫЙФЬ, ФИЗИК
КИМЧЕЛЕКЛЕ
БАЛАЛАР ЭЙЛЭНЭ-
ТИРЭБЕЗДЭ
БИХИСАП. КҮПЛЭРЕ
ГАЯТЬ АВЫР ХЭЛДЭ.
БУ ЯЗМА ШУНДЫЙ
АВЫРУ БАЛАЛАРЫ
БУЛГАН ГАИЛЭЛЭРНЕ
ДЭ КҮЗДЭ ТОТЫП,
АЛАРГА ХЭЛ КАДЭРИ
ФАЙДАБЫЗ
ТИМӘСМЕ ДИГЭН
КИҢЭШ-ТЕЛӘК
РӘВЕШЕНДЭ
ЯЗЫЛДЫ...



Ләбиб
ЛЕРОН

БӘХТИЯР

(Ахыры. Башы журналның 6 нчы санында.)

* * *

Мин үземнең әнигә шалтыра-
там:

– Әни, – дим, – чиккән
кульяулыкларың бармы?
– Нәмәгә? – ди әни.
– Бәхтиярга повестка килде.
Тиздән армиягә озатабыз!
– Булмастайны сүләмәле! –
Трубкадан әнинең рәхәтләнеп

көлгәне ишетелә. Аңа мин дә ку-
шылам.

Әни, минем шаяртканны аңлап,
үзе дә уенга кушыла. Трубкадан
аның дога укыганы ишетелә:

– Эл-хәмду лилләһи раббил
гааләмиин. Вәссаләтү вәссәләәмү
галәә расүүлинәә мүхәммәдин вә
галәә әәлиһии вә сахбиһии әжмә-
гыйин. Әгуузү билләһи минәш

шәйтаанир ражиим. Бисмилләһир
рахмәәнир рахиим. Инфиру хый-
фәәфәүв вә сикааләүв-вә жәәһидүү
би әмвәәликүм вә әңфүсикүм
зәәликүм хайрулләкүм иң күңтүм
тәгъләмүүн. Вә әгыйддүү ләһүм
мәстәтагътүм миң куввәтиүв вә
мир рибәәтыйль хайль...

Әни, Пучыдан Әнәк мәчетенә
йөрөп, гарәпчә укый-язарга



Татарстан Республикасы
Министрлар
Кабинетының
ЗАГС идарәсе

өйрәнде. Хәтерә шәп. Хәзер догалар өйрәнгән вакыты. Мин аның нинди дога укыганын аңламыйм. Шуңа күрә сорыйм аннан:

– Нинди дога бу?
– Солдатка озату догасы! – ди әни, исе китмәгән булып.
– Каян бик тиз ятлап өлгердең әле? – дим.
– Жатламадым. Син шалтыратканда «Догалар» китабын актарып утырадырыйм...

Догадан соң әни дә, мин дә житдиләнеп калдык.

Трубканы куюга, үзебезнең яшьлек жыры колагымда кабат яңгырый башлады:

Военкомат ишек алдын
Таптамам, дигән идем...
...Сөйгән ярым, туган ягым
Ташларга туры килде...

Ни аяныч, «никрут» Бәхтиярның туган ягы бар, сөйгән яры юк. Булмас та инде.

* * *

Повесткада Бәхтиярга 2009 елның 13 февралендә килергә, дигәннәр...

13 февральдә Фидания Чуйков урамындагы 7 нче хастаханәгә кереп ятарга тиеш. Кичектергесез операция көтә аны. Хәлнең гаять катлаулы икәннен икебез генә беләбез.

13 февральдә мин Актанышка – Пучыга кайтырга тиеш идем. Хастаханәдә яткан әниң хәлен белергә...

* * *

Беркөнне олы кызым Айсылу төшендә Бәхтиярны сөйләшкән итеп күргән. Сөенеп уянган да иртә белән безгә шул төшен сөйли:

– Теттереп сөйләшә Бәхтияр. Елмая, шырык-шырык көлә! Әллә Бәхтиярның теле ачылмакчы була микән? – ди.

Андый төшләр үземә дә кергәне бар. Фидания дә, кече кызым Ләйлә дә әллә ничә тапкыр Бәхтиярның сөйләшкәннен төшендә күргән...

Тавык төшенә тары керер, диләр...

Бу – шуңа бер мисалдыр инде.

* * *

Күрәзәчеләр турында берничә сүз.

Башыңа төшсә, башмакчы булырсың, дигәндәй, күрәзәгәң булса, күрәзәчегә дә барырсың. Ярамый, дисәләр дә, бардык, бик күп йөрдек аларга. Балабызны ничек тә терелтәсе, сәламәт итәсе килә бит! Әйбәт фараз кылсалар – сөенәбез, өметләнәдермәсәләр – кәеф төшә...

Елгабашта бер бик әйбәт күрәзәче бар икән, дигәч, киттек Мөслим тарафына. Узган гасырның туксанынчы еллары иде бу. Дөрәсрәге, туксан икенче елның июль ае. Без барасы әлеге авыл мин үскән Олы Имәннән әллә ни ерак түгел. Ике авыл арасы 20-25 чакрым бардыр: Олы Имән–Иске Сәет–Яңа Сәет (шагыйрь Зөлфәтнең туган-үскән авылы)–Елгабаш...

Без, Бәхтиярны күтәрәп, ишегалдына килеп кергәндә кечкенә гәүдәлә күрәзәче әби (исеме Гөлчирә дип истә калган) тавыкларын, «Ти-ти-ти-ти», дип, үз янына чакырып, агач ялгашка җим сала иде. Ул безнең исәнләшүебезне әллә ишетмәде, әллә ишетеп тә ишетмәгәнгә сабышты – жавап-сүз кайтарып тормады. Жыерчык баскан чырае да, нигәдер, болытлы көн кебек караңгы иде. Кабул итәргә уйламый, ахры, бу дип уйладык. Инде капка тарафына борылмакчы да булган идек, әмма бәләкәй әбиебезнең өй болдырына таба кыймыл-кыймыл юл алуын күргәч, аңа иярдек. Өйгә кергәч, ул безгә ишарә белән генә урын тәкъдим итте. Ни хикмәт, йөзе ачыла, яктыра төште аның.

Коръян ачып күрәзәлек итә икән, дигәннәр иде, хак, ахрысы. Безнең йомышны тыңлагач, нинди төскә буюлганын һич аңлап булмый торган терәксез агач урындыкка утырды. Өстәл уртасында яткан калын китапны үзенә таба якый-найтты да, уң кулының имән бармагы белән шул китапның урта бер жиреннән ачты. Аннары ишетелер-ишетелмәс тавыш белән гарәпчә укырга тотынды. Шулай күпмедер вакыт узгач, укудан туктап, башын

күтәрде. Менә хәзер Бәхтияр турында сөйли инде, дип торганда, әби минем тормышымнан фактлар «казып» чыгара башлады:

– Эшең язу-сызуга бәйле икән. Тирә-ягыңда үзең шикелле кешеләр бик күп. Авызыңда сүз тормый. Шуның аркасында күп кыен ашыйсың. Серләреңне бүтәннәр белән уртаклашырга тырышма. Башкалар сөйләшкәндә авызыңны ябып тор... Әтиң сине бик көтә. Борчыла. Ник аның янына кайтмыйсың? Бик көтә ул сине. Алай ярамый. Кайтырга кирәк. Синең ятим үсүңдә ул гына гаепле түгел...

Күрәзәче әле Фиданиягә, әле мин бахырыгызга карап, сүзен дәвам итте:

– Улыгыздан тыш, тагын ике кызыгыз бар икән. Бер-бер артлы туган бу балакайлар. Бик яратасыз үзләрен. Аларга өмет белән карыйсыз. Үскәч, сезгә зур терәк булачаклар...

* * *

*Айсылу иншасыннан:
энемнең теле ачылса,
әниемнән дә бәхетле
кеше булмас иде!..*

Фидания сөйли:

– Әби кулга алуга, Бәхтияр йоклап китте. Аңа Коръян ачты. «Терелә, тик бик озак терелә», – диде. «Ничек соң ул бик озак?» – дип сорасам да, төгәлләп әйтмәде. «Башкалар шикелле өйләнеп яши алырлык булырмы?» – дим (Бәхтияр әле күкрәк баласы гына иде ул вакытта). «Аңа хәтле бөтен җире дә килешә әле аның», – диде. Бик озак дигәнне мин 4-5 яшкә дип уйладым. Анысы да бик озак төсле иде әле...

* * *

Фидания сөйли:

– Икенче баруыбыз да Мөслимгә булды. Мөслимдәге багучы кыз Эльмира турында күп яздылар.

Эльмира да өметләнәдереп җибәрде безне. «Сине бозганнар.

Мин кушканнарны эшләсәгез, балагыз терелер», – диде. Бик катлаулы киңәшләр бирде. Бозымны чыгару өчен, 126 чокыр казып, баланың башын гына калдырып күмеп, һәр чокырда кырыгар минут яткырырга кирәк. Чиратлашып, бер чокырга – аркасы белән, икенчесенә эче белән яткырасы. Ятканнан соң, һәр чокырга «икс» рәвешендә энә калдырып барырга кирәк. Һәрберсенә ятып чыкканнан соң, чокыр араларына салам куеп, ут төртәсе. Саламнар барысы бертигез янып бетәргә тиеш. Шуларны эшләгәннән соң, баланың тамак төбенә яшь чебинен беренче күкәен куеп, бер дә кулдан төшермичә, 140 кат әйләндерәсе. Аннары бака кабырчыгы жыеп, аны ваклап, марляга салып, ике сәгатькә баланың колагына бәйләп куясы. Аларны эшләргә мөмкин.

«Юлдан килгәнсез икән, кайтуыгыз да юлдан булыр!» – дип әйткән ди бер «күрәзәче».

Иң катлаулысы чокыр инде. Минем авылга кайтып, башта 78 не казыдык. Бала озак ята алмас, дип курыккан идек, ята икән. Соңга таба көнгә бишәр чокырда ята башладык. Жырчы Асаф Вәлиевкә рәхмәт инде – аның кассетасын алып кайткан идек. Бәхтияр шуны тыңлап, тынычлап ятты. Жир дә тынычландырадыр, мөгаен. Тик жир жылынган, көн коры булырга тиеш. Кызганыч ки, жәй кыска шул. Жилле, яңгырлы көннәре дә күп. Ул чакта Айсылуның имтиханнары булды. Ләйләнең дә укырга керәсе елы иде. Аларның да язмышын кайгыртмый булмый. Безнең чокыр казып яткан күрәп, кайберәүләр шаккатты. Алтын эзиләр дип уйлаганнардыр инде. Ә без алтыннан кыйммәт булган сәламәтлек эзләдек.

* * *

Бервакыт башыбызга шундый уй килде: «Бәлки Бәхтиярны чит илдәге табибларга күрсәтеп караргадыр?!» Дөрәс, акча юк. Ләкин... Ният иткән – теләгенә ирешкән, диләр бит. Кем белә, безгә дә бәхет елмаеп куюы бар...

Татарстанның ул чактагы Президенты исеменә үтенеч хаты язып, шундук аны тапшыру хәстәрен күрдек. Озакламый сәламәтлек министрлыгынан җавап килеп төште. Үзләренә килергә кушканнар. Бардык. Канатланып-очып. Тик... канатны бик тиз кистеләр. Казандагы психиатрия клиникасынан ниндидер белешмә кирәк, диделәр. Бардык. Балалар психиатры кабинетына кердек. Балалар психиатры дигәнәбез Зефирова дигән фамилия йөрткән татар апасы булып чыкты. Мөлаем ханым безгә бик тәфсилләп әле урысча, әле татарча аңлатырга тырышты. Чит илгә барып акча туздырып кына кайтачаксыз. Мәскәүгә барсагыз да шул ук хәл көтә диде. Иң яхшы психиатрлар – Казанда ди. Әүвәл бездә дәваланып карагыз, диде. Ышандырды. Без шулай иттек тә.

Бәхтиярны Волков урамындагы хастаханәгә салдык. Иртән ките-реп, кичке дүрттән соң өйгә алып кайтып китәргә тиеш булдык. Бер көн үтте, ике көн, өч көн... Күрәбез: Бәхтиярны дәваларга җыенган кеше юк. Бер атна чамасы йөрткәч, Бәхтиярны хастаханәгә кабат алып килмәскә булдык. Барыбер тикшермиләр, карамыйлар баланы, дидек. Кайчан килсәк тә, Бәхтиярның таш идәндә яланаяк, юеш ыштан белән йөргән чагына тап булдык. Бу кадәр ваемсызлыкны күрәп, ак халатлы туташ-ханымнарның пошмасыгына йөрәгебез әрнеде, сыкрады. Бер безнең балабызга карата гына шундый салкын мөнәсәбәт булса бер хәл иде. Юк, бөтен сабий-нарасыйга – шундый уртак, җан тетрәткеч игътибарсызлык! Кеше җитмәгәнлектән, әлеге хастаханәгә балалар йортларыннан «пачка-пачка» сабийны «дәваларга» китерәләр икән, дип тә ишеттек.

Ул балаларга җикеренеп дәшүчеләрнең усал тавышларын, сабийларның исә өзгәләнеп, үкереп елаганнарын ишеткән чакта безнең нинди хисләр кичергәнне аңлыйсыңдыр, укучым.

Без әлеге хастаханәгә бүтән аяк басмаска булдык. Тьфү-тьфү, басарга язмасын берүк!

Шулай итеп, чит илгә барып, Бәхтиярны терелтеп кайтырбыз, дигән зур хыял-өметез чәлпәрәмә килде, тәмам җимерелде.

* * *

Фидания сөйли:

– Без барыбыз да Бәхтияр тирәсендә бөтереләбез. Безнең бөтен тормышыбыз шулай корылган. Беркөнне Бәхтиярне курчак театрына алып барырга җыенабыз. Ләйлә каядыр китәргә әзерләнә. Этисе, аптырап, Ләйләгә:

– Син кая барасың, ә бала белән кем кала? – ди. Өйдә кемдер булырга тиеш дигән уй шулкадәр сәңгән аңга.

Авырткан жир турында күбрәк сөйләшсәң бит инде. Безнең Бәхтиярыбыз да – гел үзәктә. Барыбыз да бик яратабыз аны. Айсылу белән Ләйләне әйткән дә юк. Күңелләрендә – гел энекәшләре. Матуррак төш күрсәләр дә, сөенеп уяналар: «Бәхтияр тегеләй итте, Бәхтияр болай итте. Бәхтияр сөйләште», – дип төшләрен юрыйлар. Бәхтияр үзе дә бик назлы, иркә бала. Балалар бакчасына йөргәндә дә йөгереп барып, тәрбиячеләрен кочаклап ала торган иде.

* * *

Дөрәс, Бәхтиярны чит илгә алып бармадык түгел, алып бардык, анысы. Ләкин дөвалау максатыннан түгел. Ял итеп, дөнья күрәп кайту нияте белән...

Безнең белән бергә Төркиянең Анталья аэропортын, Мәхмүтләр бистәсен, Динизли, Памуккале шәһәрләрен, мәшһүр Эфис каласын күрде Бәхтияр. Анда юл йөргәндә әллә ни борчу китермәде, дисәм...

Кайчандыр Мәрьям ана сөекле улы Йосыф белән яшәгән таш өйгә керергә теләмичә, Бәхтияр бик

яман көйсезләнеп алды. Аяк атларга киреләнеп, бармыйча, бик озак жирдә ятты. Чыгырдан чыгар чиккә житә яздык, ярый әле Аллаһы Тәгалә сабырлык бирде. Автобус шофёрларының, күпсанлы туристларның кызганулы-уңайсызланулы карашлары астында көч-хәл белән торгыза алдык үз киресенә каткан Бәхтиярны. Шөкер, мондый жәфаланып алулар башка булмады шикелле.

Чит жирдә йөргәндә бер нәрсәгә игътибар иттек. Анда Бәхтияр шикелле балаларга мөнәсәбәт бездәгедән гаять үзгә: андагыларның күз карашыннан ук теләктәшлекне, ярдәм итәргә теләү, шуңа омтылу хисен «уырга», тоярга, сиземләргә була. Безнең илдә исә үткән-сүткәннең карашында әрсезләнеп, кызыксынып карап торы, салкын битарафлык ярылып ята...

* * *

Теш сызлауның коточкыч нәрсә икәннен андый хәлгә дучар булмаган кеше генә белмидер, аңламыйдыр, мөгаен. Ул жәфа белән күп интектем үзем дә. Авыртуга чыдый алмыйча, идәндә тәгәрәп ятар чиккә житкән чаклар аз булмады. Әмма Бәхтиярыбызның теше сызлавын күргәч, шул хәлнең шаһиты да булгач... Аныкы белән чагыштырганда минем теш сызлавым пүчтәк кенә икәннен аңладым.

Авызына дүрт бармагын кабып, күзләреннән яшьләрен агызып, сиңа карап торсын әле балаң! Ул бит, ул бит, сөйләшмәгәч, кайсы тешенең авыртканын да әйтә алмый! Бик тиз генә жыенып, балаңны житәкләп, стоматологиягә чыгып чабар идең дә тиз генә явыз тештән котылып кайтып та житәр идең... Ха-ха! Чәчәкләр һәм чәкчәкләр белән сине кочак жәеп көтеп тордылар, ди, менә! Тот... Кайсы илдә яшәгәннең онытма, туганым!

Өченче баруында, ниһаять, күпме нервылы, йокысыз төннәрнең нәтижәсен күрәсең: табибә исән, эш урынында, наркоз бирүче дә янында. Фидания белән икебезнең, Бәхтиярны жилтерәтеп, алдан

әзерләнгән ятакка күтәреп диярлек кертәп салганыбызны унлап практикант читтән күзәтеп тора. Беребез улыбызның аякларыннан, икенчебез кулларыннан, башыннан тотып, табибның наркоз биргәннен – укол кадаганын көтәбез...

Ярты сәгать узгач, Динә исемле табибә кыз:

– Өч тешен ямадым, икесен алып ташладым! – ди...

Без исә, тәмам тешсез калса, Бәхтияр ничек ашар, дип борчылып алабыз, әмма Бәхтиярның күпмедер вакытка кадәр тешләре сызламаячгына сөенеп, үзебез дә сизмәстән, жиңел сулап куябыз...

* * *

Акылы белән 3-4 яшьлек баланы хәтерләтсә дә, Бәхтиярның олыгауын, жегет булуын искәртә торган яклары вакыт-вакыт күзгә чалынып алгалый. Мәсәлән, өйгә ят кыз бала килсә, аны күрүгә, Бәхтияр оялудан башын ия, ике кулы белән ике колагын тотып, читтән шул кызынны күзәтеп тора, янына килергә кыймый...

* * *

Бәхтиярның иң курыкканы – бал корты. Хатыным ягында – Октябринода да, үземне якты дөньяга иңдергән Түрештә дә аны корт чакканы булды. Шуңа күрә, жәй көннәрендә, аеруча бал кортлары ыгызгы килеп очкан вакытларда, Бәхтияр өйдә генә утыра. Кичке эңгермеңгер төшкәч кенә ишегалдына, урамга чыгарга батырчылык итә...

* * *

2009 ел. 13 февраль. Жомга көн. Бу көнне хатыным Фидания Чуйков урамындагы 7 нче хастаханәгә кереп ятты.

Бу көнне мин Пучыга, хастаханәдә яткан әниемнең хәлен белергә кайта алмадым...

Бу көнне мин, 17 яшьлек Бәхтиярны житәкләп (туры мәгънәсендә), военкоматка юл тоттым...

* * *

Туп-туры хәрби комиссар бүлмәсенә барып кердек. Исем-фамилиясе «мин – татар» дип кычкырып

торуына карамастан, бүлмә хужасы минем белән бары тик урысча сөйләшүне генә кулай күрде. Әйтәсемнең барысын да әлегә хәрби иптәшкә житкердем. Яшермим, ачуым яман иде – кызып-кызып татарча аңлатырга керештем:

– Авыру баланы армиягә алып көнгә калдыгызмыни инде? – дип ярсидым. – Сугыш кешегез юк икән, алыгыз аны, тик безгә исән-сау кайтарып бирегез! – дип дуладым...

Чебен, дулап, тәрәзәне ватамы инде, жә?

Авыру бала белән дә төшенкелеккә бирелмичә яшәргә өйрәндөк без.

Ыкы-мыкы килде комиссар, нидер әйткән булды. Мин, тузынып, коридорга чыктым. Хәрбиләрне үчәткә алып, теркәп утыручы ханымнар янына кердем. Комиссарга әйткән сүзләремне болар да тыңларга мәжбүр булды. Шулчак бер ханым биш минуттан миңа шундый сорау бирде:

– Бахтияр сейчас в какой школе учится?

– Что?! Он даже не разговаривает! Как он может учиться? У него ум как у трёхлетнего ребёнка! – дим...

Акылы зәгыйфь илдә сәламәт яшәүләре, сөенеп көн итүләре, ай-һай, кыен ла...

* * *

...Военкоматка барып кайткан көннән нәкъ биш ел вакыт узгач, олы кызыбыз Айсылуның икенче баласы – безнең яраткан оныгыбыз Нурихан туды.

2014 елның 13 феврален иде бу.



Язманың тулы варианты – сайтның «Язмыш» сәхифәсендә.



Гүзәл
Әдһәм

БЕЗНЕН ЖЫР!

Ниһаять, мин – Казан дәүләт университеты студенты!

1976 ел, 1 сентябрь. Үзебезнең төркемнең егет-кызлары белән танышып торган бер мәлдә, аудиториягә искиткеч хәрәкәтчән бер кеше керде.

– Татар халык хоры житәкчесе Ирнис Рәхимуллин булам! – ди ул, үзе белән таныштырып. Рояль клавишлары буйлап бармаклары йөгереп кенә узды да, үзебезне җырлата да башлады, арабыздан биш-алтыбызны сайлап та алды.

Менә шулай, көтмәгәндә-уйламаганда, «хор кызы»на әйләндем дә куйдым. Ә хорда җырлау – шактый кызыклы сәнгать булып чыкты!

Янәшәндәге җырчыларны тыңлый һәм ишетә белү, шул ук вакытта үз партияңне дә төгәл башкару – бик җиңел генә бирелми икән бит. Ә хор инде шактый танылып өлгергән, консерватория залында, опера-балет театрындагы концертларда да катнашу хокукына ия! Флера Низамова, Ринат Шакиров, Мөһир Нигъмәтуллин кебек оста солистлары да бар.

Май аенда хор белән Литвага «гастроль»гә чыгып киттек. Күңел ышанмый! Вильнюс шәһәрәндәге институтларда концерт куябыз, Балтыйк буе шәһәрләрендә экскурсиядә йөрибез. Искиткеч бит!

«Гастроль» тәмамланып, Казанга таба юл алдык. Вагон тулысы белән

безнең карамакта: уйныйбыз, көләбез, җырлыйбыз. Сара Садыкова язган «Мин сине ничек яраттым» җырының яңарак кына радиодан яңгырый башлаган чагы. Ялгышмасам, халыкка ул Разия Гайнуллина башкаруында танылды. Соңрак исә «Саз» ансамбле кызлары үзләренә генә хас мелизмнар белән бизәкләп башкарды бу җырны.

...Бөтен вагон көй, моң белән тула бара.

*Мин сине ничек яраттым! –
Мәктәп юллары белә.*

*Син йөргән эзне аера идем
Башка эзләрдән, бер карау белән...*

Башкалар кебек мин дә дөртләнеп җырлыйм. Кинәт сизәм: «хорчы»лар берәм-берәм тына бара.

Мин сине ничек яраттым!

*Мин сине ничек яраттым! –
Мәктәп юллары белә.
Син йөргән эзне аера идем
Башка эзләрдән,
бер карау белән.*

*Мин сине ничек яраттым!
Искә алу да татлы.
Орыну түгел сиңа,
күз атсам да,
Рәнжәтер сыман идем
ул чакны...*

*«Мин сине ничек яраттым!
Киттең читкә. Көтмәдең.
Мин дә яратам, диеп ул чакта
Ник, иркәм, миңа
хәбәр итмәдең?»*

Нигә? Аңламыйм. Ә Ирнис абый миңа: «Дәвам ит!» – дип ымлый. Бер ялгызым жырлыйм түгелме соң? Үзем жырлыйм, үземнең битем ут яна. Мин бит солист түгел. Ялгыз жыр белән сәхнәгә дә бик сирәк чыгам. Ирнис абый, ымлап кына, тагын берәүне жырға кушты. Икенче тавыш партиясе белән Ринат Шакиров кушыла...

– Сездән шәп дуэт чыгачак! – ди Ирнис абый.

Кызаруымны үзем дә сизәм. (Әллә Ринат белән озатышып йөрүбезне сизде микән!)

...Баш күтәрми сессиягә әзерләнәп ятканда, «чыбыксыз телефон» Ирнис абыйдан хәбәр китерде:

– Профсоюз урамындагы «Укыту-чылар йорты»нда бүген концерт булачак. Ринат белән Гүзәл шунда барсын. Гүзәл «Мин сине ничек яраттым»ны жырлай!

Ирнис абый сүзе – закон!

Ә мин жырның ике куплетын гына беләм икән бит. Кулым китап киштәсенә үрелә. Менә ул! Равил Фәйзуллинның өр-яңа китабын актарам... «Шигырьләр һәм поэмалар»... 1976 ел...

Ачтым, таптым! «Мин сине ничек яраттым»...

Шигырьнең соңгы куплетын тиз генә күчереп алам.

*...Каян белим ди мин ул чак,
Кавышу-кушылулар барын.
Сине яраттым, яраттым,
Яраттым... Менә шул бары...*

Булды! Йөгердек кенә! Трамвайда да гел шул куплетны көйлим. Истә калдырырга кирәк бит!

...Житәкләшәп, «Укытучылар йорты»на барып керсәк... шаккат-тык. Халык – шыгрым. Яшь сайлау-чылар хөрмәтенә концерт оештырганнар икән. Сара Садыкова үзе шунда! Ә аның янәшәсендәге ханым кем соң? Үзе бик таныш та кебек... Шунда исемә төште бит! «Галия Кайбицкая!» – дим Ринатка.

Әллә кайчангы «Азат хатын» тышлыгында алтын толымлы матур бер йөзгә сокланганым хәтеремдә. Этием аңлатты: «Бу – Галия Кайбицкая, «Алтынчәч» ролендә»...

Кайбицкаяның Алтынчәчә әле дә авылдагы өебездә стенага беркеткән килеш тора. Аны ничек танымыйсың, ди. Шул Кайбицкая! Нәкъ теге сурәттәге кебек. Шундый чибәр!

Хәзер дә аптырыйм: ул чакта Галия Кайбицкаяга 70 яшьләр тирәсе булгандыр. Ә үзе нинди яшь, сылу күренә. Искиткеч нәзакәтле! Затлы ханымнарда гына була торган салмак тыйнаклык катыш горур караш!

Концертны танылган шагыйрь Мәхмүт Хөсәен үзе алып бара! Шаян шигырьләрен, мазәкләрен сиптерә генә. Түм-түгәрәк корсагын киереп, сәхнә буйлап тып-тып атлый:

– Чебиләр... Чеп-чеп-чеп...

Чебиләр...

Башта танылган артисткаларга сүз бирелде. Композиторның үзе каршында жырларга тиешлегем мине шундый каушаткан иде, ханымнарның нинди жыр башкарулары да хәтердә калмаган. Ә менә аларга бүләк ителгән гажәеп чәчәк бәйләмә – исемдә. Ап-ак купшы чәчәкләр! Безнең илнеке түгел, ерактан кайтартылганга охшаган, чөнки Казан кибетләрендә кызыл канәфер чәчкәсеннән башканы күргән юк ул чакта.

Менә чират миңа да житте.

Нинди җаваплылык! Сара Садыкованың үзе каршында жырла әле.

...Жырымны ошаттылар! Тама-шачы гөр килеп кул чапты. Баш ияргә кабат чыгам. Карасам, Сара Садыкова жил-жил атлап килде дә очып кына сәхнәгә менде. Кулында – теге безне шаккаттырган ак чәчәкләр! Чәчәкләрне миңа биреп, үземне кочаклап ук алды.

– Шәп жырладың, сеңлем!

Мине житәкләп, сәхнә артына алып чыкты, утырыштык.

Сара апа шундый гади, нәкъ менә дус кызы белән сөйләшә-мени! Минем кайда укуым белән кызыксынды, киңәшләрен дә бирде.

– Бу жырны жырлаганда, соңгы куплетны үзгәртсәң, яме, – ди.

– Ничек инде?

– Менә шулай! Шигырьнең соңгы куплеты миңа ошамый.

Сара апа дәвам итә:

– Мин Равил Фәйзуллинның үзенә дә бу турыда әйттем. Ул да килеште. Без аны үзгәртсәң булдык. Менә болай итеп:

Мин сине ничек яраттым!

Киттең читкә. Көтмәдең.

Мин дә яратам, диеп ул чакта

Ник, иркәм, миңа хәбәр итмәдең?

Шәп бит! Шулай итеп жырларсың, яме!

...Чынлап та, шәп бит! Сара апабыз нинди сизгер, шигъри җанлы композитор булган икән лә!

Бу жыр концертларда Ринат белән минем дуэтка әверелде. Ә өч ел узгач, без аны үзөбезнең туйда да кат-кат башкардык.

Соңрак радио-телевизордан «Мин сине ничек яраттым» жыры ишетелсә, «Әнә – безнең жыр!» – дип әйтү гадәткә керде.

...Бу вакыйгага кырык еллап вакыт үтеп тә киткән. Ә жыр һаман да – безнеке!

Балаларыбыз да еш кына телефоннан шалтыратып:

– Эти! Эни! Телевизорны ачыгыз! Сезнең жырны жырлайлар! – диләр.

Без, яшьлегөбезгә кире кайткандай, жырға кушылабыз:

...Мин сине ничек яраттым! –

Мәктәп юллары белә...



БИШЕНЧЕ КЫЙТГАДА

КАРШЫМДА АЯНЫЧЛЫ ЯЗМЫШЛЫ, ӘБИ-
БАБАЛАРЫ ТУМЫШЛАРЫ БЕЛӘН ТАТАРСТАН,
БАШКОРТСТАН ЯКЛАРЫННАН БУЛЫП, ЯЗМЫШ
ҖИЛЛӘРЕ АЛАРНЫ КЫТАЙ, ХАРБИН, ТӨРКИЯ
ЯКЛАРЫНА ТАШЛАГАН МИЛЛӘТТӘШЛӘРЕМ...



Рәзинә ИСМӘГҮЙЛЕВА

Австралиянең Аделаида шәһәрәндә яшәүче татарлар – «Татар-Башкорт җәмгыяте» әгъзалары, бигрәк тә күптәнге дуслым Сафия: «Чакыру җибәрәбез, әйдә, кил», – дигәч, уйга калдым. Чыннан да, моңарчы йә вакыты, йә акчасы юк иде, балалар кечкенә... мәшәкәтләр чыгып тора... Ә хәзер... хәзер нәрсә комачаулый соң миңа?! Күңелемне ымсындырып, иксез-чиксез зәңгәр дәрәя – океан, гомеремдә күрмәгән көнгерәләр күз алдыма килә... «Барырга кирәк!» – дигән ныклы бер карарга килеп, юлга җыена башладым – виза ясату эшенә керештем, визам булмаган килеш билетлар сатып алдым...

Ниһаять, Аллага тапшырып, юлга кузгалдым. Казаннан – Мәскәүгә, Мәскәүдән – Дубайга, Дубайдан Австралиянең Аделаида шәһәрәнә ике көн дигәндә очып килеп тә життем. Казанымның язгы иртәсендә чыгып киткән булсам, көзгә Аделаида төне каршы алды. Сагынып көтеп торучылар булганда күзгә төн карасы күренәмени! Әнә алар, якын дусларым – биредә яшәүче милләттәшләр – Гайшә һәм Зыя Маскилар, Сафия Вәлиев...

■ Аделаида шәһәре океан өслегеннән 50 метр югарылыкта, Сент-Винсент култыгы белән Маунт-Лофти тау итәге арасында урнашкан. Иң элек бирегә англиз капитаны Гиндмарш диннәрен яклаган өчен сөрелгән 200 ләп британлы белән килеп урнаша. 1836 елның 28 декабрендә шәһәргә нигез салына, һәм аңа 1830–1836 елларда патшалык иткән Англия короле Вильгельм IV хатыны Аделаида хөрмәтенә исем бирелә. Полковник Уильям Лайт та шәһәргә нигез салучыларның берсе була: Торренс елгасы буенда урынын сайлай, шәһәрнең планын төзи. Лайт урамнарны рәшәткә формасында ясый, шуңа да шәһәр киң бульварлардан, иркен мәйданнардан тора. Британлылар килеп урнашканчы биредә жирле Каурн кабиләләре яшәгән. Әлеге кабиләләр тирә-як урманнарны янгынан саклаучы уникаль йолалар башкарган. Әмма европалылар килеп урнашкан, аборигеннарны бу жирләрдән кысыклап чыгарганнар. 1852 елда инде аларның саны нибары 650 кеше генә калган. Бүгенге көндә Аделаида – Көнъяк Австралиянең иң зур шәһәрләренең берсе. Биредә 1 миллион 200 дән артык кеше яши.

■ Әл-Хәлил мәчете.

...Колакка ят та, шул ук вакытта рәхәт тә итеп сайраучы кошлар тавышына уянып киттем. Аделаидадагы беренче иртәм. Тәрәздән күкне күзәтәм – аяз, кояшлы көн. Жылы булырга охшап тора... Ә өйдә салкынча. «Бераз суытты шул, 24 көн төштә, киенеп йөр», – дип, Сафия миңа жылы кофта суза. Өй эчендә салкынча булса да, Австралия календаре көзгә кереп барса да, урамда әле җәй икән бит!.. Кояш кыздыра. Кошлар сайрый, клумбалар аллы-гөллә чәчәктә утыра, анар, инжир, зәйтүн, лимон, кактус агачлары җимешкә күмелгән. Күк ап-аяз... Ап-ак юл калдырып әле бер, әле икенче самолет очып үтә. «Әһә-һәәй! Мин монда! Мин Казаннан килдем!» – дип кулларымны болгыйм. Күрә димени инде ул?.. Ишетми дә... Көзгә кояш нурлары астында иркәләнеп, жылынып өйгә кердем. Салкынча... Ничек кышлый икән болар монда?

– Кондиционер кабызабыз, бүлмәдән бүлмәгә электр белән жылытыла торган батареялар йөртәбез. Кышның иң салкынында да температура 14-15 градус жылылыктан төшми. Ел әйләнәсендә җәй бездә – үсемлекләр, агачлар чәчәк ата, җимеш бирә. Агачлар да яфрактарын коймый, гел яшел тора, – ди Сафия.

Уйгыр икмәге – нанга Аделаида каймагы ягып, сыр белән тәмләп сөтле чәбәбезне эчтек тә, Аделаида белән танышыр өчен шәһәр үзәгендәгә зур паркка кузгалдык. Сафия рульдә. Тәҗрибәсе зур, «Тойота-Королла»сы хужасына буйсынып, җилдәй житез «йөгәрә». Анда-санда маршрут автобуслары үтә. Әмма тукталышларда автобус көтүчеләр дә, автобусларның туктап кеше утыртканы да күренми.

– Автобуслар бар, алар 15 минут саен йөрәп тора, әмма шәһәр халкы үз машинасында йөрергә тырыша,



югыйсә эшкә җитешмәскә, барасы җиренә баралмаска мөмкин... – ди Сафия.

Шәһәр дигәч, күп катлы йортлар, сәүдә үзәкләре күз алдына килә. Ә монда кызык икән, инде бер 15-20 минутлап барабыздыр, ни кибетә күренми, ни күп катлы йортлары... Шәхси йортлардан торган зууу-ур шәһәр икән бит бу ләбаса! Йортларның күбесе бер катлы... Ике катлылары яңарак кына салына башлаган. Күп катлы биналар шәһәрнең үзәгендә генә икән. Аларда – отелләр, банклар, офислар, сәүдә үзәкләре урнашкан. Шәһәр үзәген без барасы парк һәм Торренс елгасы әйләндереп алган.

Татар мәктәбе төрле рәсми чараларда катнашып, милләтебез данын бөтен Австралиягә тарата.

Акрын гына үз көнә Торренс елгасы ага... Үрдәкләр, аккошлар, башка кошлар су коена. Әле бер, әле икенче якка су трамвайлары йөрәп тора... Яшьләрнең бер ишесе чирәмгә утырып чөкердәшсә, икенчеләре сәламәт яшәү рәвешен сайлаган – парк буйлап велосипедта җилдерә... Менә кайда ул жәннәт! Мин дә тәэсирләнеп тирә-якны күзәтәм. Колониаль стильдә салынган уникаль биналар, заманча биналар белән бергә үрелеп, гажәеп бер гүзәл гармония тудыралар. Хөкүмәт йорты, Парламент, Аделаида фестиваль үзәге (спектакльләр, концертлар куела), өч Университет (Аделаида университеты, Көнъяк Австралия университеты һәм Флиндерс университеты), консерватория, Австралиянең иммигра-



■ Наил абыйның нәсел тамырлары Казанга барып тоташа. Бабасы Көнбатыш Кытайга сәүдә юлын ачкан татарларның берсе була. Колжада беренче татар мәктәбен салдыручы да, Казан якларыннан башка татарларны Кытайга алдыручы да ул була.

– Казанда бабамнарның ике катлы йорты әле дә исән. Ситдыйк бабам станция саен атларын алыштыра-алыштыра, ямчылар белән өч тапкыр туган ягына, туганнары белән күрешергә дип Казанга кайтып килә. Соңгы күрешүе 1900 елда була.

ция музей (1986 елда ачылган), эчендә 35000 нән артык картина сакланган Көнъяк Австралия сәнгать галереясы да елга буенда, парк әйләнәсендә урнашкан.

...Шактый арып, әмма канәгатьләнү хисе белән өйгә кайтып кергәндә инде күптән караңгы төшкән, кошлар да сайравыннан туктаган, Сафиянең кояш нурларыннан энергия жыйган фонарьлары гына берсеннән-берсе яктырак балкып, безне көтәләр иде...

Улларын, кызларын үзебезнең милләт – мөселман баласына ярәштерү дә бик мөһим монда.

Татарларым

Аделаида шәһәрәндә яшәүче татарлар белән танышу «Тарым» («комлы дала» мәгънәсендә) уйгыр ресторанында башланды. Аш табыны нәкъ үзебездәгечә, Коръән сүзе белән башланып китте. Аннары өстәлгә бер-бер артлы минем күзгә ят булган ризыклар чыгара башладылар. Уйгыр ризыклары – кавап, тофу салаты, куырдак, лагман... Бераз борычлырак тоелса да, үзгә тәмле, туклыклы иде алар. Пылау, пилмән, ит белән бәрәңгә шулпасы, манты – аеруча якын, үзебезнең ризыкларны хәтерләтте. Чәй янына да үзебездәгечә, һәр кешегә өлешләп, чәкчәген, катлы-катлы тортын, баллы прәнкәсен, абрикос кайнатмасыннан ясалган бәлешен бүлеп чыгардылар.

Табындагы ризыклар тәмле-татлы булса да, аралашу кыйммәтрәк: янәшәдә утырган татарларым белән кызыксынам... Рәйсә апа Шәрипова Казакъстан якларыннан, Алматы шәһәрәнен күчеп килгән. Илхан, Рөстәм, Раиф, Наилә Садрилар, Кинжә һәм Наил Габитовлар, Сания Вәлиевф – Шәркый Төркестаннан, Голжа шәһәрәнен, Зыя Маски – Төркиядән, Сафия, Гайшә, Мөшәррәф, Фирдәвес, Сөенгөл, Зәкия, Садыйк, Әхмәт, Риза Вәлиевфләр –

шулай ук Шәркый Төркестанның башкаласы Өрәмчә шәһәрәнен...

Наил абый Габитовның язмышы мине аеруча тетрәндерде. 1962 ел. Наил Габитовның тәржемәче булып, Голжадагы СССР консуллыгында эшләп йөргән еллары. Кытай белән СССР арасында дуслык җепләре өзелгәч, аны совет шпионы дип, 18 елга ирегәннән мәхрүм ителәр. 15 ел – Голжа шәһәрәндә, 3 ел Өрәмчәдә утыра.

– Бер кешелек камерада яттым. Елына 5-6 мәртәбә генә, уннан дүрткә кадәр һавага алып чыга иделәр. Һава торышы начар булса, анысы да эләкми... Ачка үлмәслек кенә ашталар – кукуруз оныннан парда пешерелгән кытай икмәге биреләр. Ничек түземме? Дингә бирелдем. Намазга бастым. Төрмәнең таш диварларына гыйбадәт кылдым... Шашмаудан, сынмаудан Аллаһы Тәгалә коткарды, – ди Наил абый.

Тешен кысып түзә ул. Түзмичә, төрмә сакчыларына: «Ни өчен судсыз, нахакка төрмәдә тотасыз, фашистлар?» – дип ачыргаланып кычкырган чаклары да була. Шуның өчен ике ел битен юарга да сусыз тилмерә. Тиф авыруыннан ай дәвамында авырып, чак исән кала... Кытай төрмәсе Наил абыйны тома ятим итә – туганнары белән аралар өзелә. Чөнки «совет шпионы» белән хәбәрләшергә, хатлар язышырга, янына килеп йөрергә рөхсәт булмый. 1963 елда әниләре Шәкүрә, төрмәгә утыртуларыннан куркып, барлык балалары белән, 20 бүлмәле өен калдырып, Бишкәккә күчә.

– Әниемне, туганнарымны төрмәдән чыккач та озак күрә алмадым әле. Торырга урын юк, эш таба алмый интектем, ниһаять, өч көлчә алырлык хезмәт хакына цемент заводына эшкә урнаша алдым. Мин яши торган йорттан ерак түгел бер өйдә Харбиннан күчеп килгән татарлар тора башлады. Көн дә алар өе яныннан үтеп эшкә йөрмә. Күрәм, яшь кенә, чибәр генә Кинжә исемле кызлары да бар. Шулай бер көнне аның белән танышып киттек. Дуслаштык. 1985 елда алар гаиләләре белән Австралиягә күченделәр. 1987 елда Кинжә мине дә чакырып алды. Шулай итеп гаилә корып яши башлады. Бер-бер артлы балаларыбыз – Илгизәр белән Гөлгенә туды. Төрмәдән чыкканга да 12 ел тулып китте. Газиз әниемне 30 ел күрмәдем. Хатынымны, балаларымны алып, газиз әнием янына – Бишкәккә киттем... «Әнием, әнием...» дип елый-елый, тезләнеп кердем янына, кердем дә башымны тезләренә салдым... – дип искә төшерә Наил абый ул еллары.

Якшәмбе мәктәбе

Аделаидада яшәүче дусларым аша биредә Якшәмбе мәктәбе барлыгын беләм. Мәктәп турында сүз чыкканда алар олы рәхмәтләр белән мәхрүм Газраил Габитовны һәм Сөенгөл Чанышеваны искә төшерәләр. Сөенгөл апа Чанышева биредә яшәүче татар, уйгыр, үзбәк балалары телләрен, диннәрен онытмасын, милләтләрен югалтмасын өчен 1982 елда үз өендә Якшәмбе мәктәбе ача. Шәркый Төркестанның Голжа шәһәрәнен өч кызы белән беренчеләрдән булып

Австралиягә күченгән ачык, жор күңелле, биюгә, жырга, шахмат уйнарга маһир Газраил Габитов исә этник мәктәпләр барлыгын белешә. Аның тырышлыгы белән 1986 елда Татар мәктәбе дә Көнъяк Австралия хөкүмәтнең «Этник мәктәпләр ассоциациясе»ндә теркәлүгә, хөкүмәттән ярдәм алуға ирешә.

Татар мәктәбен 34 ел дәвамында Мөшәrrәф Вәлиев җитәкли. Аделаидада яшәүче татар балаларына чирек гасырдан артык Гайшә Маски белем бирә. Жәмәгать эшләрәндә актив катнашкан, татар-башкорт этник мәктәбендә хезмәт күрсәткән укытучы Көнъяк Австралия хөкүмәте бүлгәнә дә лаек булган. (Шәркый Төркестанның башкаласы Өрәмчә шәһәрәндә, Фатыйма һәм Салих Вәлиевфләрнең зур гаиләсендә үскән ханымнар болар. Тугыз баланың һәрберсә кебек милли жанлы, зыялы затлар. Әби-бабалары Апас, Кукмара төбәкләрәннән булып, заманында Кытайга күчеп китеп урнашкан. Тормышның ачысын-төчесен татыган, Кытай сәясәтләре, «Мәдәният инкыйлабы» аша үткән гыйбрәтләр язмашлы Вәлиевфләр гаиләсә 1981 елда Австралиянең Аделаида шәһәрәнә килеп төпләнә.) Сания, Гүзәл, Гөлфия, Диләрә Вәлиевфләр дә башка милләтләр арасында татар балалары югалып калмасын, телләрен, диннәрен онытмасын дип тырышалар. Бүгенгә көндә Аделаидада туган яңа буын татар балалары – Кәрим, Латыйфа, Фәдилә, Дилназ, Фирүзә, Тәнзилә, Фирдәвес, Фатих, Шакирә, Хафиз, Жәннәтләр үсеп килә.

– Мәктәбебездә 30-40 ар бала укыган еллар булды. Аннан 20 гә, хәзер 10 га калды. Мәктәптә татар җырлары, биюләре өйрәнәбез, Туган тел, Тукай көннәре уздырабыз, татар әлифбасы буенча кириллицада язарга, укырга өйрәтәбез. Атнасына өч сәгать укытабыз, дәрәсләрдә балалар белән бергә эти-әниләр дә катнаша, – ди Гайшә ханым.

Килең-кияүләргә күбрәк Татарстаннан алырга тырышалар. Килең булып киткән Казан кызлары Гүзәл, Диләрә, Айсылулар – шундыйлардан.

Татар-башкорт җәмгыяте

Әлбәттә, Якшәмбе мәктәбе ачкандай, татар милләтен берләштереп торучы бер оешма булдырмасаң, күп милләтләр Австралия җирлегендә 300-400 татар югалып та калган булыр иде. Әмма 1991 елда Аделаида каласында «Татар-башкорт җәмгыяте» төзелеп, Австралия хөкүмәте аңа рәсми таныклык сертификаты да бирә. Унбиш еллап аның башында Зыя Маски тора, соңгы ун елда җәмгыятьне Шөһрәт Вәлиев җитәкли. Әлегә җәмгыять Австралиядә яшәүче татарлар арасында күп эшләр алып бара, изге гамәлләр кыла, аларны бөтен дөньяга таныта.

1997 елдан бирле Аделаида шәһәрәндә милли бәйрәмебез – Сабан туге да уздырыла. Бәйрәмгә кунак булып, елның-елында Көнъяк Австралия хөкүмәте вәкилләргә генә түгел, Татарстанның, Башкортстанның хөкүмәт вәкилләргә, артистлары да чакырыла. Быелгы Сабантуйга композитор Фәһир Галимов, җырчы Марат Шәрипов, «Зөләйлә» төркеме кызлары да килде.



■ Австралиядә туган балалар, яшьләр эти-әниләрәнә «әннә», «әттә», «сез» дип эндәшүләрен, саф татар телендәге җыр-биюләрен, чит-ят җирдә тырышып-тырмашып яшәүләрен, Австралия халкы арасында татарларны бары тик яхшы яктан танытуларын күрү – минем өчен бер горурлык булды.



Җаһәп! Милли киёмләр хатын-кызлар, ир-егетләр уйный-көлә, би-җырлый, өстәлләр милли ашлардан сыгылып тора!

Уеннарын күзәтәм – нәкъ бездәгечә... Әнә әле балалар, әле ханымнар көянтә-чиләк белән су ташыйлар. Кашык белән күкәй кабып, капчык киеп йөгерәләр. Капчык бәреш, аркан тартыш уеннары да бездәгечә... Әһә, ике баһадир уены безнекенә охшамаган лабаса... Мәйдан уртасында ике егет, өрдерелгән киёмнәр киеп, бер-берсен, татар көрәшендәгечә, күтәрәп салырга маташа... Алай тиз генә бирешә димени инде Алып батырлар?! Юк, әлбәттә, бер-берсенә якынаюга кабырчыгына яшеренгән ташбака сыман, башларын киёмнәргә эченә яшерәләр дә тәгәрәп китәләр...

Тәрбияне балаларга гаиләдә бирергә тырышалар.

Күпме көткән Сабан туге да узып китте. Без дә Сафия белән өйгә җыенабыз. Арытты, әмма күңелебездә – канәгатьләнү хисе. Күрәм, килгән кунаклар – татарлар, уйгырлар, үзбәкләр, руслар, украиннар да теләр-теләмәс кенә өйләрәнә таралыша. Милләтләргә, диннәргә төрләр булса да, язмышлары бер шул аларның. Шуңадыр, күрешкәч, сөйләшер сүзләргә, фикерләргә бетми.

Көңгерәләр иле

– Көннәр җылы, кояшлы торганда океанга барыйк, – ди Сафия.

– Бүген эссе, – дим. – Коенып та булмасмы икән?!

– Карарбыз, кояшлы булса да, җиле булыр анда...

Чыннан да, чыдап булмаслык эссе көн океан буенда түзеп булмаслык җилләр көнгә алмашынды да куйды.

– Җаһәпләнмә, океан буенда җәйгә кызу көндә дә шулай. Агым көчләр булганга, суы да салкын. Җәен дә суның җылылыгы 18-20 градус кына була, ә кышын 15 градустан артмый, – ди Сафия.



■ Йөз еллык
фикус агачы.

■ Коалалар
ботакка
аякларын
салындырып
утырганнар да,
агач кәүсәсен
кочаклап,
сабый баладай
рәхәтләнеп
изрәп йокыга
талганнар...



Коенып булмады, әмма тозлы суында аякларны чылата-чылата ап-ак комлы океан ярында рәхәтләнеп йөрөп, күңел булганчы фотосурәтләр ясап, кайтыр юлга кузгалдык. Дөрөсрәге, көннең яртысын әрәм итмичә, ботаник бакчага да сугылырга булдык. Әлегә бакчага 1857 елда ук нигез салынган икән. Мәйданы да шактый – 34 гектар. Биредә бөтен жир шарында үсә торган үсемлекләр бар, хәтта кайберләренә 200 әр ел икән. 100 еллык фикус агачының тамырлары минем буйлык.

Тәэсирләнеп йөри торгач, төрле-төрле агачлар, куаклар әйләндереп алган күлгә килеп чыктык. Менә кайда икән оҗмах! Кошлар сайрый, күл өсте көмешсу төскә кереп уйнаклай, суында үрдәге, ташбакасы, балыгы йөзә, кошлары коена... Гаҗәп! Кечкенә генә күлгә барысы да сыеша.

Менә кайда икән чып-чын татар Сабан туге!

Санаулы көннәр тиз уза. Әмма Австралиягә килеп, көнгерәләр күрми китеп булмас... Иртәгәсен көнгерәләр белән дуслашасы, вомбатлар, эму тәвәләрен, динго этләрен күрәсе, коалаларны кочаклап карыйсы килү теләге белән шәһәрнең иң биек ноктасы булган Лофти тавына (727 метр!) – Клеланд кыргый табигать тыюлыгына кузгалдык. «Гид»ыбыз булып йөрергә Сафияләрнең кияүләре Рамил Садри алынды. Күе эвкалипт урманын урталай ярып салынган юлдан өскә үрмәлибез. Шактый ерак. Өскә күтәрелгәнгәме колак тона. Әмма һавасы шәп! Бер яктан – тау һавасы, икенче яктан эвкалипт агачының исе...

Тыюлыкта безне күселәр каршы алды. Әйе, әйе нәкъ менә күселәр. Көнгерәләрнең бер төре икән. Табигатьтә көнгерәләрнең 69 төре очрый. Без күргәне – иң кечкенәсе валлаби дип атала икән. Авырлыклары да төрлечә – 500 граммнан 90 килограммга житә. Тыюлык буйлап йөри торгач, төрлесен очраттык. Кешеләргә карата

дустанә мөнәсәбәттә тагын үзләре – сыйпаттыралар, килеп кулдан ашап та китәләр, безнең белән рәхәтләнеп фоторәсемгә төшәләр...

– Әнә, тегеләре кызыл көнгерәләр. Аларына якын бармасак та була... Иң зурлары безнең буйлык, авырлыклары да 90 шар килограммга житә, – дип кисәтә безне Рамил.

– Ярый, – дибез, – коалаларны да күрсәк...

– Карап үтик, әмма алар эвкалипт яфракларын ашыйлар да «кәефләнеп» көндезен йоклыйлар, – ди «гид»ыбыз.

Кайтыр юлга кузгалдык, әмма хәлем эвкалипт ашап кәефләнеп йоклап яткан коаладан бер дә ким түгел. Түзеп булмый, йокы баса... Йокламаска тырышып, үземне ирексезләп, Сафия белән сөйләнгәләп кайтам. Без яرار, менә машина йөртүче Рамил ничек түзә икән?

– Йокыгыз килмиме? – дим, аның өчен борчылып.

– Юк, – ди Рамил, – без күнеккән инде. Эвкалипт исе исерткән үзегезне, ә...

Сау бул, Австралия!

Австралиядәге соңгы кичемне фикерләремне туплап, алган тәэсирләремне тәртипкә китереп, океан белән күзгә-күз карашып уздырырга уйладым. Эңгер-меңгер. Кояшның болытлар арасына кереп барышы, шәфәкь батышы. Сүнәм-сүнәм дип утырган күк учагы океан астыннан килеп чыкмасынмы... Океанга ут капты.

Уйларыма чумып, табигатьнең искиртмәле манзарасын күзәтәм. Жирнең нәкъ капма-каршы ягында (7 сәгать аерма!) минем туган илем, балаларым, туганнарым. Сагындым барысын да! Әмма шуны беләм: өйгә кайтуга мондагы дусларым, милләттәшләрем дә сагындырачак. Килерменме тагын бу якларга, жыяр ризыкларым биредә калгандырмы, белмим? Туган илләрен югалтсалар да, телләрен, диннәрен, гореф-гадәтләрен саклап яшәүче милләттәшләрем белән горурланып, үз тирәлегемдәге татарларыма бу хакта кат-кат сөйләрмен әле.



ӘХМӘДУЛЛИНА Нигина

Ташкент дәүләт милли бию һәм хореография югары мәктәбе; Казан дәүләт мәдәният һәм сәнгать институты.

Кияүдә түгел.

Карьера: «Казан» бию ансамбленең хореография студиясе; Ш. Мәржани исемендәге 2 нче гимназия укытучысы.

Тормыш шигаре: «Мин татарча сөйләшәм – киләчәкне үзгәртәм».

<https://www.facebook.com/suyumbike.zhurnaly>

Жәйнең яме – жыләк икән!

Мин Ташкентта, жыләк-жимеш арасында үстем. Әмма үземнең, Казанга күчеп кайтканымга биш ел булса да, жир жыләге жыеп караганым юк иде. Вакыт табарга, урынын белергә кирәк бит. Уфадан күчтәнәчкә гел жир жыләге кайнатмасы жибәрүче апам: «Болында бер урынга утырасың да, чиләгең тулмыйча кузгалмыйсың» – дип сөйли иде. Быел минем бу хыялым чынга ашты! Ошады жыләк жыю! Башың, күңелең, жаның өчен ял икән ул. Тирә-юньдә тынлык, һавада жәй исе, учыңда мөлдәрәп пешкән жыләк...

Дөньяга танылуның бер юлы бу!

Киләсе елдан Россия банкы 200 һәм 2000 мең сумлык яңа акчалар чыгара башларга жыена. Яңа купюраларның дизайны әле тәгаенләnmәгән. Әлегә тавыш бирү бара. Акчаларда Казан шәһәре сурәте дә була ала. Бу хакта белүгә тиз генә тавыш бирдем, дусларыма да хәбәр иттем. Казан турында тагын да күбрәк белдерәсе килә! Әлегә бәйгедә Сочи, Түбән Новгородны артта калдырып, Волгоград алда бара. Августка кадәр вакыт бар әле!

Иксез-чиксез Галәм бит ул!

Мине нигәдер гел космос белән бәйлә яңалыклар кызыксындыра. Галимнәр астрономиядә яңа эра башланды дип игълан иттеләр менә. Ерак бер галактикада кислород барын ачыклады инде алар. Ниһаять, Плутонга «барып життеләр»... Иксез-чиксез Галәмдә үзәбез генә булуга күңел ышанмый: берәр цивилизация белән барыбер очрашырбыз кебек. Кешеләр жирдә гел нидер бүләшә алмый, ә алар безгә үрнәк күрсәтер кебек...

сөендерде

көендерде




сөендерде

көендерде



сөендерде

көендерде



Закон бозмыйм дисәң...

Балалар белән Мәскәүгә бию фестиваленә бардык: 8 яшьлек 12 кыз һәм 12 малай. һәммәбез – балалар, әти-әниләр бер вагонда булу өчен, «Роспотребнадзор» кагыйдәләренә туры китереп, өстәп акча түләдек. Билетларны кулга алгач, шаккаттым: балалар 7 нче вагонда, без, өлкәннәр, 10 нчы вагонда кайтачакбыз! Төнгә 12 дә, платформа буенча чабып, поезд начальнигың таптым, урыннарны алыштырырга көчкә ризалаттым. Ижәт бәйгесендә жиңеп була, ә менә мәгънәсез гамәлләрне жиңү шундый авыр...

Булганны юкка чыгаруы тиз ул...

Рамазан ае узып китте. Ифтарлары белән истә калды ул. Яшьләр өчен Горький паркында – ачык һавада аерым ифтар оештырдык. Интернет челтәрләре аша гына хәбәр салдык – йөз егермеләп кеше жыелды. һәркемгә ланч-бокс, пылау, кайнар чәй тараттык. Соңгы айда шушы ифтарларда әллә никадәр дустымны күрү өлгердем, рәхәтләнеп аралаштык. Үзәбезне зур бер гаилә кебек тойдык. Федерация Шурасы кабул иткән «Яровая кануннары» барысына да киртә салыр да, киләсе елга болар инде берсе дә булмасы?

Язган булмасын...

Үзең белгән кешеләргә килеп кагылганда, хәсрәтне бөтенләй башкача кабул итәсең... Истанбул аэропортында булган теракттан соң, «анда Татарстан балалары да калган» дигән хәбәр чыккач, бөтен дөньяга таралып яшәгән туганнарым шалтырата башлады. «Син кайда, хәлең ничек?» – диләр. Балалар белән еш кына юлда йөрүемне беләләр. Чаллының «Бисеринка» бию коллективы өчен үзем дә бик борчылдым шул.

16+ ГАИЛӘ СУГЫШ КЫРЫ ТҮГЕЛ




Фото: Николай Галкин

Ир-ат һәм хатын-кыз. Бер үк галәмгә без бит очраклы гына элэкмәгән... Шулай булгач, нигә соң бер-беребезне күп вакыт аңламыйбыз? Гамәлләребезне, теге яки бу адымыбызны, әйткән сүzlәребезне... Үзара тартылуны «жиңеп», арага каршылыклар керә дә куя... Ә ир-атлар үзләре бу хакта ни уйлый икән? Сүзне аларга бирик.

Шами́л ИДИЯТУЛЛИ́Н, журналист һәм язучы, «Коммерсантъ» газетасының (Мәскәу) региональ редакция бүлегә житәкчесе; өйләнгән; гаилә стажы – 23 ел; улы Нурисламга – 22; кызы Динәгә 15 яшь.

1 Иң элек хатын-кызда нәрсәгә игътибар итәсез: киemenә, буй-сынына, күзләренә, чәченә...

– Кешеләрне беркайчан да киemenә карап кына кабул иткәнем булмады. Һәр ир-атны – көндәш, һәр хатын-кызы булгач тормыш юлдашы итеп күз алдына китергән яшәтән дә сизелми генә үтеп кителгән... Миңа хәзер кешедә (ир-ат булсынмы ул, хатын-кызы) башка нәрсәләр мөһим: аның ничек фикер йөртүе, эшләве, сөйләшүе, башкаларга мөнәсәбәте... Минә күбрәк шулар сөендерә. Ә хатын-кыз әле күзгә дә иркәли икән – монысы инде чынлап та бәхет.

2 Хатын-кызың кайсы сыйфатларын гафу итәргә була?

– Чамадан чыкмаганда – барысын да... Хәер, бик якын кешегә нинди очракта да гафу итеп буладыр. Шунның өчен дә якын кеше бит ул.

Хатынымның бер гадәте бар: кулына китап элксә, соңгы битен япмыйча куймый ул аны. Ә күңеленә хуш килгән фильмны көнгә өчәр тапкыр ай буга да карый ала! Юк, минем дә, балаларның да ачуын китерми бу гадәте, күптән ияләште. Калын-калын, кызык-кызык китапларны кичтән әнибездән яшерергә дә өйрәндем инде: югыйсә ул төне буга утырачак – йә укып бетереп туктаячак, йә, будильник шалтыравын ишеткәч, китабын, авыр сулап, читкә куячак та, иртәнгә аш әзерләргә чыгачак. Бер үк фильмны берөзлексез әйләндерүе белән исә килешми чарабыз юк: бу очракта икенче юлы аның күңеленә алты өлештән торган сериал түгел, ә нинди дә булса кыскарак фильм хуш килүен теләргә генә кала.

3 Хатын-кызлар икегә бүленә: ир-атны илһамландыручы алиһәләр һәм аңа өйдә комфорт тудыручы хуҗабикәләр. Сөзгә аның кайсысы якынрак?

– Боларны бер-берсеннән аерып карап булмый: үлчәү тәлинкәсе бер якка авыша төшсә, икенче як «ярлылана». Аш-су әзерләп гаиләсен сыйлый алмаган алиһәне ялгыз-

лык көтә. Үз матурлыгы, күркәм төс-кыяфәтенә караганда өйдәгеләрнең тамак туклыгы мөһимрәк дип санаган хатын-кыз да күпне югалта – үзен алиһәдән хуҗабикә дәрәжәсенә төшерә дә куя.

Бу яктан минем үземнең бәхетем булды: инде менә чирек гасырга якын чибәр, акыллы һәм бик уңган хатын-кыз белән яшим – ул пешерсә, хәтта бөтенләй яратмаган шул кәбестәне дә ашыйм.

4 Ир кеше өчен аның хатыны дус та була аламы?

– Әлбәттә, була ала. Ниндидер бер уртак кызыксынуларны берләштергән «түгәрәк»тә генә очрашу түгел бит бу, гомерлеккә дип төзелгән гаиләдә яшәү.

5 Хатыныгызга ничек тәкъдим ясаганны хәтерлисезме?

– Барысы да бик гади, үзгәнән-үзгә килеп чыкты безнең. Казан дәүләт университетының журналистика факультетында, бер группада укыдык, бер үк тулай торакта тордык. Берсендә аның бүлмәсе булган катка кемгәдер кунакка кердем. Кызлар бәрәңгә кыздыралар иде – табынга мине дә чакырдылар. Чит шәһәрдән килеп укучы студент егет мондый сыйдан баш тартамы?! Өстәл янында без аның белән сөйләшеп киттек. Беренче тапкыр! Шуннан соң алар бүлмәсенә керүләрем ешайды инде. Шулай башланды... Бер елдан соң без бергә яши башладык, университетны тәмамладык, улыбыз туды. «Без бит әле язылышмаган!» – дигән уй башка кергәнче тагын берничә ел узып китте. Никахны теркәгәндә шәһитлар булырга ризалашкан дусларыбызны алып, Загска киттек. «Тизрәк, тизрәк, өйдә балалар көтә!» – дип, гел шулай ашыктыруыбыз Загс хезмәткәрләрен шактый гажәпләндерде бугай.

Без туйлар ясап тормадык. Тормышымдагы иң зур гонаһым, ялгышым шушы бугай... Мин моны әле күптән түгел генә аңладым. Аңарчы гел: «Ярый ул ыгы-зыгыларны урап уздык!» – дип куана идем. Рәисәнең ялгыш та бу фикеремнең дөрес түгеллеген сиздергәне булмады.

6 Ир кеше хатын итеп әнисенә охшаган кызны сайлай...
– Бу күренеш, әлбәттә, киң таралган. Әмма, беренчедән, кеше – машина түгел, аерым бер образ аңа программа итеп салынмаган. Икенчедән, белгәнәбезчә, никахлар күктә укыла: берәүнең үзенә тиң булган ярын, бердәнберен ничекләр итеп эзләп табуы бары Ходайга гына мәгълүм.

7 Гашыйк булуын хатын-кыз үзе белдерүгә ничек карыйсыз?
– Мин монда бернинди дә криминал күрмим. Әмма, минемчә, акыллы хатын-кыз бу хакта ир-ат үзе әйтсен һәм, алай гына түгел, бу аның үз фикере дип ышансын өчен мең дә бер ысулын табачак.

8 Хатын-кызларны ир-атларда иң беренче чиратта нәрсә жәлеп итә дип санысыз?
Моңысы – аның яшенә бәйләнгән. Яшүсмер чакта – матурлык һәм көч булса, буй җиткәч – көч һәм акыл жәлеп итә, ә тормыш күргән хатын-кыз иң элек ир-атка ышанычлымы-түгелме, дип карый. Бу минем күзаллавым гына, бу хакта ул – хатын-кыз үзе генә белә. Белсә әле?!

9 Хатын-кызларның үзегезнең кайсы якларыгызга игътибар итүен көтәсез?
– Мин инде яшь кеше түгел, башлы-күзле булганым да байтак, шуңа күрә якыннарымны кайсы ягым сокландыруын азмы-күпме чамалайым. Дөрес, кайвакыт ир-атның сәеррәк мавыгуларына, шатлыкларына игътибарлырак булуларын телесе килә килүен... Әмма ир-атка да, хатын-кызга да бер үк нәрсәләр охшаган очракта безнең дөнья бертөсләгә әйләнер иде шул. Ә бу күңелсез!

10 Ир-ат белән хатын-кыз икесе ике галәмнән икәнә билгеле инде. Кайчакларда аларның бер-берсен аңламаулары шуннан килеп чыга да. Хатын-кызның нигә нәкъ менә шулай эшләгәнән үзегез аңламаган берәр очракны искә төшерегез әле.
– Ярый, менә бер мисал. Мәскәүдә терактлар булу куркынычы турындагы чираттагы игъланнан соң хатыным: «Башка беркайчан да метрода йөрмәячәкмен!» – диде. Аннан, әлбәттә, метрода барырга ризалашты инде, әмма: «Танырга җиңелрәк булыр», – дип, әфлисун төсөндәге ачык киём киде. Эштә бу хакта сөйләгәч, хезмәттәшләремнең берсе – хатын-кыз – «Самолетта ничә ел очам, очкыч җирдән күтәрелер алдыннан һәрвакыт документымны джинсы чалбарның арткы кесәсенә тыгам», – дип шаккаттырды. Имеш, ул-бу килеп чыкса, урындыкка орынып торган җир азрак яначак һәм, әлегә дә баягы: «Танырга җиңелрәк булачак». Без, ир-атлар, мондый идеяне тормышка ашыру түгел, уйлап та чыгара алмыйбыз.
Тагын бер тарих. Хатыным – ЦСКА баскетбол клубының җанатары. Аның туган көне 6 майда. Бер елны без аңа Парижга юллама бүләк иттек: ЦСКА анда чыгыш ясарга тиеш иде (беренче уеннары – 7 май көнне кичен, өченче урын өчен финал һәм матч – 9 майда). Рәисә башта: «Без Франциягә гаилә белән барырга тиеш!» – дип белдерде. Артык акча юк чак иде, аннан улым белән

бер-бер артлы Парижда без яңа булган идек. Ә кызыбызның кулы сынган чак: гипслы килеш аның Елисей кырларында йөрисе дә, Диснейлендка барасы да килеп тормый. Хатыныма, сыкрап булса да, билетны үзенә генә алмый чара калмады. «Син нәрсә! Парижга өч көнгә? Алай булмый! Виза биргәннәр икән, бер атнага бар!» – дип кем генә әйтмәде. Берәүне дә тыңламады: кайтырга билетны 10 майга алды.

9 май көнне ишәктә кыңгырау шалтырый. Әниебез кайткан! 7 май көнне ЦСКА җиңелгән икән. Рәисәнең моңа кәефе кырылган, билгеле. Икенче көнне Лувр һәм Монмартрдан Эйфель манарасына кадәр Парижның туристлар өчен иң кызык урыннарын карап чыккан да, кунакханәгә кайтып утырган. Кичен бүлмәсеннән генә такси чакыртып, аэропортка киткән. Билетын алыштырган. Өч минутка гына «дьюти-фри»га кереп шоколадлар алган. Инде очып китәргә әзерләнгән самолетка көчкә өлгергән... «Нигә кайттың?» – дибез. «Салют карарга теләдем», – ди. Яраткан командасы җиңелгәнә үпкәләгән. Чынлыкта – сагынган! Менә шундый инде ул минем...

Тагын хатын-кызларның чәй ясау, йомырка тәбәсе кыздыру, шашлык әзерләү кебек эшләргә бармак аша каравын, өнәп бетермәвен аңламыйм. Әмма бу темага артык керәсем килми, аш-су белән бәйлә ниндидер киңәш бирүне кичерми алар.

11 Хаклы икәнәгезне яхшы беләсез, әмма хатыныгызның үз туксаны туксан, хаклык аның ягында дип саный.
– Бәхәстә – хакыйкать туа, диләр дә... Белмим шул, күбрәк дошманлык туа бугай. Нинди максат куясың бит: бәхәсләшеп, әңгәмәдәшеңне юкка чыгарырга телесеңме, уртақ фикергә килергәме, әллә үз сүзеңне сүз итәргәме. Беренчесе икән, бу инде гаилә түгел, сугыш кыры. Мин берәүгә дә үз фикеремне көчләп тагарга омтылмыйм, бигрәк тә – якыннарыма. Һәркемнең һәрнәрсәгә үз карашы булырга тиеш. Мин исә үз дәлилемне генә җиткерәм.

12 Шундый очракны күзаллайк әле: арып-талып эштән кайтып керәсез, ә өйдә ашарга пешмәгән...
– Безнең гаиләдәме?! Кая ул мине яки балаларны ач тоту, киресенчә, кыстый-кыстый ашатып, маемлатырга мөмкин Рәисә. Әгәр инде кинәт шундый хәл була икән, димәк, хәлләр чыннан да начар – аңа ярдәм итәргә кирәк. Эшебез сизгез сәгать белән генә чикләнми безнең, кайчак төн уртасында гына кайтып керәбез. Шуңа күрә хәлал пилмән, «сосиска» запасы суыткычта һәрвакыт бар. Ә ял көннәрендә бик рәхәтләнеп лагман да пешерәм.

13 Сер түгел, берәр җиргә җыена башласак, без, хатын-кызлар, соңга калучан...
– Гаилә коргач, кеше иң элек көтәргә һәм түзәргә өйрәнә. Алайга китсә, хатыннар күбрәк көтә һәм күбрәк түзә дә әле.



Тулысынча сайтыбыздан укыгыз:
www.syuyumbike.ru



Жәй рәхәте дигәннән, күпләребез кояшта кызынуны да, җиләк җыю, печән чабу, су коену кебек, жәйгә генә хас шөгыльләр итеп саный. Көзгә кергәч мактану өчен кайберәүләр тәмам ком гарәбе кебек каралып бетә. Кызыну дигәндә өлкән кешеләр дә яшьләрдән калышмаска тырыша. Бакчасына барып җитүгә өстеннән салып ташлап, рәхәтләнеп кызынып алу җаен карый. Кояшта яну гына бер хәл. Кояшта пешкән урын да вакыт узуга төзәләр. Ә менә шул зарарсыз кебек тоелган мавыгу сәбәпле, дэвалап булмас чиргә уралсаң, менә монысы инде бәла. Бәланең дә зурысы – меланома дигәне килеп чыкса, сезгә табиблар да ярдәм итә алмаска мөмкин. Ул бәладән сакланып буламы соң? Онкодерматолог киңәшләрен ОНКОПРОФИ клиникасы белгечләре бирә.

МЕЛАНОМА

Нәрсә соң ул меланома?

Меланома ул меланин матдәсе эшләп чыгара торган күзәнәкләрнең азып китүе. Соңгы берничә дистә елда меланома зәхмәте чамадан ашып китте. Меланома очракларының 70 проценты электән булган миң зарарланганнан азып китә. Калган 30 ы – беренче карашка үзгәрмәгән дә тән тиресендә барлыкка килә. Миңнең азып китүенә берничә сәбәп булып, беренче урында механик зарарлану тора. Әйтик, кырынганда киселү яки һаман кырып торучы киём кию.

Икенче җитди сәбәп – ультрами-ләүшә нурларның чамадан тыш тәэ-сир итүе. Без сүзебезне шуннан баш-лаган идек тә бит инде. Шуңа күрә башта ук кисәтеп куябыз: тәнегездә

миңнәр күп икән, кызынырга ашык-магыз. Гомумән, кояшта артыгын бу-лырга киңәш ителми. Тән тиресендә, бигрәк тә миңнәрдә берәр төрле үзгәреш күрәп алуға, табибка мөрә-жәгать итәргә кирәк. Тигезле-тигезсез яки төсен үзгәрткән миңнәр хәтәр.

Шикле миңне озакка сузмыйча алдырырга кирәк. Һәм бу эшне махсус медицина учреждениесендә – онкология өлкәсендә белеме булган хирурглар башкарырга тиеш! Миңне тулаем – янындагы тукумасы белән үк алалар, аннары ул лаборатор тикшерүгә җибәрелә.

Кемгә аеруча сакланырга?

■ Ак тәнле, сары чәчле, зәңгәр күзләргә һәм нәселләрендә шундый чир белән авыручылар булганнар –

зиянлы факторларга нәсел факторы да кушылса, куркыныч күпкә арта!

■ Тәнендә миңнәр саны йөздән артып киткәннәргә – бу очракта аларның берәрсенең меланомага әйләнү ихтималы 50 процентка арта.

■ 20 яшкә җиткәнче бер-ике мәртәбә тән тиресе кабарып чыккан-чы кояшта яну очраклары булган-нарға.

■ Төньяк төбәкләрдә яшәп яки озак еллар шунда эшләп, җылы якка ялга еш бара торган кешеләргә.

■ Солярийларга йөрү белән мавыгучылар шулай ук меланома куркынычын истә тотарга тиешләр.

Бу төркемнәргә кергәннәргә, гомумән, елына бер тапкыр булса да онкодерматологка күренеп алу артык булмас.

Кремнан сәртү саклыймы?

Бик күпләр кызыныр алдыннан кояш нурларыннан саклый торган махсус майлар белән сөртенсәң, шул җитә дип уйлыйлар. Бу хакта табиблар да, фән дә кистереп кенә әйтә алмый. Чөнки тире рагы белән авыручылар саны арта бара. Май сөртенгән кешеләрнең, чарасын күрдек, сакландык дип уйлап, кояш астында озак ятулары сәбәпледер, бәлки. Дөньяда ел саен меланома белән авырып китүче 130 мең кеше теркәлә. Шунның 66 меңе бу чирдән үлеп китә. Узган гасыр уртасындагы белән чагыштырганда, XXI гасыр башына меланома белән авыручылар саны алты тапкырга арткан. Халкы башлыча ак тәнле булган Австралиядә, Яңа Зеландиядә, Төньяк Америкада, Төньяк Европада авыручылар бигрәк тә күп.

Табиблар уйлавынча, кызынганда сөртә торган майлар составына кергән кайбер матдәләр үзләре үк канцероген дип санала. Дөрес, ул майлар кояшта пешүдән саклайлар, әмма нәтижәсә генә ачыкланмаган.

Баланы ничек сакларга?

Табиблар, бала чакта ультрафиолет нурлар күп кабул итү өлкән яшьтә меланома китереп чыгарырга мөмкин, диләр. Бала тиресе бигрәк тә нәфис, а меланин өчен җаваплы күзәнәкләр 2-3 яшьтән соң гына эшли башлый. Кызынганда балаларга махсус крем сөртәргә кирәкме соң? Бу киңәшне бирүдән элек, баланы 3 яшькә кадәр кояшта тотмагыз, диясе килә. Фәкать көн сүрелгәч кенә алып чыгыгыз. 3 яшьтән соң кояшта 15 минуттан артык булса, шул җитәр. Кояш нурларыннан саклаучы чаралар кулланган очракта да (аларның бер төре кояш нурларын таратучы һәм этәрүче матдәләрдән, икенчесе нурланышның күзәнәкләргә зыянын киметүче химик филтрлардан тора) беренче төр – физик филтрлардан торган – майлы эмульсияләр, ә составында оксibenзон һәм октокрилен булмаганны сайларга тырышыгыз.

Бу әле диңгезгә бармагыз, комлыкта ятмагыз, дигән сүз түгел. Фәкать чама хисен югалтмагыз.



ОНКОПРОФИ
 МЕДИЦИНСКАЯ КЛИНИКА

РЕКЛАМА

**ПРОФИЛАКТИКА
ОНКОЛОГИЧЕСКИХ ЗАБОЛЕВАНИЙ**

ИМЕЮТСЯ ПРОТИВОПОКАЗАНИЯ. НЕОБХОДИМА
КОНСУЛЬТАЦИЯ СПЕЦИАЛИСТОВ

- Высококвалифицированная консультация онкодерматолога.
- Удаление родинок, папиллом, бородавок.
- **Ведущие профильные специалисты:**
 - **Маммолог** ● Уролог-онколог, уролог
 - Гинеколог, гинеколог-онколог
 - Проктолог ● Эндокринолог-онколог
 - Хирург-онколог
 - ЛОР-онколог, ЛОР ● Невролог
 - Терапевт ● Пластический хирург.
 - **Кабинет УЗИ экспертного класса.**
 - **Лаборатория.**

Казань, Сибирский тракт, 23;
тел.: 8(843) 273-95-03

Часы приема:
 пн.-пт. с 8.00 до 20.00;
 суббота: с 9.00 до 18.00,
 воскресенье – выходной.

www.onkoprofi.ru

Лицензия № ЛО-16-01-003675 от 16.09.2014

**ЧИСТА ҺӘМ
ФАЙДАЛЫ**


**Только чистая вода –
здоровая вода**

zepter
INTERNATIONAL
LIVE BETTER • LIVE LONGER
www.zepter.ru

Сусыз бер генә тереклек иясе дә яши алмый дисәм, яңалык булмас. Баш мие һәм йөрәкнең 73 проценты, үпкәнең – 83, тиренең – 64, мускулларның һәм бөөрнең 79 проценты судан тора. Хәтта сөякләребезнең дә 31 процентка якин өлеше судан гыйбарәт. Суның күп кенә матдәләре эретә, юкка чыгара торган уникаль сәләте бар. Күзәнәкләргә кислород ташучы да, гәүдә температурасын көйләп торучы да, матдәләр алмашын көчәйтүче дә шул – су! Өлкән кешенең организмында исә су 60 процентка якин. Балаларда ул күбрәк тә әле. Акыл эшчәнлеген яхшырту, җитди чирләргә булдырмау, үзеңне яхшы хис итү, һәрвакыт яхшы формада тоту өчен организмга су кирәк.

Бөтен эшчәнлеген сәламәт яшәү рәвеше өчен продукция җитештерүгә юнәлдергән, дөнья базарында иң күренекле урыннарның берсен алып торган Zepter International халыкара компаниясә тәкъдим итә: һәр көнне 2-3 литр су эчегез! Тикшеренүләр күрсәткәнчә, 2 стакан су эчкәннән соң, 30 минут үтүгә, организмдагы калорияләр 30 процентка тизрәк яндырыла.

Теләсә нинди су эчәргә ярамый! Чөнки суда организмга зур зыян салучы мышьяк, фторид, гөмбәчек ише зарарлы матдәләр һәм вируслар, меңләгән бактерияләр яши. Хәтта аны төрле эретмәләр, хлорид яисә башка шуның ише химик матдәләр белән чистартканнан соң да ул тутыкланган суүткәргеч аша безнең краннарда килеп җиткәнчә, төрле үзгәрешләр кичерә. Аны инде кайнатмыйча авызга алырга ярамый. Кибетләрдә сатыла торган суның сыйфаты да шикле, аның краннан гына тутырылган булмавына иманыгыз камилме?!

Бүгенге көндә су чистарткыч филтрлар тулып ята. Филтрланган су, чистарту системасын дөрес сайлаганда, иң чистасы, файдалысы. Безнең компания җитештерә торган AqueenaPro, Edel Wasser ише су чистарткыч системалар иң ышанычлысы. Чөнки су чистарту барышында биш баскычлы филтрлау үтә. Биредә инде суга зарарлы катнашмалар һич элгә алмый: суда күгәрәк тә, ком һәм төрле вак кисәкчәкләр дә, вируслар, авыр металллар, пестицид та, начар ис тә калмый.

Сезгә су чистарткыч системасының шундый тәкъдим итәбез.

Безнең адрес: Казан, Декабристлар урамы, 85 нче «б» йорт, 309 нчы офис.
Тел.: 8(917)9205874, 8(960)0323350. Zepter бренд Home care (экология дома).
Сайтыбыз: www.Zepter.ru

ГӨЛСИРИННЭН ТӘМЛЕ СЫЙ

«Аш-су» рубрикасының чираттагы кунагы – Гөлсирин АБДУЛЛИНА. Жыр-моң сөючеләргә «Кашыңның каралары», «Кошлар кебек» жырлары белән яхшы таныш жырчы кызыбыз Мамадыш районының Урта Кирмән авылыннан. Әтисе дә, әнисе дә мәдәният хезмәткәрләре булган Гөлсирин сәхнәгә беренче тапкыр 5 яшендә чыккан. Казан тамашачысына аны тәүге тапкыр Рәшит Ваһапов фестивалә танытты. Челтер тавышлы, кыңгыр калфаклы бу жырчыны белмәгән кеше хәзер инде сирәктер. Сәхнәне сайламаган булса, ул мөгаен, аш-су остасы булыр иде. Пешеренергә мәктәптә укыганда ук яраткан. Үзе төрле рецептлар уйлап чыгарырга да маһир. Бүген ул безгә тавык итеннән кебаблар пешерергә тәкъдим итә.

Кирәк:

- 1 кг тавык түше;
- 2 баш суган;
- 1 зәһәр борыч;
- 3-4 яшь бәрәңге;
- 2 баллы кызыл борыч;
- 1 данә помидор;
- 50 г петрушка;
- 2 бал кашыгы куркума;
- 2 тырнак сарымсак;
- 2 йомырка (мәжбүри түгел);
- кашык очында гына укроп орлыгы;
- 1-2 канәфер, 1-2 данә хуш исле борыч;
- 1 аш кашыгы шикәр комы;
- 100 мл үсемлек мае;
- төменчә тоз;
- агач таякчыклар.





Эш барышы:

■ тавык түшен суган белән бергә ике тапкыр иттарткычтан чыгарабыз. Шунда ук орлыгыннан чистартылган зәһәр борычны да кушып жиберәбез.

■ Ит фаршына мул итеп куркума салабыз, төменчә тоз сибәбез дә барысын бергә бик яхшылап болгатабыз.

■ Ит дәмләнгән арада, аның янына бирергә соус әзерлик. Моңың өчен: помидор белән бер баллы борычны эрерәк кисәкләргә турап, блендер савытына салабыз. Шунда ук сарымсак, төменчә тоз, шикәр комы, хуш исле борыч, укроп орлыгы, канәфер өстибез. Петрушканы кул белән генә өзгәләп, аны да помидорлар янына кушабыз. Иң ахырдан 1-2 аш кашыгы үсемлек мае салабыз да барысын бергә блендер белән ваклайбыз.

■ Иттән озынча котлетлар әвәлибез. Озаклап әвәләргә кирәк, таралып китәрлек булмасын.

■ Һәр котлетны берәр таякчыкка кидерәбез. Таба төбенә пергамент кәгазе жәеп, котлетларны тезәбез дә, 230–250 градус кызулыктагы газ мичендә кызарганчы пешерәбез (10-15 минут).

■ Кабыгы әрчелмичә генә саламлап туралган яшь бәрәңгене майлы табада кыздырабыз.

■ Бәрәңге яртылаш әзер булгач, саламлап туралган баллы борычны өстибез. Тозны исә яшелчәләр тәмам әзер булганнан соң гына сибәбез.

■ Сыебыз әзер. Инде аны матур итеп табынга бирик. Зур сай тәлинкәнең яртысына урталай бөкләнгән күзикмәк салабыз. Аның өстенә матур итеп кебабларны тезәбез.

Тәлинкәнең икенче яртысына кыздырылган яшелчәләрне өеп салабыз. Йомырканың сарысын, агыннан аерып, яхшылап туглыйбыз һәм яшелчәләр суынып өлгергәнче, алар өстенә ағызабыз. (Йомыркасыз гына да мөмкин.) Соусны кечкенә генә аерым савытта бирәбез.

Төрлөндерим дисәгез, соусның икенче төрлөсен дә ясарга була.

Купак:

- 250 г кибет каймагы (майонез да кушарга мөмкин);
- 1 данә тозлы кыяр;
- 2 аш кашыгы соя соусы (яки тоз);
- укроп белән петрушка.

Вак угычтан уылган яки бик вак итеп туралган тозлы кыярга ваклап туралган укроп белән петрушканы кушабыз. Соя соусы белән каймакны салып, барысын бергә болгатабыз. Табынга биргәнче суыткычка куеп, суытып алабыз.




Таныш булайк – бу мастер-классның авторы Асия МӨХӘМ-МӘТШИНА. Асиянең әбисе Хәлимә апа – Фатиха Аитованың беренче укучысы. Шул чор хатын-кызларының күбесе кебек, ул да бәйләргә оста булган. Сугыш елларында гаиләсен шушы һөнәре белән туендырган. Асия дә әби-сенә охшаган. Кулларына күз иярми. Гадәттә, осталар үз серләре белән уртаклашырга бик ашыкмый, ә Асия – киресенчә. «Үзем уйлап тапкан әйберләргә башкаларның да бәйләвен күрсәм, шат кына булачакмын», – ди ул. Әйдәгез, шатландырык без аны.



Кирдәк:

- түбәндәге төсләрдән берәр йомгак ирис жебе – сирень, чия төсө, көрән төснөң ачык шоколад һәм кие кызгылт төсләргә, шәмәхә һәм кие шәмәхә төсләргә, баклажан төсө, кирпич төсө, ачык шәмәхә һәм алсу шәмәхә төсләр;
- ике төрлө кер бавы – берсенөң диаметры 6-7 мм, озынлыгы 1 м;
- икенчесенөң диаметры 5 мм, озынлыгы 1,5 м;
- 65-70 см сирень төсендәгә нечкә каты бау (балавызланган);
- диаметры 1,5 см булган ике сәдәф (төсләргә мөһим түгел);
- синтепон;
- 0,9 мм санлы ыргак;
- зур күзлө тупыйк энә (бәләкәй булаука да ярый);
- калыңрак тегү энәсе.

НАКЪ БЕЗНЕЧА, МИЛИ



Эш барышы:

■ ачык сирень төсле жептән ике шнур бэйлибез. Аларның озынлыгы 45 см. Бэйләү тәртибе ике шнур өчен дә бердәй. Башта 3 күзле чылбыр үреп, божрага тоташтырабыз. Шушы божрага чалусыз багана белән 10 күз бэйлибез. Барлык рәтләр дә чалусыз 10 багана белән бэйләнә. 45 см булгач, күзләрне япмый гына бэйләмне читкә куеп торабыз.

■ Диаметры 6-7 мм булган кер бавыннан 45 см озынлыктагы ике бау кисеп алабыз. Калын энәгә шнур төсендәгә жеп саплап, бауның ике башына да жепләрне нык итеп типчеп куябыз. Тупыйк башлы энәгә бауның бер очындагы жепне саплап, әле генә бэйләгән шнурлар эченнән бау уздырабыз. Энәне шнурның ачык башыннан тыгып жибәрәбез, ябык башының кыл уртасыннан тартып алабыз. Бау очына беркетелгән жепләрне әлегә өзмибез.

■ Балавызланган нечкә бауны урталы бөкләп, шнурның ябык башына

нык итеп тегеп куябыз (бау очына тагылган теге жеп шуның өчен кирәк). Бау төбен төенлибез. Бу төеннән соң сәдәф сыярлык ара калдырып, тагын бер төен ясыйбыз. Аннары тагын берне, тагын берне... Муенсаны төрле озынлыкта итеп тагын йөрерлек булсын өчен эшләнә бу төеннәр.

■ Бэйләгән шнурларның икенче башы ачык бит әле. Аны ыргак белән, күзләрне киметә барып, бэйләп ябабыз (бау очына типчелгән жепне тышка чыгарып калдырырга оңымыйбыз). Бэйләмдә бер генә күз калгач, ике жепне бергә бэйләп куябыз. Шнурны бэйләгән жеп очын энә ярдәмендә бэйләм эченә яшерәбез. Ә менә бау очына тегелгән жеп әлегә шулай торып торсын, бизәк теккәндә кирәк булчак ул.

■ Муенсаның бизәкләрен ясау өчен башка төстәгә жепләрдән дә шнурлар бэйлибез. Алар беренче бэйләгәннен нечкәрәк итеп – барысы да 9 күздән чалусыз багана белән

бэйләнә. Озынлыгы төрлесенекә төрлечә.

Димәк, түбәндәгә төсләрдән бэйләнгән шнурларның озынлыгы: кирпич төсле жептән – 30 см; шәмәхә төстән – 26 см; чия төсеннән – 23 см; шоколад төсендәгә көрән жептән (икешәр шнур бэйләнә) – 18 см; кие шәмәхәнәң зәңгәррәк төсмерлесеннән (шулай ук икешәр шнур) – 13 см.

Һәрбер шнурга 5 мм калынлыктагы бау кидерелә. Бау очларына шнур төсендәгә жеп тегелә.

■ Шнурлардан тыш, безгә әле төрле зурлыктагы ике катлы түгәрәкләр һәм шарчыклар бэйләргә кирәк. Баклажан төсендәгә түгәрәкнең диаметры – 3 см; кызгылт көрән төслесенәң диаметры – 2,2–2,4 см; Тагын биш шарчык – 1,3 см диаметры. Аларның өчесе – алсу шәмәхә төсле. Берсе – ачык шәмәхә, берсе – кие шәмәхә төстән бэйләнгән.



Бизәкләрне жыйно:

■ чия төсле шнурны кыл урталай бөкләп, ике очын эчке якка таба «әкәм-төкәм» рәвешенә кертәп бөгәрлибезд. «Әкәм-төкәмнәрнең» икесе дә нәкъ бертөсле булырга тиеш. Бизәк таралып китмәсен өчен чукмарбашлы энәләр белән чәнчибезд. Сирень төсле шнурларның да бер очыннан «әкәм-төкәмнәр» ясыйбыз. Шнурларны иләккә салып, 3-4 минут кайнар пар өстендә тотарбыз.

■ Энәләрне алып, шнурларны рәсемдәгечә итеп бер-берсенә беркетәбезд. Калыңрак энәгә шнур башыннан күренеп торган жепне саплап, бизәкне нык итеп тегеп куябыз. Энә эчтәгә бау аша да узсын. Аны бау аша тартып чыгару шактый кыен эш, шуңа күрә карга борынсыз булмас.

■ Кызгылт-көрән төстән бәйләнгән ике катлы түгәрәк эченә юка гына итеп синтепон тыгабыз, аннары бәйләм жебен тартып, түгәрәкне төмам ябабыз. Аның уртасына шәмәхә төсле шарчык тегәбезд. Шарчык

эченә дә синтепон тыгып калдырыла. Теләгән кеше бу шарчыкны матур таш яки сәдәф белән алыштыра ала. «Йөрәк» уртасын бизәсе деталәбезд әзер. Аны да үз урынына тегеп куйыйк. Теккәндә пөхтә эшләргә тырышыгыз – жөйләр күренеп калырлык булмасын!

■ Инде уртадагы бизәкне ясыйк: кирпич һәм шәмәхә төсле жепләрдән бәйләнгән шнурларны кыл урталай бөгеп, рәсемдәгечә итеп төрәбезд. «Мыекларның» кая таба карап торуына игътибарлы булыгыз. Көрән төстәгә шнурныкы – эчкә таба, шәмәхәнеке тышка таба төрелә! Бөкләмнәр ачылып китмәсен өчен энә белән кадап, боларын да иләктә парлап алабыз.

■ Бизәкне жыйганда, иң элек «мыекларның» бер-берсенә тегәбезд. Әйткәнемчә, шнур башындагы жепләр нәкъ менә шуның өчен кирәк тә. Бизәк уртасына баклажан төсендәгә ике катлы түгәрәк, аның уртасына ачык шәмәхә шарчык тегелә. Аларның

эчендә дә – синтепон. Шәмәхә «чәчәк» өстенә алсу шәмәхә төсле бәләкәй түгәрәк беркетәбезд. Әзер бизәкнең кайда урнашасы рәсемдә ачык күренә. Бизәкне беркеткәч, сирень төсле шнурларны бер-берсенә төрәп, энә белән чәнчеп куябыз.

■ Шоколад һәм кие шәмәхә төсендәгә жепләрдән бәйләнгән шнурлардан икешәр «лалә чәчәгә» ясыйбыз. Аларны ясау тәртибе дә калган бизәкләрнеке кебек. Урталарын алсу шәмәхә төсендәгә түгәрәкләр белән бизибезд. Игътибар: бу түгәрәкләр эченә синтепон тыгылмый, алар шулай ялпак килеш кала. Әзер «лаләләр» сирень төсендәгә шнурның ике ягына беркетелә.

■ Диаметрлары 1,5 см булган ике сәдәфне кие шәмәхә төстәгә жеп белән бәйләп тышлыйбыз. Әзер булгач, аларны сирень төсендәгә шнурларның очына тегеп куябыз. Боларның берсе каптырма ролен үтәсә, икенчесе симметриялелек өчен кирәк.



Кучкар. Моңарчы жыелып килгән эшләрне жәһәт кенә башкарырлык көчегез пәйда булыр. Күп өлкәләрдә уңыш сезнең якта булса да, зур акчалар белән бәйлә эшләргә тотынмый торыгыз.



Үгезбозау. Күңелегез романтикага тартылыр. Төзелеш, сәүдә өлкәсендә эшләүчеләр уңышка ирешәчәк. Ижәт белән шөгыльләнүчеләргә дә илһам елмаячак. Яхшы гына акча эшләп алу җае чыгар.



Игезәкләр. Тормышыгызның сез уйлаганча гына бармавы куйган максатларыгыздан ераклаштырырга мөмкин. Күп нәрсәгә ачуыгыз килер, үзегезне кулда тотар өчен көч туплагыз. Яңа эшләр башлар өчен яхшы вакыт түгел.



Кысла. Эчке сизгерлегегез искиткеч, үз-үзегезне тыңласагыз, ялгышмассыз. Хыялларыгызны тормышка ашыру өчен менә дигән мөмкинлек булырга тора. Хәзер башлаган эшләрегез уңыш китерәчәк.



Арыслан. Бөтен жирдә тәртип урнаштыру, иске-москыдан котылу теләге туар. Зур әйберләрне шушы айда сатып алырга тырышыгыз. Көчегезне сынап карарга менә дигән мөмкинлек булыр, әмма конкурентларга каршы көрәшәргә дә туры килер.



Сәмбелә. Киләчәк тормышыгызга йотынты ясардай карарлар кабул итәргә туры килер. Югарырак эшкә, хәтта бүтән шәһәргә күчәргә тәкъдим итәрләр. Ашыгып кабул ителгән карарның ялгыш булуы бар.



Бизмән. Рәхәтләнеп ял итү, тынычлану өчен шәп форсат туар. Ял итү мөмкинлеге булмаса да, кайгырмагыз. Бу айда зур мәшәкәтләр, авырлыктар көтелми. Финанс ягы куандырачак. Тормышыгызга үзгәрешләр кертәргә теләсәгез, уңышлы булыр.



Чаян. Алдыгызда менә дигән перспектива ачыла һәм камиллекнең чиге булмауга хәзер генә ышана башларсыз. Теләсә кайсы мәшәкәт җиңел генә хәл ителер. Идеәләрегезне тормышка ашыру җае килеп чыгар.



Укчы. Эшләрегезне төгәлли алмауга бимазаланырсыз. Сезне йомшак дип уйлап йөрүчеләргә сүзегезне кистереп әйтәргә туры килер, моның уңай нәтижәсен дә күрми калмассыз. Дәрәжәгез үсәр, керемегез артыр.



Кәҗәмөгез. Жан тынычлыгы, күңел көрлегенә ирешерсез. Уйламаган жирдән сәфәр чыгуыгыз ихтимал. Финанс ягыгыз жайланыр. Сәламәтлекне кайгырту өчен шәп вакыт. Авантюралардан сакланыгыз, ышанучанлыгыгыз аркасында авыр хәлдә калмагыз.



Сукояр. Дусларыгыз алдында бер башка үсеп китәрсез. Моңарчы уйлап та карамаган сәләтегез ачылып, ә бу исә эшегездә уңыш китерәчәк. Бу айда акча белән бәйлә эшләрне калдырып торыгыз һәм бурычка беркемгә дә акча бирмәгез.



Балык. Идеәләрегезгә ирек бирегез. Иң кыю фикерләрегез көтелмәгән уңыш китерәчәк. Көнкүреш техникасы сатып алу өчен яхшы вакыт. Сәламәтлегегезгә игътибарлы булыгыз. Көтелмәгән жирдән керем алуыгыз ихтимал.

Диләрә Тумашева (19.07.1926–22.07.2006) – тел белгече, профессор, Россиянең һәм Татарстанның атказанган фән эшлеклесе, Ленин ордены кавалеры.



Төмәндә туа, мәктәпне алтын медальгә тәмамлап, Мәскәү дәүләт университетының төрки телләр бүлегенә укырга керә. Француз, төрек, алман телләрен камил белә. 50 ел гомерен Казан дәүләт университетына багышлый. 1965–1989 елларда – көнчыгыш телләре кафедрасы мөдире, 1971–1980 елларда тарих-филология факультеты деканы була. Озак еллар экспедицияләргә йөрәп, татар теленә себер диалектын өйрәнә, бу өлкәгә кагылышлы фәнни хезмәтләр яза. Татар теле грамматикасы буенча язган эшләре дә бихисап. Ире режиссер Равил Тумашев белән бер ул, бер кыз үстерәләр.

Валентина Толкунова (12.07.1946–22.03.2010) – танылган җырчы, Россиянең халык артисты.



Краснодар өлкәсендә туа. Әтиләре хәрби булган гаилә 1950 елда Мәскәүдә төпләнә. Җырга гашыйк кешеләр була алар. Шуңа да Валентина мәктәпне тәмамлап, Мәскәү культура институтының дирижерлык-хор бүлегенә укырга керә. 1966 елда Ю. С. Саульский җитәкчелегендәге вокаль-инструменталь оркестрга кабул ителә. 1971 елда Гнесиннар исемендәге музыка училищесын тәмамлый. 1972 елда Союзлар сараенда «Ах, Наташа» җырын җырлап, бөтен илгә таныла. 1973 елдан «Москонтцерт» берләшмәсендә эшли. «Тыныч йокы, нәниләр!» тапшыруында ул җырлаган бишек җырын тыңлап, менә инде ничә буын бала үсә.

Мирей Матье (22.07.1946) – дөньякүләм билгеле җырчы.



Франциянең Авиньон шәһәрәндә, ундүрт балалы гаиләдә туа. 13 яшеннән фабрикага эшкә урнаша. Шәһәрдә узган җыр конкурсында беренче урынны алган 19 яшьлек Мирейны Авиньон хакимияте Парижга – «Теле-Диманш» телеканалындагы «Игра фортуны» тапшыруында катнашырга җибәрә. 1965 елның 21 ноябрендә беренче тапкыр телеэкраннарда чыгып, фурур тудыра. Ә тагын бер көннән танылган продюсер Джонни Старк аның белән контракт төзи. Күпләр аны Эдит Пиафка ошата. Беренче яздырган диски ук Франциядә миллион тираж белән сатыла. Мирей Матьены таныткан тагын бер нәрсә – гомере буена үзгәрмәс сәхнә образы.

Татарстан

Россия

Чит илләр

ИЮЛЬ дә кабынган йолдызлар



ИЛЧЕЛӘР БЕЗНЕ КӨТӘ...

Аны сюрреалистик рәсемнәр остасы буларак кабул итү гадәткә кергән. Гәрчә танылган урам рәссамы, Казаныбызның горурлыгы Рәстәм СӘЛИМГӘРӘЕВ өчен кысалар юк шикелле: граффити, киндердәге сурәتلәр, иллюстрация, дизайн – аның кулыннан барысы да килә.

Рәстәмнең киндердә, ә бигрәк тә йорт диварларын да тудырган дөньясы шулкадәр чын ки, «сюрреализм» төшенчәсе урынсыз булып тоела башлый. Рене Магриттның чаршауда силуэты калып, аның аша болытлар агылып, күк йөзә күренеп торган абзыйны гәүдәләндергән полотносы безнең чынбарлыкка ничек тәңгәл булса, монда да шулай.

Аның дөньясында һәм Шәрык, һәм Гарәб суфи-дәрвишләрен хәтерләткән затлар яши. Ияләр, дәрвишләр, илчеләр. Кинәт араларыннан берсе Шәмс Тәбризи булып чыгар кебек тоела, йә булмаса, францискан монахларының озын ябынчасына төренгән яланаяклы Франциск Ассизийский. Хәер, бу дәрвишләрнең күбесенең аягында – кеды, ә аркаларында – рюкзаклар. «Дхарма дәрвишләре»н дә хәтерләтә алар.

Рәстәмнең дәрвишләре аерым бер тәгълиматлардан, фәлсәфи агымнардан, һәм, аннан да битәр, дини юнәлешләрдән азат. Шуңа да аларның капюшон астындагы йөзләре дә – галәмнәр күчеп йөри торган порталлар. «Кичке әкият» дип аталган график рәсемне генә алыгыз: өч дәрвиш утыра, аларында ачылган китаплар. Ул китаплар диңгез булып шаулы, бу диңгездә кечерәк масштаблы яңа бер дәрвиш көймәдә йөзеп бара, башкасының китап-диңгезендә дулкыннар маякка бәрелә-бәрелә дулый, өченчесенекендә – уйга талган

берәү дөнья белән хозурлана. Кемгә укыйлар бу төнге әкиятне? Әлбәттә, миңа!


Һәм мин сурәтнең эченә кереп китәм дә, алгы пландагы ике дәрвишнең йөзләре булырга тиешле порталлардан агып-йөзеп йөри башлыйм.

Менә Норвегиянең Осло шәһәрәндәге бинаны бизәп торучы «Тереклек чыганагы» дип аталган мурал. Аркасына жирән рюкзакын аскан дәрвиш, кабырчыкка чумырып, су эчә. Ул чүмәшкән түмәр – Мезоамерика джунглиларының фәкыйрь бер калдыгы бугай. Конкистадорлар Яшәү агачын һәм үлемсезлек бүләк итүче Тереклек чишмәсен шуннан эзләгәннәр бит...

Рәстәм сурәтләгән дөньяларда проблемалар спектры гаять киң, шул ук вакытта алар барыбер бер төенгә кайтып төйнәлә: без һәм безнең асылыбыз. Менә аның киндергә майлы буяу белән ясалган «Лабиринт»ы. Шәһәр манзарасы өстенә табигатьнең бер символы булган такта утыргычынмы, намазлыгынмы жәеп салган ялантәпиле дәрвиш, бер кулы белән таягына таянып, икенчесенә компас тотып, юнәлеш эзли. Бәлки, Кыйбланы барлыйдыр? Дәрвиш үзе дә – бер лабиринт, аның теткәләнеп беткән киёмнәргә уралган гәүдәсендә – ишекләр, баскычлар. Тукта, безнең аңыбызны заман информатсион шаукымы чынчынлап Минотавр тозагына әйләндермәдеме соң әле? Шуны хәбәр итүедер, бәлки, бу илченең?!

Ә без нәрсәгә дә булса төшенергә әзерме? Илчеләр безне көтә. Алар илткән хәбәр, бәлки, ошамас та безгә. Әмма үзең юл беркайчан да жиңел булмаган...

Луиза ЯНСУАР



«Могҗиза». Истанбулдагы йортка төшерелгән рәсем.
 «Үзгәрешләр».
 «Иртөнгә төш».
 «Чөчөк ату». Фрагмент.
 «Тереклек чыганагы».

рәстәм сәлимгәрәев

ИГЪТИБАР!

«Сөембикә» журналының индексы үзгәрде



«Почта России»ның «Подписные издания»
(ПАП) рәсми каталогы буенча
ЖУРНАЛЫБЫЗНЫҢ ЯҢА ИНДЕКСЫ П2204



Татарстаннан читтә яшәүчеләр
әлегә «Роспечать» каталогындагы
элеккеге индекс буенча
языла алалар: **73002**

**1 ИЮЛЬДАН 2017 ЕЛНЫҢ БЕРЕНЧЕ ЯРТЫ-
ЕЛЛЫГЫНА ЯЗЫЛУ БАШЛАНДЫ.
БҮГЕНГЕ БӘЯДАН ЯЗЫЛЫП ӨЛГЕРЕГЕЗ!**



Журналыбызга онлайн режимда :
**<http://podpiska.pochta.ru> сайтында (регистрация узуп)
яки безнең сайтыбызның онлайн язылу бүлегендә дә
язылырга мөмкин**

Электрон версиягә язылган очракта, яңа санны компьютерда, планшет-
ларда, барлык мобиль җайланмаларда PDF форматта укырга була.
iPad һәм **iPhone** кулланучылар «Сөембикә» журналының электрон
версиясен App Storeдагы «Pressa.ru» киоскына кереп, хатын-кызлар өчен
журналлар арасыннан таба ала.

Электрон версиягә язылу турында тулырак мәгълүматны «Сөембикә»
журналының сайтында «Язылу» бүлегендә табып була (**www.syuyumbike.ru**).